

UNIVERSAL
LIBRARY

OU_178969

UNIVERSAL
LIBRARY

OSMANIA UNIVERSITY LIBRARY

Call No. H83.1

Accession No. P. 51

Author

S535

H2863

Title :

श्री, विश्वम्भरनाथ कौशिक
साध की देखी : 1958.

This book should be returned on or before the date last marked below

२०७

साध की होली

संपादक

सर्वप्रथम देव-पुरस्कार-विजेता

श्रीदुलारेणाल

(सुधा-संपादक)

हमारे अभिनव प्रकाशन

उठते हुए कदम (उपन्यास)	श्रीराम शर्मा 'राम'	५)
धरती के सूराल	अवधविहारी त्रिपाठी	२॥)
आशा और कुसुम	आनंदशंकर मिश्र	२॥)
भाग्य का विधान	डॉ० लक्ष्मीनारायण (प्रेस में)	
प्रेम-बंधन	रमेशचंद्र शुक्ल (,)	
अमिताभ	गोविंदवल्लभ पंत	५॥)
बिराटा की पद्मिनी	वृंदावनलाल वर्मा	६)
गढ़-कुं डार	" "	७)
मानवी या देवी (कहानी-संग्रह)	कालीचरण चटर्जी	२॥)
विधाता का विधान	प्रतापनारायण श्रीवास्तव	३)
फेंग-सु-फेंग	तिलक 'खानाबदोश'	१॥)

हिंदुस्थान-भर की हिंदी-पुस्तकें मिलने का पता—

गंगा-पुस्तकमाला-कार्यालय, लखनऊ

साध की होली

(कहानी-संग्रह)

लेखक

विश्वंभरनाथ शर्मा कौशिक

[चित्रशाला, मा आदि पुस्तकों के रचयिता]

—:०:—

मिलने का पता—

गंगा-ग्रंथागार

३६, गौतम बुद्ध-मार्ग

लखनऊ

प्रकाशक
श्रीबुलारेलाल
अध्यक्ष गंगा-पुस्तकमाला-कार्यालय
लखनऊ

सर्वाधिकार प्रकाशक के अधीन

मुद्रक
श्रीबुलारेलाल
अध्यक्ष गंगा-फ़ाइनआर्ट-प्रेस
लखनऊ

निवेदन

हिंदी-कथा-साहित्य में स्वर्गीय श्रीविश्वभरनाथ शर्मा कौशिक का शीर्ष स्थान था। सामाजिक कहानियाँ लिखने में आपका कौशल प्रशंसनीय था। आपकी भाषा में माधुर्य था, प्रसाद था। आपने सरस लखनवी भाषा में उत्कृष्ट पुस्तकें लिखी हैं।

आप सुधा और माधुरी-मंडल के यशस्वी लेखकों में और हमारे परममित्र थे। आपको तरह-तरह के फ़ाउंटेन-पेन रखने का बड़ा शौक था। आप कानपुर से जब कभी लखनऊ आते, तो एक फ़ाउंटेन-पेन अवश्य ले जाते। आपकी लिखी कहानियाँ हमने माधुरी और सुधा में समय-समय पर छापीं। हमारे विशेष अनुरोध पर आपने 'मा' नाम का अपना सर्वश्रेष्ठ उपन्यास लिखकर दिया, जिसे हिंदी-संसार ने यथेष्ट आदर किया। चित्रशाला (कहानी-संग्रह) भी आपने हमारे लिये लिखी। इन दोनों पुस्तकों को पाठकों ने खूब पसंद किया, जिससे उनके कई संस्करण हो चुके हैं।

प्रस्तुत संग्रह में कौशिकजी की सात सर्वोत्तम कहानियाँ हैं। ये समय-समय पर पत्रों में प्रकाशित हो चुकी हैं, पर अब सुलभ नहीं। अतः हम उन्हें पुस्तकाकार छाप रहे हैं। कौशिकजी स्वयं ही इन्हें हमें छापने को दे गए थे। आशा है, हमारे प्रेमी पाठक इसे भी और पुस्तकों की तरह अपनाएँगे।

कवि-कुटीर
लखनऊ
वसंत-पंचमी, २०१४
(२५।१।५८)

दुलारेलाल

क्रम-सूची

	पृष्ठ
१. साध की होली	१
२. परिणाम	२
३. संतोष-धन	३४
४. सच्चा कवि	५४
५. पथ-निर्देश	७४
६. कतव्य-पालन	१००
७. ईश्वर का डर	१२२

साध की होली

(१)

शाम के ६ बज चुके हैं। शेखपुर के ज़मींदार सज्जादहुसैन जंगल की हवा खाने निकले हैं। ज़मींदार साहब की वयस २५ वर्ष के लगभग है। देखने में सुंदर हैं। अपने सौंदर्य पर उनको बड़ा गर्व है, अभिमान है। उनका यह नित्यकर्म-सा था कि शाम को अकेले निकलते और गाँव की स्त्रियों को, जो शौच इत्यादि से निवृत्त होने के लिये जंगल अथवा खेतों में आया करती थीं, छिपकर घूरा करते। जो स्त्री इन्हें पसंद आ जाती थी, उसे छेड़ते और फुसलाने की चेष्टा करते थे। जो सीधी तरह उनकी ओर आकर्षित न होती थी, उसे साम, दाम, दंड, भेद से बश में लाने की चेष्टा करते थे। उनके इस घृणित कार्य से गाँव के निवासी अत्यंत दुःखी थे, पर किसी का इतना साहस न होता था कि उनके इस कार्य का विरोध खुले तौर पर करे। गाँव के दो-चार आदमी, जिन्हें यह बात किसी प्रकार सहन न हो सकी, गाँव छोड़कर चले गए थे।

आज भी नियमानुसार शेख साहब अपने दैनिक दौरे के लिये निकले थे। उनके भय से बहुत-सी स्त्रियाँ भुंड बाँधकर निकलती और सब एक साथ ही गाँव की ओर लौट जाती थीं। शेख साहब इधर-उधर घूमते-घामते गाँव के बाहर एक पोखर पर पहुँचे। थोड़ी दूर पर १०-१२ स्त्रियों को गाँव की ओर जाते देखकर वह कुछ क्षण के लिये ठिठुक गए, और स्त्रियों की ओर स्थिर दृष्टि से देखते रहे। तत्पश्चात् अपने-ही-आप मुस्किराकर धीरे-धीरे आगे बढ़े। हठात् उन्होंने देखा कि एक स्त्री उन स्त्रियों से बहुत पीछे छूट गई है।

उन्होंने अपनी चाल तेज़ की, और कुछ क्षण में उस स्त्री के निकट पहुँच गए। कुछ अँधेरा हो गया था। वह स्त्री निश्चित भाव से बेधड़क धीरे-धीरे चली जा रही थी। उसका मुख खुला हुआ था। शेख़ साहब ने देखा, स्त्री पोड़शी है, अधिक-से-अधिक १७-१८ वर्ष की वयस होगी। रंग गोरा, आँखें बड़ी-बड़ी और मुख-मंडल मुग्धकर है। देखते ही लोट-पोट हो गए, हृदय में गुदगुदी उत्पन्न हो गई। पास पहुँचकर खखारा। पोड़शी ने चौंककर उनकी ओर देखा, और एक पुरुष को अपने अत्यंत निकट आता हुआ देखकर घूँघट काढ़ तेज़ी के साथ गाँव की ओर बढ़ी। यह देखकर शेख़ साहब उसका रास्ता रोककर खड़े हो गए, और बड़ी रसिकता के साथ बोले—
क्यों, भागी क्यों जा रही हो? कुछ कुत्ता हूँ, जो तुम्हें काट न्वाऊँगा।

पोड़शी उन्हें राह में खड़े देखकर, सिटपिटाकर खड़ी हो गई। उसका शरीर काँपने लगा। शेख़ साहब पुनः बोले—हमसे क्या परदा करती हो? तुम्हें शायद यह नहीं मालूम कि हम कौन हैं?

स्त्री ने इसका भी कुछ उत्तर न दिया। शेख़ साहब पुनः बोले—
हम तुम्हारे इस गाँव के ज़मींदार हैं।

पोड़शी पुनः मौन रही। शेख़ साहब उत्तर की प्रतीक्षा करने के पश्चात् बोले—हमारी बात मानोगी, तो जैन करोगी। हम भी तुम्हारी कोई बात नहीं टालेंगे, जो कहोगी, सो करेंगे।

इस बार पोड़शी ने कंपित स्वर में केवल इतना कहा—राह छोड़ दो, मुझे जाने दो, देर होती है।

शेख़ साहब बोले—अच्छा जाओ, हमारी बात मानोगी, तो मजे करोगी; नहीं तो पछताओगी! कल यहीं फिर मिलना।

यह कहकर शेख़ साहब ने रास्ता छोड़ दिया। पोड़शी तेज़ी के साथ गाँव की ओर चली।

शेख़ साहब आगे बढ़े। थोड़ी दूर पर एक वृद्धा अहीरिन कुछ

बकरियाँ लिए हुए जा रही थी। उसके पास पहुँचकर शेख साहब ने कहा—कहां चौधराइन, अब लौटीं ?

चौधराइन ने मुस्किराकर कहा—हाँ मालिक, आज तनिक देर हो गई।

शेख साहब ने कहा—चौधराइन, आज हमने एक नई औरत देखी, अभी बिलकुल नौजवान है। तुम्हें मालूम है, वह कौन है ?

चौधराइन कुछ क्षण तक सोचकर मुस्किराते हुए बोली—हाँ, चंदन-सिंह के लड़के का गौना परसों हुआ है। वही होगी, गोरी-गोरी है ?

शेख साहब—हाँ, आँखें बड़ी-बड़ी हैं।

चौधराइन—तो बस, वही होगी, मालिक को सब खबर रहती है।

शेख साहब—गाँव के ज़मींदार हैं कि दिल्लीगी ? सब खबरें रखनी पड़ती हैं। मुनो चौधराइन, उस ठकुराइन को हमारे लिये ठीक कर दो, तो बड़ा काम करो।

चौधराइन मुस्किराकर बोली—मालिक के पसंद आई क्या ?

शेख साहब—वह चीज़ ही ऐसी है। हाँ, तो बोलो, ठीक कर दोगी ?

चौधराइन कुछ क्षण तक सोचकर बोली—काम बड़ा कठिन है, पर कुछ जतन करूँगी।

शेख साहब—जो तुमने जतन कर दिया, तो तुम्हें इनाम मिलेगा।

यह कहकर शेख साहब एक ओर चल दिए।

(२)

ठाकुर चंदनसिंह एक साधारण किसान हैं। इनकी वयस ६० वर्ष के लगभग है। अतएव घर ही में पड़े रहते हैं, बाहर कम निकलते हैं। इनके दो पुत्र हैं। एक की वयस २५ वर्ष के लगभग है और दूसरे की २३ वर्ष के लगभग। बड़े का नाम शंकरबल्लभसिंह है और छोटे का रामसिंह। शंकरबल्लभसिंह का विवाह हो चुका है, गौना

अभी तीन ही चार रोज़ हुए, आया है। छोटा भाई रामसिंह अभी अविवाहित है।

घर की एक कोठरी में अंडी के तेल का दीपक टिमटिमा रहा है। शंकरबन्ध की पत्नी चुपचाप उदास भाव से बैठी है। हठात् किसी के आने की आहट पाकर उसने घूंघट खींच लिया, और कुछ सिमटकर बैठ गई। उसी समय शंकरबन्धसिंह कोठरी के भीतर पहुँचा। कोठरी का एक किवाड़ बंद करके वह पत्नी के सामने बैठ गया। उसने बड़े प्यार से उसका घूंघट उलट दिया, उसकी ठोड़ी में हाथ लगाकर उसका नत मस्तक कुछ ऊपर को उठाया, और हठात् कुछ देखकर वह चौंक पड़ा। उसके ओंठों पर नृत्य करता हुआ मृदु हास्य एक क्षण में विलीन हो गया। मुख मंडल पर विराजमान प्रसन्नता की लालिमा लुप्त हो गई। उसने पूछा—हैं ! तुम रो क्यों रही हो ? पत्नी ने कुछ उत्तर न दिया, मौन बैठी रही।

शंकरबन्ध ने पुनः प्रश्न किया—बोलो, रोती क्यों हो ? क्या बात है, अम्मा ने कुछ कहा है क्या ?

पत्नी ने केवल सिर हिलाकर बताया कि अम्मा ने कुछ नहीं कहा।

शंकरबन्ध—तो फिर रोने का कारण ?

पत्नी मौन धारण किए बैठी रही।

शंकरबन्ध—बताओ, नहीं तो मैं उठकर चला जाऊँगा।

पत्नी ने इस बार मौन-व्रत भंग किया। वह बोली—तुम्हारे ज़मींदार राह में मिले थे।

शंकरबन्ध का मुँह पीला पड़ गया। घबराकर बोल उठा—हाँ-हाँ, तो फिर ?

पत्नी—उन्होंने ऐसी-ऐसी बातें कहीं कि क्या कहूँ—यही मनाती थी कि धरती फट जाय, और मैं समा जाऊँ।

शंकरबन्ध चुपचाप ओंठ चबाने लगा। कुछ देर मौन रहने के

पश्चात् बोला—वह बड़ा बदमाश आदमी है। गाँव-भर उससे डरता है। उसके डर के मारे कोई स्त्री अकेली बाहर नहीं जाती। खैर, जो हुआ, सो हुआ; अब अकेली मत जाना।

पत्नी ने कहा—जब वह ऐसा है, तो यहाँ रहते क्यों हो ?

शंकरबक्श—रहें न, तो जायँ कहाँ ? पुराने पुरखों का घर-द्वार छोड़ दें ?

पत्नी—ऐसा घर-द्वार किस काम का ? जहाँ इजत-आबरू में बट्टा लगे ! उसे कोई ठीक भी नहीं कर देता ?

शंकरबक्श—उसे भगवान् ही ठीक करेंगे, और कौन कर सकता है ? ज़मींदार है, उसके सामने बात कौन कर सकता है ? ज़रा कोई बोले, जूते लगवा दे। घर फुकवा दे। वह सब कुछ करा सकता है।

पत्नी—जब लोग इतना डरते हैं, तो अपनी बहू-बेटियाँ भी उसे सौंप देते होंगे ?

शंकरबक्श—सो तो कोई भला आदमी नहीं करता। सब अपनी-अपनी खबरदारी रखते हैं।

पत्नी—पत्थर ख़बरदारी रखते हैं। आज ही जो वह मेरे हाथ लगा देता, तो तुम क्या करते ? वहाँ मुझे कौन बचानेवाला था ?

शंकरबक्श—अरे, हाथ लगाना दिल्लगी नहीं है !

पत्नी—मेरे मायके में ऐसा ज़मींदार होता, तो बोटी-बोटी उड़ा दी जाती।

शंकरबक्श—अँगरेज़ी अमलदारी है, बोटी-बोटी उड़ाना सहज नहीं है।

पत्नी—अपनी जान का इतना डर है, तभी तो राह चलते वह दाढ़ीजार बहू-बेटियों को छेड़ता है, और किसी के कान पर जूँ नहीं रेंगती, सब चूड़ियाँ पहने बैठे हैं ! क्या कहूँ, जो मैं मर्द होती, तो नासमूरे की छाती पर चढ़कर खून पी लेती। मैं उस बाप की बेटी

हूँ कि अभी जो वह यह सुन पावें, तो यहीं आकर और उसके घर में घुसकर हड्डी-पतली तोड़ दें।

शंकरबन्श—ये सब कहने की बातें हैं, पराए पूत से काम पड़ता है, तो सब सिट्ठी-विट्ठी भूल जाती हैं, फिर वह तो ज़मींदार हैं। खैर, जो हुआ; सो हुआ; अब तुम चिंता मत करो। तुम्हारे साथ कल से मुहल्ले की स्त्रियाँ जाया करेंगी।

पोड़शी चुप हो गई। उसके ओंठों पर घृणा-युक्त मुस्किराहट एक क्षण के लिये आकर पुनः विलीन हो गई।

(३)

उस दिन से शंकरबन्श की पत्नी कई स्त्रियों के साथ जाने लगी। इस कारण फिर शेरव साहब को कुछ कहने का साहस न हुआ।

होली निकट आ गई थी, केवल तीन दिन रह गए थे। एक दिन चौधराइन शंकरबन्श के घर आई। एकांत पाकर उसने शंकरबन्श की पत्नी से कहा—मालिक ने पूछा है कि क्या ठकुराइन हमसे नाराज़ हो गई हैं ?

पोड़शी ने मृकुटी चढ़ाकर पूछा—कौन मालिक ?

चौधराइन—वही हमारे गाँव के ज़मींदार शेरवजी। बड़े भले आदमी हैं। जिस पर लुश हो जाते हैं, निहाल कर देते हैं। तुम बड़ी भागवान् हो, जो तुम पर उनकी नज़र पड़ी है।

पोड़शी ने कहा—तू बक क्या रही है ?

चौधराइन युवती की वक्र दृष्टि से कुछ भयभीत होकर बोली—उन्होंने जो कहा है, सो हम तुमसे कहती हैं। हमारा इसमें क्या फ़सूर है ?

युवती ने पूछा—उन्होंने क्या कहा है ?

चौधराइन—कहा है कि सीधी तरह मान जायँगी; तो निहाल कर देंगे, नहीं तो बड़ी दुर्दशा कराएँगे, रात में ज़बरदस्ती उठवा

मँगाएँगे। सो ठकुराइन, वह सब करा सकते हैं, गाँव के ज़मींदार हैं।

क्रोध से युवती के आँठ फड़कने लगे, आँखें लाल हो गई। बोली—उस तुरक से कह देना कि जो उसके जी में आवे, करे; मैं उस पर थूकूँगी भी नहीं। क्या कहूँ, मेरी ससुरालवाले सब ज़नये हैं, नहीं तो मज़ा चखा देती। खैर, अब भी मेरे बाप-भाई जीतें हैं, बहुत अति करेंगे, तो पछताएँगे, यह कह देना। और तू हरामज़ादी जो अब कभी मेरे घर आई, तो चैले से टाँग तोड़ दूँगी, इतना याद रखना।

चौधराइन ठकुराइन का चंडी-रूप देखकर डर गई। चुपचाप कान दबाए उठकर चली गई।

(४)

युवती का शरीर इस अपमान से रात-दिन जला करता था। उसके शरीर में उस पिता का रक्त था, जो बात, मान, प्रतिष्ठा और आबरू के सम्मुख अपने प्राणों का, अपने प्रिय-मे-प्रिय आत्मीय के प्राणों का, भी कोई मूल्य न समझता था। वह जब सोचती थी कि वह मेरा इतना अपमान करने के पश्चात् भी बैठा चैन की वंशी बजा रहा है, मेरे पास सँदेशे भेजता है, मुझे धमकाता है, तब उसका खून खौलने लगता था। कभी-कभी वह सोचती थी, मैं स्वयं उससे मिलने के बहाने जाऊँ, और उसकी हत्या कर डालूँ। परंतु वह यह सोचती थी कि वह इतनी पराधीन है कि उसके लिये ऐसा करना संभव नहीं। साथ ही यह भी सोचती थी कि यदि ऐसे मौके पर उसको सफलता न मिली, और उसकी आबरू चली गई, तो फिर क्या रह जायगा? इन्हीं सब बातों को सोचकर वह खून के-मे घूँट पीकर रह जाती थी।

होलिका-दाह की संध्या थी । शंकरबग्गश का छोटा भाई रामसिंह बड़ी प्रसन्नता-पूर्वक आकर युवती से बोला—भौजी, कल हमारी-तुम्हारी होली होगी, तैयार रहना । भौजी मौन रही । रामसिंह पुनः बोला—भौजी, कल मैं तुमसे पहली बार होली खेलूँगा । देखो तो, कल तुम्हारी क्या गति बनती है, ऐसी होली कभी न खेली होगी । हाँ, ज़रा होशियार रहना ।

इस बार युवती ने बड़ी गंभीरता-पूर्वक सिर उठाकर कहा—मुझसे होली खेलोगे, देवर ?

रामसिंह—मुस्किराकर बोला—हाँ तुमसे, तुमसे ।

भौजी—मुझसे होली खेलने लायक तुम्हारे घर में है कौन ?

रामसिंह उसी प्रकार सरल स्वभाव से बोला—मैं हूँ ।

भौजी—तुम हो ?

रामसिंह—(छाती ठोककर) हाँ, मैं हूँ ।

भौजी—मुझे विश्वास नहीं होता ।

रामसिंह—कल हो जायगा ।

भौजी—मेरे साथ होली खेलने को रंग कहाँ पाओगे ?

रामसिंह—रंग तो मैंने शहर से बहुत-सा मँगाया है ।

भौजी—उस रंग से मैं होली नहीं खेलूँगी ।

रामसिंह—तो और जैसा रंग कहो, वैसा लाऊँ ।

भौजी—लाओगे ?

रामसिंह—हाँ, लाऊँगा ।

भौजी—नहीं ला सकोगे ।

रामसिंह—लाऊँगा भौजी, ज़रूर लाऊँगा, कहकर देख लो ।
रुपए तोले मिलेगा, तब भी लाऊँगा !

भौजी—वह रंग रुपए से नहीं मिलेगा ।

रामसिंह विस्मित होकर बोला—तब काहे से मिलेगा, भौजी ?

भौजी—अपने प्राणों से हाथ धोने से ।

रामसिंह इतना सुनते ही सन्नाटे में आ गया । भौजी देवर को मौन देखकर बोली—बस, चुप हो गए ? इसी बिरते पर बढ़-बढ़-कर बातें मारने थे ?

रामसिंह का मुख-मंडल लज्जा से लाल हो गया । वह तुरंत छाती ऊँची करके बोला—चाहे जो हो, लाऊँगा; भौजी, जरूर लाऊँगा, बताओ । तुमसे होली खेलने की साध है, उसे पूरी करके छोड़ूँगा, चाहे जो हो, चाहे प्राण ही क्यों न चले जायँ ।

भौजी—लाओगे ?

रामसिंह—हाँ, लाऊँगा, लाऊँगा, बताओ ।

भौजी—अपने ज़मींदार का रक्त लाओ । उसी से मैं तुम्हारे साथ होली खेलूँगी ।

सुनते ही रामसिंह दो पग पीछे हट गया । उसका मुँह पीला पड़ गया ।

भौजी ठहाका मारकर बोली—वबरा गए ? मैं जानती थी, तुम नहीं ला सकोगे ।

रामसिंह बोला—यह तुम क्या कहती हो भौजी ? ज़मींदार ने तुम्हारा क्या बिगाड़ा है ?

भौजी—क्या बिगाड़ा है, यह सुनना चाहते हो ? सुनो ।

यह कहकर भौजी ने सब वृत्तांत रामसिंह को सुना दिया । रामसिंह सुनते ही सिंह की तरह गरज उठा । बोला—तुमने यह सब भैया से नहीं कहा ?

भौजी—कहा था ।

रामसिंह—फिर ?

भौजी—उन्हें आबरू से अधिक अपने प्राणों का भय है ।

रामसिंह—यह बात है ?

भौजी—हाँ यही बात है। नहीं तो मैं तुमसे क्यों कहती। आज मेरा बाप-भाई यहाँ होता, तो भी क्या मैं इतना अपमान सहती ?

इतना कहकर भौजी ने मुँह पर आँचल रखकर रोना आरंभ किया। रामसिंह कुछ क्षण तक खड़ा सोचता रहा, तत्पश्चात् बोला— बाप-भाई नहीं हैं, तो न सही; भौजी, तुम्हारा देवर तो है। भौजी, निश्चित होकर बैठो। कल सबेरे रंग लाकर तुम्हारे साथ होली खेलूँगा। यह कहकर रामसिंह शीघ्रता-पूर्वक वहाँ से चला गया।

X

X

X

प्रातः काल होते ही युवती ने नित्य-कर्म से निवृत्त होकर एक सफ़ेद धोती पहन ली, और देवर के आने की प्रतीक्षा करने लगी। उसका हृदय आशा तथा निराशा में झूल रहा था। उसको पूर्ण रूप से यह विश्वास नहीं हुआ कि उसका देवर अपना वचन पूरा करेगा।

गाँव में चारों ओर “होली है, होली है” का चीत्कार मचा हुआ था। शंकरवर्मा रंग में तर-बतर हँसता हुआ पत्नी के पास आया, और बोला—क्यों, कैसे बैठी हो ? होली नहीं खेलोगी ? आओ, खेलो।

पत्नी ने एक तीव्र दृष्टि डालकर कहा—मैं पहले अपने देवर के साथ होली खेलूँगी, तब दूसरे के साथ खेलूँगी।

शंकरवर्मा—अच्छा, यह बात है ? पर रामसिंह तो आज मुँह अँधेरे ही से गायब है, न-जाने कहाँ चला गया।

युवती का हृदय धड़कने लगा। उसने पति की बात का कोई उत्तर नहीं दिया। हठात् दहलीज़ से रामसिंह का कंठ-स्वर सुनाई पड़ा—भौजी, तैयार हो जाओ, रंग ले आया।

इतना कहता हुआ रामसिंह लोटा हाथ में लिए आकर भौजी के सामने खड़ा हो गया ! उसके कपड़ों पर रक्तवर्ण की छींटें पड़ी हुई थीं।

भौजी का मुख खिल उठा। वह खड़ी हो गई। रामसिंह ने लोटे से एक चुल्लू लेकर भौजी के कपड़े पर छींटा मारा। उस छींटे के पड़ते ही

जन्नाणी के शरीर में विद्युत्-धारा-सी दौड़ गई। वह बोली—देवर, सचमुच तुम मेरी इच्छा का रंग लाए। मैं यही रंग चाहती थी। रामसिंह हँसता हुआ बोला—मैंने कहा था कि भौजी, मैं तुम्हारे साथ होली जरूर खेलूँगा। इतना कहकर उसने लोट से दूसरा चुल्लू लेकर भौजी के गालों पर मल दिया।

शंकरबक्श खड़ा यह लीला देख रहा था। वह कह उठा—अरे, यह तो रक्त मालूम होता है ?

भौजी ने देवर के हाथ से लोटा छीनकर उसको उस रक्त में नहला दिया, और विकट हास्य करके बोली—देवर, आज होली है !

रामसिंह भी बोल उठा—होली है !

शंकरबक्श आगे बढ़ा। युवती ने कहा—खबरदार ! तुम आगे मत बढ़ो। यह रंग तुम्हारे लिये नहीं है ! इसका एक बूँद भी तुम्हें नहीं मिलेगा।

शंकरबक्श पत्नी का रूप देखकर डर गया। वह चार पग पीछे हटकर बोला—पर यह क्या है ? रंग तो नहीं मालूम होता।

युवती—यह उस ज़मींदार का रक्त है, जिसके भय के मारे तुम अपनी बहू-बेटी तक उसको अर्पण करने को तैयार रहते थे।

इतना सुनते ही शंकरबक्श चिल्लाकर वहाँ से भाग खड़ा हुआ।

भौजी ने फिर कहा—देवर, होली है !

रामसिंह ने कहा—भौजी, होली है !

इतने ही में द्वार पर बड़ा कोलाहल सुनाई पड़ा।

रामसिंह ने कहा—भौजी, तुमसे होली खेल ली। साध पूरी हो गई। अब जाता हूँ।

भौजी—कहाँ ?

रामसिंह—फाँसी लटकने।

भौजी—अरे, तो क्या जान से मार डाला ?

रामसिंह—प्राण रहते अपना इतना रक्त कौन देता, भौजी ?

भौजी—हाय ! यह मैंने क्या किया ?

इतना कहकर भौजी मूर्च्छित होकर गिरने लगी । रामसिंह ने उसे दौड़कर सँभाला, और धीरे से भूमि पर लिटा दिया । फिर बोला —
भौजी, जाता हूँ ।

भौजी ने एक बार आँखें खोलकर कहा—देवर, जाओ, यह मेरी इस जन्म की अंतिम होली है !

रामसिंह—तो क्या अब होली नहीं खेलोगी, भौजी ?

भौजी—खेलूँगी ।

रामसिंह—किससे ?

भौजी—तुमसे ।

रामसिंह—मुझसे ?

भौजी—हाँ, तुमसे ।

रामसिंह—कहाँ ?

भौजी—स्वर्ग में ।

रामसिंह—तब तो मैं वहाँ शीघ्र पहुँचता हूँ, भौजी !

भौजी—जाओ देवर, तुमसे पहले मैं पहुँचूँगी ।

परिणाम

(१)

शाम के सात बज चुके हैं। माघ-मास की शिशिर-समीर धनाढ्यों के ऊनी वस्त्रों को मेदकर उनके शरीर में कँपकपी उत्पन्न कर रही है! ऐसे समय में एक अर्द्धवयस्क भिक्षुक, फटे-पुराने कपड़े पहने, शरीर से काँपता हुआ, चला जा रहा है। उसके बाईं ओर एक भोली पड़ी है, सिर पर कुछ लकड़ियाँ लदी हैं, जिन्हें वह बाएँ हाथ से साधे हुए है, और दाहने हाथ से एक सप्तवर्षीय बालिका का हाथ पकड़े हुए है। बालिका एक फटा सलूका और एक पुरानी तथा मैली धोती पहने हुए है।

बालिका धोती का पल्ला भली भाँति शरीर में लपेटती हुई, सिसकी भरकर बोली—बाबा, आज बड़ा जाड़ा है।

भिक्षुक ने कहा—हाँ, आज हवा चल रही है। चलो, जल्दी डेरे पर पहुँचकर तापें।

उसी समय उधर से दो-तीन पुरुष निकले, जो ऊनी कपड़े पहने हुए थे। ये लोग हँसते-खेलते जा रहे थे। बालिका ने उनकी ओर ध्यान-पूर्वक देखकर अपने पिता से कहा—बाबा, इनको जाड़ा नहीं लगता ?

पिता ने उत्तर दिया—ऊनी कपड़े पहने हैं, इन्हें जाड़ा क्या लगेगा। बालिका कुछ क्षण तक कुछ सोचती रही। उसकी, जिसने कभी ऊनी कपड़े का सुख नहीं भोगा था, समझ में न आया कि ऊनी कपड़े किस प्रकार शीत को पास नहीं आने देते। उसने फिर पूछा—बाबा, क्या ऊनी कपड़ों में जाड़ा नहीं लगता ?

पिता ने उत्तर दिया—नहीं बेटा, ऊनी कपड़ों में जाड़ा नहीं लगता। बालिका ने फिर कुछ देर तक कुछ सोचा। कदाचित् वह उस मुग्न की कल्पना करने की चेष्टा करती थी, जो ऊनी कपड़े पहनने से मिलता है। परंतु कदाचित् वह उसकी कल्पना नहीं कर सकी, इसीलिये उसने पुनः कहा—बाबा, जाड़ा तो ज़रूर लगता होगा।

पिता ने बालिका की इस बात का कुछ उत्तर न दिया। उसका ध्यान इस समय केवल इस बात पर लगा हुआ था कि किसी प्रकार शीघ्र डेरे पर पहुँचकर आग तापें।

लगभग बीस मिनट तक चलने के पश्चात् ये दोनों एक स्कूल के पास पहुँचें। उस स्कूल की चहारदीवारी बहुत ऊँची तथा लंबी थी। उसी चहारदीवारी के नीचे कुछ सिरकी तथा फूस के छप्पर बाँसों पर छाए हुए थे। यही स्थान भिक्षुक का डेरा था। इसी स्थान पर दस-बारह भिक्षुकों ने जल तथा धूप से बचने के लिये यह प्रबंध कर लिया था। भिक्षुक के वहाँ पहुँचते ही तीन-चार अन्य भिखारियों ने, जो आग जलाए हुए बैठे ताप रहे थे, कहा—आ गए भैया ! आज बड़ी देर लगाई।

भिक्षुक ने सिर की लकड़ियाँ भूमि पर पटककर कहा—हाँ भैया, आज देर हो गई ! दिन-भर कुछ मिला नहीं। इसी मारे टौड़े-दौड़े फिरते रहे।

एक भिक्षुक ने पूछा—तो कहो, कुछ मिला कि नहीं ?

भिक्षुक ने कहा—हाँ भैया, कुछ-न-कुछ तो मिल ही गया। सेर-भर आटा और थोड़ी दाल मिल गई—पेट भरने को बहुत है।

एक अन्य भिखारी ने कहा—तो भैया, तुम मझे में रहे। हमें तो आज आध सेर चने और दो पैसे मिले।

एक तीसरा व्यक्ति बोला—भैया, जो भाग का होता है, वही मिलता है। न रत्ती-भर अधिक न रत्ती-भर कम।

हमारे परिचित भिखारी ने थोड़ी लकड़ियाँ निकालकर अलाव के पास रख दीं और वह बोला—लेओ भैया, यह हमारा हिस्सा है। इतनी लकड़ी हैं, सो इनसे रोटी बनाएँगे।

बालिका पहुँचते ही अलाव के पास बैठकर तापने लगी थी।

भिन्नू ने एक मिट्टी के कूँड़े में आटा माड़ा। एक मिट्टी की हँडिया में दाल डालकर चूल्हे पर चढ़ा दी। चूल्हा चार-पाँच ईंटें चुनकर बना लिया गया था। इस प्रकार भोजन तैयार करके भिन्नू ने अपनी कन्या को खिलाया और स्वयं खाया; तत्पश्चात् दोनों अलाव के पास बैठकर तापने लगे।

एक भिन्नू ने हमारे परिचित भिन्नू से कहा—भैया रामलाल, आज तो लकड़ी बहुत हैं, बड़े मझे में रात पार हो जायगी।

रामलाल ने कहा—हाँ, आज तो जाड़ा न सताएगा।

एक अन्य भिखारी बोला—आज जाड़ा पास नहीं फटकेगा, रात-भर मझे से सोओ।

कुछ देर तक सब लोग चुपचाप बैठे तापते रहे। हठात् एक व्यक्ति ने कहा—काहे भैया, गिरस्ती (गृहस्थी) में अधिक आनंद है कि इसमें ? दूसरे ने कहा—अरे भैया, गिरस्ती की क्या बात है, जो मज़ा गिरस्ती में है, वह इसमें कहाँ।

तीसरा बोल उठा—गिरस्ती ससुरी में क्या मज़ा है, रात-दिन संसव (संशय) लगा रहता है, यह लाओ, वह लाओ। आज छठी है, आज पसनी है, आज जनेऊ है आज ब्याह, यही लगा रहता है। इसमें क्या, खाने-भर को माँग लाए, बस, खा-पी के मझे से पैर फैलाकर सोए, न किसी ससुरे का लेना, न किसी ससुरे का देना।

चौथे ने कहा, हाँ भैया, ठीक कहते हो। और एक बात तो देखो कि कोई बंधन नहीं, चाहो अभी विलायत को चल दो। गिरस्ती में तो आदमी तेली का बैल बन जाता है, न कहीं आ सके, न जा सके।

जिस व्यक्ति ने गृहस्थी की प्रशंसा की थी, वह बोला—एक मज़ा है, तो एक तकलीफ़ (तकलीफ़) भी है । अब आज तापै भरे का लकड़ी मिल गई है न, इसी से इस बख़्त मजे में हौ ; जो लकड़ी न होती, तो हुलिया बिगड़ जाती, तब फिर गिरस्ती याद आती । गिरस्ती को कोई पंथ पा सकता है ? हमें-तुम्हें जोई पाता है, दुतकार देता है, गाली दे देता है । अभी पानी बरसने लगे, तो यही कहो कि एक कच्ची भोपड़ी तक होती, तो अच्छा था ।

तीसरे व्यक्ति ने कहा—गिरस्ती में भी समुर सैकड़ों दुख-दर्द लगे रहते हैं । राजा-महाराजा लोगों की बात जाने दो—ग़रीब आदमी को गिरस्ती में भी दुःख है । हम-तुम तो भीख माँगकर भी पेट भर सकते हैं; पर गिरस्त आदमी भूखों मरा करते हैं ।

गृहस्थी के पोषक ने कहा—भूखों मरते हैं वे, जो मेहनत-मजूरी नहीं करते ।

चौथा व्यक्ति बोला—तो काहे भीख माँगते हों ? जाओ, मेहनत-मजूरी करो, गिरस्तासरमी बनो ?

गृहस्थी के पक्षपाती ने कहा—भैया, गिरस्तासरम का सुख भी बहुत भोगा । अब क्या करें, कोई आगे न पीछे, अपने पेट भरे को माँग खाते हैं । (रामलाल की ओर संकेत करके) इन्हें गिरस्तासरम बनना चाहिए । एक बिटिया है, उसे पालना-पोसना है, ब्याह करना है । रामलाल अभी तक सिर झुकाए बैठा इन लोगों की बातचीत चुपचाप सुन रहा था । उपर्युक्त वाक्य सुनकर उसने सिर उठाया और बोला—भैया, इस बिटिया खातिर ही मैंने यह भिच्छाबिरत (भिक्षावृत्ति) लिया है ।

तीसरे व्यक्ति ने आश्चर्य से पूछा—यह तो तुम उलटी बात कहते हो । बिटिया खातिर तो तुम्हें मेहनत-मजूरी करनी चाहिए । कल को लड़की सयानी होगी, तो उसका ब्याह कहाँ से करोगे ?

चौथा बोला—अरे, यह भी न सही; मान लो, ब्याह करने की पैसा भी पास हो गया, तो भिखारी की बिटिया से ब्याह कौन करेगा ? भिखारी की बिटिया का तो यही हो सकता है कि कोई भिखारी बैठाल ले, या कोई.....

वह व्यक्ति इतना ही कहने पाया था कि रामलाल ने एक घूँसा उसके मुँह पर मारा। वह व्यक्ति मुँह पकड़कर रह गया। इधर सब लोग हाँ-हाँ करने लगे।

रामलाल बोला—ज़वान सँभालकर बात नहीं करता। मेरी बिटिया के संबंध में कोई ऐसी-वैसी बात कही, तो जान ले लूँगा। यह समझ लेना।

आहत व्यक्ति बोला—दिल्ली है जान ले लेना, बड़ा जान लेनेवाला बना है। माँगने को भीग्व, गरमी इतनी ! बड़ा पानीदार बनकर चला है। इनकी बिटिया खातिर महाराज ग्वालियर के कुँवर आवेंगे न ! तुम्हारे साथी सैकड़ों की बहन-बिटिया गली-गली.....

वाक्य पूर्ण होने के पूर्व ही रामलाल उछलकर उसकी छाती पर सवार हो गया।

इधर सब लोग उठकर खड़े हो गए और बोले—देखो, आग बचाए। ऐसा न हो, अलाव में गिरो, तो अभी लेने के देने पड़ जायँ। अरे भैया, जाने दो, राम खाओ। काहे को आपस में लड़ते हो।

बड़ी कठिनता से सबने मिलकर दोनों को छुड़ाया। इधर रामलाल की कन्या, जो अलाव ही के पास सो गई थी, इस गड़बड़ से जाग पड़ी, और अपने पिता से लड़ाई होते देख रोने लगी ! अतएव रामलाल ने कन्या को रोते देख लड़ाई का अंत कर देना ही उचित समझा। पर रामलाल ने उसके मुँह पर तीन-चार घूसे ऐसे कस-कस-कर लगाए कि मुँह से रक्त-स्राव होने लगा।

इसके पश्चात् सब लोग सो रहे । कोई अलाव के पास ही दबक-कर लेट रहा, कोई अपनी मझिया में चला गया । रामलाल की कन्या भी अलाव के पास पुनः सो गई । परंतु रामलाल ? रामलाल अलाव के पास बैठा ही रहा । रात-भर वह अग्निदेव पर दृष्टि जमाए बैठा अनेक बातें सोचता रहा । उसे रह-रहकर भिक्षु के ये शब्द याद आते कि “कल को लड़की सयानी होगी, तो उसका ब्याह कहीं न करोगे ? . . . भिखारी की बिटिया न ब्याह कौन करेगा ? . . . भिखारी की बिटिया का तो यही हो सकता है कि कोई भिखारी बैठाल ले, या कोई . . . ।” इसके आगे के शब्दों की कल्पना जब रामलाल करता था, तब उसका झून् उबलने लगता था । और, जिस समय उसे भिक्षु के ये शब्द याद आते थे कि “तुम्हारे साथी सैकड़ों की बहन-बिटिया गली-गली” उस समय वह अपनी अलाव के पास पड़ी हुई कन्या पर एक दृष्टि डालता था । अग्नि की नीए ज्योति पड़ने के कारण कन्या का सुंदर तथा भोला मुख, जो निद्रा में मग्न होने के कारण और भी अधिक अबोध तथा पवित्र हो गया था, उसके हृदय में अशांति की ऐसी विकट ज्वाला उत्पन्न करता था, जिसके सामने बाहर लकड़ियों के ढेर पर नृत्य करती हुई ज्वालाएँ नितांत तुच्छ प्रतीत होती थीं । उस समय उसके अंतस्तल से एक आवाज़ उठती थी कि “रामलाल, तू जिसे इतना अधिक प्यार करता है, जिसके लिये अपने प्राण तक दे देने को तैयार है, उसके भविष्य के लिये तू क्या कर रहा है ? क्या तू उसे भी अपनी तरह भिखारिनी बनाकर अपने पीछे गलियों-गलियों की ठोकें खाने के लिये छोड़ जाना चाहता है ? क्या यही तेरा स्नेह है, क्या यही तेरा वात्सल्य है ? भिक्षु की बातें तुझे कटु भले ही लगी हों, पर उनमें तेरे लिये चेतावनी और कन्या के लिये भविष्यवाणी छिपी हुई है ।”

रामलाल इसी प्रकार की बातें सोचता रहा । उसे इस बात पर आश्चर्य होता था कि आज तक उसका ध्यान स्वयं इस महत्त्व-पूर्ण प्रश्न की ओर क्यों आकर्षित नहीं हुआ । उसे भिक्षुक को पीटने का पश्चात्ताप भी हुआ । उसने सोचा—भिक्षुक ने वह बात कही कि तुम्हें उसका कृतज्ञ होना चाहिए था, इसके प्रतिकूल तूने उसे हानि पहुँचाई । इससे बढ़कर कायरता, तथा कृतघ्नता और क्या हो सकती है ?

रामलाल ने इसी प्रकार की चिन्ताओं में रात व्यतीत कर दी । प्रातःकाल होते ही पहले वह नित्य-क्रिया से निवृत्त हुआ, तत्पश्चात् अपने माथ के भिक्षुओं से बोला—भैया, हमारा कहा-सुना माफ़ करना । आज हम तुम सबसे बिदा होते हैं ।

उसके साथियों ने उससे पूछा—कहाँ जाने हो ?

रामलाल—जहाँ भाग्य ले जायगा ।

रामलाल ने जिस भिक्षुक को पीटा था, उसके पास जाकर वह बोला—भैया, रात गुस्से में हमने तुम्हें मारा, इसके लिये हमें बड़ा पछतावा है । भैया, हमारा क्रूर माफ़ कर देना । तुमने हमें वह सीख दी है, जो आज तक हमारे बड़े-से-बड़े हितू ने भी न दी थी । तुम्हारा यह एहसान हम जनम-भर नहीं भूलेंगे । भगवान् तुम्हारा भला करें ।

यह कहकर रामलाल कन्या का हाथ पकड़कर एक ओर चल दिया । उसके साथी अवाक् होकर उसकी ओर देखते रह गए ।

(२)

उपर्युक्त घटना हुए आठ वर्ष व्यतीत हो गए ।

कलकत्ते के एक लक्षाधीश सेठ अपने गगनचुंबी भवन के एक सुंदर सजे हुए कमरे में बैठे हैं । उनके पास ही तीन-चार आदमी शिष्टता-पूर्वक बैठे हुए उनसे कुछ बातें कर रहे हैं । उसी समय उनके एक दास ने आकर कहा—सरकार, पंडितजी आए हैं !

सेठजी ने पूछा—कहाँ हैं ?

नौकर ने उत्तर दिया—ऑफिस में बैठे हैं ।

सेठजी—यहीं भेज दो ।

नौकर चला गया । थोड़ी देर पश्चात् एक सज्जन, जिनकी वयस ५० के लगभग होगी, और जो वेष-भूषा से कोई धनी तथा प्रतिष्ठित व्यक्ति जान पड़ते थे, कमरे के भीतर आए । सेठजी उन्हें देखते ही मुस्किराकर बोले—आइए पंडितजी, सब आनंद-मंगल ?

पंडितजी ने कहा—सब आपकी दया है ।

सेठजी—कहिए, ब्याह की सब तैयारी हो गई ?

पंडितजी—हाँ, तैयारी तो सब हो गई और हो रही है ।

सेठजी—किस मिति को ब्याह है ?

पंडितजी—क्या आपको निमंत्रण-पत्र नहीं मिला ?

सेठजी—निमंत्रण-पत्र तो मिल गया, पढ़ा भी ; पर मिति याद नहीं रही ।

पंडितजी—कहीं ऐसे ही बरात में सम्मिलित होना न भूल जाइएगा ।

सेठजी हँसकर बोले—नहीं जी, भला, कहीं ऐसा हो सकता है ? मैं तो सबसे पहले चलूँगा । खाली चलना ही नहीं, मेरे लायक कोई सेवा होगी, तो वह भी करूँगा ।

पंडितजी—यह सब आपका अनुग्रह है, आप ही योग न देंगे, तो फिर यौंग कौन देगा । विवाह माघ सुदी तीज को है ।

सेठजी—तो इस हिसाब से अभी बीस दिन बाक़ी हैं ।

पंडितजी—हाँ, और क्या ।

सेठजी—बरात कहाँ जायगी ?

पंडितजी—हेरिसन रोड ।

सेठजी—घर तो अच्छा ही होगा, इसके लिये तो पूछना व्यर्थ है। आपने सब देख-सुन लिया होगा।

पंडितजी—घर तो जो देखा है, सो देखा ही है; पर मुख्य बात जो है, वह लड़की है। लड़की अच्छी है, सुंदर, सुशील तथा पढ़ी-लिखी है।

सेठजी—तो और क्या चाहिए।

पंडितजी—हाँ, मैंने लड़की ही देखी है। वैसे तो कुछ लोगों ने इस संबंध पर आपत्ति भी की थी।

सेठजी—क्यों ?

पंडितजी—इसलिये कि लड़की के न मा है, न कोई भाई है, न बहन है, केवल पिता है।

सेठजी—केवल पिता-पुत्री हैं ?

पंडितजी—केवल।

सेठजी—कोई चाचा-ताऊ तो होंगे ही ?

पंडितजी—कोई नहीं।

सेठजी—अरे, तो विवाह-कार्य कौन करेगा ?

पंडितजी—कोई दूर के रिश्तेदार हैं। उन्हीं के घर की स्त्रियाँ आ गई हैं। वे ही सब कार्य करेंगी। वैसे नौकर-चाकर बहुत हैं, आदमी धनी हैं।

सेठजी मुस्किराकर बोले—तभी-तभी। सोची आपने दूर की पंडितजी ! फिर क्या है, मौज करो, जो कुछ है, सब तुम्हारा ही है।

पंडितजी कुछ भेषकर मुस्किराते हुए बोले—यह बात नहीं सेठजी ! ईश्वर का दिया मेरे पास सब कुछ है। पराए धन पर नीयत डिगाना मैं पाप समझता हूँ। बात इतनी ही है कि कन्या मुझे पसंद आ गई।

सेठजी बोले—अजी, मैं हँसी करता हूँ पंडितजी, आपको क्या कमी है। तब, भगवान् शुभ करें। मेरे लायक जो कुछ हो, विना संकोच कहिएगा।

पंडितजी प्रसन्न-मुख होकर बोले—पहली बात यह है कि आप बरात में अवश्य सम्मिलित हों।

सेठजी—ज़रूर, सौ काम छोड़कर। हाँ, और ?

पंडितजी—दूसरी बात यह कि बरात के लिये अपनी सवारियाँ दीजिएगा।

सेठजी—बड़ी मुश्री से। इस समय मेरे यहाँ दो मोटरें, एक फ़िटन और एक घोड़ों की जोड़ी है। ये तीनों आपकी सेवा के लिये प्रस्तुत हैं। मोटरें तो वैसे तीन हैं, पर एक आजकल कुछ मरम्मत माँग रही है।

पंडितजी—दो मोटरें काफी हैं, जोड़ी भी काम आ जायगी।

इसके पश्चात् थोड़ी देर तक इधर-उधर की बातें करके पंडितजी बिदा हुए।

(३)

हेरिसन रोड की एक सुंदर अट्टालिका के द्वार पर एक बरात सजी खड़ी है। लक्ष्णों से ऐसा प्रतीत हो रहा है कि बरात विवाहो-परांत बिदा हो रही है। क्योंकि द्वार पर एक सुंदर पालकी, जिस पर सुनहरी कारचोबी का परदा पड़ा हुआ है, खड़ी है। इसके अतिरिक्त दहेज का बहुत सामान रक्खा हुआ है।

अट्टालिका के भीतर एक सुसज्जित कमरे में एक गोइशी मूल्यवान् और आँखों में चकाचौंध उत्पन्न कर देनेवाले अलंकारों से लदी हुई, नव-वधू-वेष में, एक वृद्ध के गले से लगी हुई बिलख-बिलखकर रो रही है। वृद्ध की आँखों से भी अश्रु धारा निकल रही है। यह वृद्ध कौन है, यह बताने की आवश्यकता प्रतीत नहीं

होती; क्योंकि पाठक समझ गए होंगे कि यह वृद्ध हमारा परिचित वही रामलाल है, जिसे हम पहलेपहल भिक्षु-वेप में देख चुके हैं। आभूषणों से सुसज्जित पोंडशी उसकी वही कन्या है, जिसे हमने एक दिन अग्निकुंड के पास भूमि पर पड़े देखा था। आश्चर्य मत कीजिए, यह वही मलिना, धूलि-धूसरिता, जीर्ण-शीर्ण-वस्त्राच्छादिता, अर्द्ध-नगना रामलाल की कन्या है। अब वह बालिका नहीं रही, अब पोंडशी सुंदरी है। वह कुमारी नहीं है, अब वह नव-विवाहिता बधू है। वृद्ध ने अपने को सँभालकर कहा—बेटा श्यामा, अपने बूढ़े बाप को अधिक मायामोह में न फँसाओ। मेरे ये आँसू शोक के आँसू नहीं, आनंद के आँसू हैं।

श्यामा अपने पिता के कंधे पर से सिर उठाकर उसके मुँह की ओर देखकर बोली—बाबा, तुमने मेरे लिये बड़े दुख उठाए, तुम्हें छोड़ने मेरा कलेजा फटता है।

जान पड़ता है, कन्या के मुख को, जो रोने के कारण रक्त-वर्ण हो रहा था, देखकर तथा उसके उपर्युक्त वाक्य सुनकर रामलाल का हृदय व्यथित हुआ; क्योंकि उसके नेत्रों में अश्रु-साय, जो अब कम हो चला था, पुनः बढ़ गया।

रामलाल ने पुरुषोचित धैर्य से काम लेते हुए अपने को सँभालकर कहा—बेटी, ईश्वर को लाग्व-लाग्व धन्यवाद है कि मैं, जिसको सुबह से शाम तक अपना पेट-मात्र भरने के लिये गली-गली भटकना पड़ता था, आज तेरा विवाह इस धूम से करने में समर्थ हुआ। तू मेरे जीवन की स्फूर्ति है, तू मेरी सफलताओं का हेतु है। तू न होती, तो मैं उसी जीवन में एड़ियाँ रगड़कर मर जाता। तेरे ही कारण मुझे जीवन-क्षेत्र में असफलताओं, बाधाओं तथा कष्टों से घोर युद्ध करना पड़ा। अंत में मेरी विजय हुई। क्यों? इसलिए कि तू मेरे साथ थी। जिस समय मैं असफलताओं के आगे निर्जीव होकर गिर पड़ने

को उद्यत हो जाता था, उस समय तेरी मूर्ति मेरे शरीर में नवीन शक्ति का संचार कर देती थी, और मैं दूने उत्साह के साथ बाधाओं को परास्त करता हुआ आगे बढ़ता था। मेरे जीवन का उद्देश्य पूरा हो गया। अब यदि आज मैं पुनः उसी प्रकार कंगाल हो जाऊँ, तो मुझे किञ्चिन्मात्र भी दुःख न होगा।

श्यामा ने पिता को अपनी दोनों बाहुओं में जकड़कर कहा—बाबा, ऐसी बात मत कहो, मेरा कलेजा टुकड़े-टुकड़े होता है।

उसी समय कमरे के द्वार से एक स्त्री ने कहा—महाराजजी, समझी कहते हैं, जल्दी बिदा करो, देर होती है।

रामलाल ने श्यामा को अपने से अलग करते हुए कहा—जाओ बेटी, देर होती है।

श्यामा अलग हो गई, और कुछ क्षण तक पिता की ओर देखती रही। तत्पश्चात् पुनः उससे लिपटकर बोली—बाबा, मुझे जल्दी बुला लेना, नहीं मैं रो-रोकर प्राण दे दूँगी।

वृद्ध के ओठों पर मृदु हास्य की एक हल्की रेखा दौड़ गई। उसने कहा—बेटी, किसी के मा-बाप सदैव जीवित नहीं रहते। अब तुम्हारा घर वही है। तुम जीवन के एक नवीन क्षेत्र में जा रही हो, और तुम्हें अपना शेष जीवन उसी क्षेत्र में व्यतीत करना है। अतएव तुम्हें उसके लिये अभी से प्रस्तुत हो जाना चाहिए।

श्यामा की हिचकी बँधी हुई थी। अतएव वह इसका कोई स्पष्ट उत्तर न दे सकी।

रामलाल ने आँसू पोछते हुए कहा—बेटी, मैं तुम्हें आशीर्वाद देता हूँ कि तुम फलो-फूलो, जीवन का सुख लूटो। वस, मेरी यही अंतिम आकांक्षा है।

इसके पश्चात् वह श्यामा को सहारा देकर कमरे के बाहर ले गया। कमरे के बाहर दो स्त्रियाँ अच्छे वस्त्र पहने हुए खड़ी थीं, और

पास ही दो दासियाँ तथा एक दास लड़ा था। रामलाल ने हमने कहा—जाग्रो, पालकी में बिठा आओ। दासियाँ श्यामा को ले चलीं। पीछे-पीछे वे स्त्रियाँ भी चलीं। श्यामा दासियों की हिरामत में भागकर एक बार पुनः पिता में लिपट गई।

रामलाल की आँखों में पुनः अश्रु-पात होने लगा। कुछ क्षणों पश्चात् उसने श्यामा को बल-पूर्वक अपने से अलग करके दासियों के सिपुर्द कर दिया।

बरात बिदा होने के पश्चात् दो घंटे व्यतीत हो गए। रामलाल एक व्यक्ति से खड़ा कह रहा है—पंडित कालिकाप्रसादजी, आपने मेरे रिश्तेदार बनकर और अपने परिवार की स्त्रियों द्वारा विवाह का सब कार्य कराकर इस समय मेरी जो सहायता की है, इसके लिये मैं आपका चिर-कृतज्ञ रहूँगा। परंतु मेरा अनुभव है कि केवल ज़बानी कृतज्ञता प्रकट करने से मनुष्य का हृदय संतुष्ट नहीं होता। अतएव आपको मैं ये पाँच सहस्र रुपए देता हूँ।

यह कहकर रामलाल ने कालिकाप्रसाद के हाथों में नोटों का एक मोटा बंडल दे दिया।

इसके पश्चात् रामलाल ने कहा—अब आप अपने घर जा सकते हैं। कालिकाप्रसाद ने कहा—तो क्या सरकार अब मुझे बरखास्त करते हैं।

रामलाल—नहीं, ऐसा कर्कश शब्द मैं नहीं कह सकता। मैं केवल इतना कहता हूँ कि मुझे अब आपकी आवश्यकता नहीं रही। यह न समझिएगा कि मैं किसी दूसरे आदमी को रक्खूँगा। नहीं, अब मैं अपना सारा कारोबार बंद करता हूँ।

कालिकाप्रसाद ने विस्मित होकर पूछा—ऐसा क्यों ?

रामलाल—जिस कार्य के लिये मैं धनोपार्जन करता था, मेरा वह कार्य पूरा हो गया। अब मुझे धनोपार्जन करने की कोई आवश्यकता

नहीं रही। मेरे पास जो कुछ है, वह मेरे शेष जीवन के लिये पर्याप्त है। कालिकाप्रसाद रूपए मिलने से प्रसन्न-चित्त और नौकरी छूटने से म्लान-मुख होकर धीरे-धीरे रामलाल के पास से चल दिए।

(४)

आज हम रामलाल को उसी नगर के एक विशाल हिंदू-होटल में बैठे देख रहे हैं, जिस नगर की गलियों में यह एक दिन भिन्ना भौंगता फिरता था।

जब संध्या-देवी प्रकृति पर अपनी काली चादर फैला रही थी, उस समय उक्त होटल से रामलाल मलिन वस्त्र पहने हुए निकला, और सीधा उस स्थान पर पहुँचा, जहाँ किसी समय वह भिक्षु की हैसियत में एक मझैया में रहता था। वहाँ पहुँचकर उसने देखा कि उसके प्राचीन निवास-स्थान की बस्ती उतनी घनी नहीं रही, जितनी उसके समय में थी। इस समय वहाँ केवल दो-तीन मझैया पड़ी हुई थीं। मनुष्य भी छ-सात से अधिक न थे। उनमें से अधिकांश उसके लिये अपरिचित थे।

रामलाल ने एक भिक्षु से पूछा—क्यों भाई, यहाँ कोई सधुआ नाम का भिखारी है ?

आश्चर्य में उसकी ओर देखकर एक ने कहा—नहीं, यहाँ तो इस नाम का कोई भिखारी नहीं है।

रामलाल ने कहा—आठ बरस हुए, तब तो वह यहीं रहता था।

एक भिक्षु ने कहा—तुम भी ज़माने की बात करत हो. आठ बरस में तो न-जाने कौन-कौन मरा और कौन जिया होगा।

रामलाल ने पूछा—तुम लोग यहाँ कितने दिनों से हो ?

दूसरे भिक्षु ने कहा—यही कोई साल-भर हुआ। एक बेर म्युनिसिपैल्टी ने सब मझैया उखड़वाकर फिकवा दी थी, और सब भाइयों

को भगा दिया था। तब से यहाँ अब बहुत आदमी नहीं रहते।

तीसरा बोला—एक आदमी यहाँ पुराना रहता है, उससे पूछो; वह चाहे कुछ बता सके।

रामलाल ने पूछा—वह कहाँ है ?

भित्तुक ने उत्तर दिया—मझैया के भीतर पड़ा है। आजकल कुछ सिकस्त रहता है, कहीं माँगने-वाँगने भी नहीं जाता, हमी लोग खाने को दे दिया करते हैं।

रामलाल—उसे बुलाओ।

एक भित्तुक ने पुकारा—बड़े दादा हो, ओ बड़े दादा !

एक मझैया के भीतर से किसी ने कहा—कौन है ?

उस भित्तुक ने कहा—झरा बाहर आओ, तुम्हें कोई पूछता है।

कुछ क्षण बाद एक वृद्ध धीरे-धीरे मझैया में निकलकर आया। वृद्ध के मुख पर लंबी दाढ़ी और सिर पर लंबे केश थे, गले में दो-तीन मालाएँ पड़ी हुई थीं।

वृद्ध ने बाहर आकर पूछा—कौन है ?

रामलाल ने कहा—झरा इधर आओ।

वृद्ध और आगे आया, और बोला—क्या है ?

रामलाल ने पूछा—तुम सधुआ को जानते हो ?

वह मुनकर वृद्ध चौंक पड़ा। उसने एक बेर रामलाल को सिर से पैर तक देखा और बोला—सधुआ तो हमारा साथी रहा, उसे शरीर छोड़े साल-भर हो गया।

रामलाल ने पूछा—तुम रामलाल को जानते हो ?

वृद्ध ने पुनः रामलाल को सिर से पैर तक देखा, परंतु अंधकार के कारण पहचान न सका। अतएव बोला—वह ससुर आज आठ-नौ बरसें हुई, तब कहीं चला गया था; कौन जाने, साला मरा या जिया। उसकी एक बिटिया भी थी।

रामलाल के मुख पर कुछ मुस्किराहट आ गई। उसने पूछा—
भैया, तुम्हारा नाम क्या है ?

वृद्ध ने कहा—हमारा नाम तो छेदी है।

रामलाल चौंक पड़ा। यह छेदी वही व्यक्ति था, जिसको रामलाल ने पीटा था।

रामलाल ने कहा—भैया छेदी, ज़रा अलग आ जाओ, तो तुमसे कुछ पूछें।

वृद्ध छेदी यह कहता हुआ कि “पुलिस के आदमी हो क्या ?” रामलाल के पास आया।

रामलाल उसे अलग ले गया, और कुछ क्षण तक उससे धीरे-धीरे बातें करता रहा। बीच में एक बार छेदी ने बहुत चौंककर रामलाल को सिर से पैर तक देखा, और अंधकार को भेदकर अपनी दृष्टि द्वारा उसे पहचानने की चेष्टा की।

थोड़ी देर पश्चात् छेदी लौटा, और अपने साथियों से बोला—
भैया, हम अभी थोड़ी देर में आते हैं।

यह कहकर वह रामलाल के साथ हो लिया।

×

×

×

रामलाल तथा छेदी होटल के कमरे में बैठे हुए हैं। रामलाल कह रहा था—भैया, मैं तुम्हें अपनी कहानी कहाँ तक सुनाऊँ; पर थोड़े में जो कुछ कहा जा सकता है, वह कहता हूँ। उस दिन रात को तुम्हारी बातें पहले तो मुझे बड़ी बुरी लगीं, और मैंने गुस्से में पीटा; पर जब मैंने तुम्हारी बात पर गौर किया, तो मुझे मालूम हुआ कि जो कुछ तुमने कहा, वह विलकुल ठीक है। मैं रात-भर तुम्हारी बातों पर विचार करता रहा। उसका परिणाम यह हुआ कि मेरे हृदय में एक भयानक हलचल उत्पन्न हो गई। मैंने कसम खा ली कि जैसे बनेगा, मैं धनोपार्जन करके छोड़ूँगा। तुम लोगों से बिदा

होकर मैं सीधा मज़दूरों के अड्डे पर पहुँचा। भाग्य-वश उसी दिन मुझे मज़दूरी मिल गई। उस दिन शाम को जब मुझे मज़दूरी के पैसे मिले, तो उन्हें देखकर मुझे एक हार्दिक प्रसन्नता हुई। यदि भित्ता में मुझे कोई उसका चौगुना दे देता, तो मैं उतना प्रसन्न न होता, जितना उन पैसों को पाकर हुआ। जिस समय उन पैसों को देखकर मैं सोचता था कि ये मेरे परिश्रम के पैसे हैं—मेरी गाड़ी कमाई है—उस समय बड़ा ही संतोष होता था। खैर ! मैं बराबर मज़दूरी करता रहा। श्यामा भी मेरे साथ ही रहती। एक बड़ी इमारत बन रही थी, उसी में मैं काम करता था। जिनकी इमारत बन रही थी, उन्होंने मेरी श्यामा पर दया करके मुझे उसी स्थान पर रोटी बना लेने और रात को पड़ रहने की आज्ञा दे दी थी। इससे बड़ी सुविधा हुई, क्योंकि श्यामा को कहीं अकेली छोड़ भी नहीं सकता था, और न मज़दूरी पर प्रत्येक समय अपने साथ ही रख सकता था। इसी प्रकार छ महीने बीत गए। छ महीने में उनके यहाँ का काम समाप्त हो गया। तब फिर मैं इधर-उधर मज़दूरी की तलाश करने लगा। चार-पाँच दिन तक बेकार रहने के पश्चात् फिर मज़दूरी लगी। छ महीने उस काम में व्यतीत हुए। साल-भर में मैंने अपनी मज़दूरी में से खा-पीकर सौ रुपए के लगभग बचा लिए। जिन दिनों मैं मज़दूरी करता था, उन दिनों मैंने लोगों से सुना था कि कलकत्ते में लक्ष्मी का वास है। वहाँ जो जाता है, वह खूब रुपया पैदा कर लेता है। अतएव जब छ महीने पश्चात् वहाँ से भी जवाब मिल गया, तब मैं एकदम, बिना सोच-समझे, कलकत्ते चला गया।

कलकत्ते पहुँचकर मुझे यह तो मालूम हो गया कि यहाँ लक्ष्मी का वास है; पर मेरे लिये वहाँ पेट पालना तक कठिन हो गया। दो महीने तक लगातार बेकार घूमता रहा। जो रुपया कमाया था,

वह सब वहाँ बैठे-बैठे खा गया। भीख न माँगने की मैंने कसम खा ली थी। उन दो महीनों में मुझे कितनी मानसिक वेदना हुई, उसका वर्णन मैं नहीं कर सकता। कभी-कभी तो इतना निराश हो जाता था कि यही जी चाहता था कि आत्महत्या कर लूँ। परंतु जब अबोध श्यामा के मुख की ओर देखता था, तो जीवन से एक विकट मोह उत्पन्न होता था, और हृदय में धारणा होती थी, चाहे जो कुछ हो, मैं विना धन कमाए किसी तरह न मानूँगा। उसी बेकारी की दशा में मैं एक दिन एक सड़क पर से जा रहा था। श्यामा भी साथ थी कि हठात् एक बड़े मकान के सामने भीड़ जमा देखी। मैं मामला देखने के लिये वहाँ गया। वहाँ पहुँचकर मालूम हुआ कि उस मकान में आग लगी है। आग बुझाने का इंजिन उस समय तक नहीं आया था। मकान के दुमंजिले पर बिड़की से सिर बाहर निकाले हुए एक स्त्री चिल्ला रही थी। एक क्षण में मुझे लोगों से ज्ञात हुआ कि वह स्त्री आग के कारण ऊपर से नीचे नहीं आ सकती, और न किसी अन्य मनुष्य का यह साहस होता था कि ऊपर जाकर उसकी सहायता करे। कुछ आदमी “सीढ़ी लाओ, सीढ़ी लाओ” चिल्ला रहे थे। लोग इतने घबराए हुए थे कि हत-बुद्धि से हो रहे थे। न-जाने उस समय मुझ पर क्या भूत सवार हुआ कि मैं श्यामा को वहीं छोड़कर, विना अपने प्राणों का भय किए, और श्यामा के भविष्य के संबंध में सोचें, एकदम मकान के भीतर घुस गया। ऊपर पहुँचकर मुझे मालूम हुआ कि आग इतनी भयंकर नहीं थी कि कोई ऊपर आ-जा न सके, पर लोग इतने घबराए हुए थे कि किसी का साहस नहीं पड़ता था। खैर। मैं उस स्त्री को नीचे उतार लाया। इतनी ही देर में आग बुझाने का इंजिन भी आ गया, और आग तुरंत बुझा दी गई।

सब शांत हो जाने पर मकान के मालिक ने मेरे हाथ में सौ

रुपए देते हुए कहा—तुमने जो सहायता दी, उसका यह पुरस्कार है। मैं रुपए लेने ही को था कि मुझे एकदम नौकरी की बात याद आ गई। अतएव मैंने उनसे कहा—ये रुपए मैं कितने दिन खाऊँगा, कृपा करके आप कोई नौकरी दिलवा दें, तो बड़ा पुरस्कार हो।

यह सुनकर पहले तो वह कुछ विस्मित हुए, फिर कुछ सोचकर उन्होंने कहा—अच्छा।

वैर, मुझे उन्होंने २५ मासिक पर नौकर रख लिया। मैं उनके यहाँ दो साल तक तो तफाजा वसूल करने का काम करता रहा। इस बीच में मैंने मुड़िया में बही-खाता लिखना सीख लिया, और हिंदी भी पढ़ ली। दो साल पश्चात् उन्होंने मुझे मुनीमी का काम दे दिया, और मेरा वेतन सौ रुपए मासिक कर दिया। इसी प्रकार दो साल और बीते।

दो साल बीत जाने पर मैंने एक दिन अपने मालिक पर यह इच्छा प्रकट की कि मैं अपना कोई रोजगार अलग करना चाहता हूँ। मेरे परिश्रम तथा ईमानदारी से वह मुझ पर इतने प्रसन्न थे कि उन्होंने मुझे पच्चीस हजार रुपए विना सूद उधार दे दिए। मैंने उन रुपयों में एक छोटी-सी मोड़ा-बनियाइन इत्यादि की दूकान खोल ली। दूकान चल निकली।

एक दिन मुझे सनक सवार हुई कि कुछ सट्टे बाज़ी भी करूँ। बस, फिर क्या था, सट्टे बाज़ी करने लगा। सट्टे बाज़ी में मैंने एक ही वर्ष के भीतर दो लाख रुपए कमा लिए। बस, दो लाख रुपए हो जाने पर मैंने सट्टे बाज़ी एकदम छोड़ दी, और ठेकेदारी करनी आरंभ की। ठेकेदारी में भी साल-भर में काफ़ी रुपया पैदा किया। मैंने अपने स्वामी से २५ सहस्र रुपए जो उधार लिए थे, वे मैंने उन्हें लौटा दिए। यह मेरी संक्षिप्त कहानी है। इतना कहकर रामलाल

चुप हो गया। छेदी कुछ क्षणों तक उसकी ओर देखता रहा, तत्पश्चात् बोला—भाई रामलाल, तुम्हारी कथा बड़ी अचरज-भरी है। ऐसा आज तक कहीं सुनने में नहीं आया। रामलाल ने कहा—यद्यपि मुझे अपना पिछला जीवन एक भयानक स्वप्न-सा प्रतीत होता है, परंतु उसने जो प्रभाव मेरे हृदय पर छोड़ा है, वह इस जन्म में नहीं मिट सकता। भाई छेदी, मेरा यह अनुभव है कि लक्ष्य-हीन मनुष्य संसार में कोई बड़ा काम नहीं कर सकता। जिनका लक्ष्य केवल पेट भरना और तन ढाँकना होता है, वे अपना जीवन पशु के तुल्य व्यतीत करते हैं, उनसे कभी कोई उल्लेखनीय कार्य नहीं हो सकता। जिनका कोई निश्चित विशेष लक्ष्य होता है, और साथ ही दृढ़-प्रतिज्ञ होते हैं, वे ही संसार में कुछ कर जाते हैं। लक्ष्य-हीन मनुष्य पशु की तरह जन्म लेते और पशु की तरह जीवन व्यतीत करके मर जाते हैं। अच्छा, यह तो सब हुआ। अब तुम यह भिक्षा-वृत्ति छोड़ो, और मेरे साथ कलकत्ते चलो, वहाँ मेरे यहाँ आराम से अपना शेष जीवन व्यतीत करो; क्योंकि मैं यह जानता हूँ कि मेरी इस उन्नति में तुम्हारा भी हाथ है। यदि तुम उस रात को मुझे वे खरी-खोटी बातें न सुनाते, तो मैं आज उसी दशा में होता, जिस दशा में उस समय था। अतएव मेरा कर्तव्य है कि मैंने जो कुछ कमाया है, उससे तुम्हें भी लाभ पहुँचाऊँ।

छेदी की आँखों में कृतज्ञता के आँसू भर आए, और उसने रामलाल के चरणों की ओर सिर झुकाया; पर रामलाल ने उसे बीच ही में रोककर कहा—छेदी, यह क्या? यद्यपि आज मेरे पास तीन लाख रुपया है; पर मैं तुम्हारे लिये वही आठ वर्ष पहले का रामलाल हूँ।

कुछ क्षण तक चुप रहने के पश्चात् रामलाल ने कहा—मैंने एक बात और सोची है, और वह है भिक्षुओं का उद्धार करना। मैं चाहता

हूँ कि भिक्षुओं के लिये एक ऐसा आश्रम खोलूँ, जिसमें उन भिक्षुओं को, जो किसी प्रकार का परिश्रम नहीं कर सकते और न जिनके लिये उदर-पोषण का कोई अन्य द्वार है, आश्रय दिया जाय। उन्हें भोजन-वस्त्र दिया जाय। और जो, ऐसे हैं कि परिश्रम कर सकते हैं, किंतु केवल आलस्य-वश परिश्रम नहीं करते अथवा उन्हें कोई काम नहीं मिलता, वे भी उस आश्रम में रखे जायँ और उन्हें कोई उद्योग-धंधा सिखाया जाय। जब वे सीख जायँ, तब उन्हें काम दिया जाय अथवा उन्हें कहीं नौकरी दिलाने की चेष्टा की जाय। क्यों, तुम्हारा क्या विचार है ?

छेदी—बड़ी अच्छी बात है। भाई, जब म्युनिसिपैलिटी ने हम लोगों की मझैयाँ उखड़वाकर फिकवा दी थीं, तब मैं क्या बताऊँ। ऐसे-ऐसे भाई जो अपाहिज थे, कहीं चल-फिर नहीं सकते थे, वे पानी और धूप में पड़े-पड़े मर गए। उनकी ओर किसी ने आँख उठाकर भी न देखा।

रामलाल—बड़े दुःख की बात है, क्या म्युनिसिपैलिटी में ऐसे-ऐसे हृदय-हीन लोग भी हैं कि वे ऐसा करने की सम्मति दे देते हैं। राम-राम ! पूछो, वे उनका क्या लेते थे, खाली सड़क पर एक कोने में पड़े हुए थे। खैर, भिक्षुओं के कष्ट को एक भिक्षुक ही समझ भी सकता है। अतएव मैं अपना शेष जीवन भिक्षुओं को सहायता देने, उनका सुधार करने, में ही व्यतीत करूँगा।

संतोष-धन

(१)

पं० रामभजन एक गरीब ब्राह्मण हैं। पंद्रह रुपए मासिक पर एक महाजन के यहाँ नौकर हैं। दो-चार रुपए मासिक ऊपर से, दान-पुण्य में, मिल जाता है। इस प्रकार केवल बीस रुपए मासिक में वह अपना परिवार जिलाते हैं। उनके परिवार में पाँच प्राणी हैं—बह, उनकी पत्नी, उनकी माता और दो पुत्र। एक पुत्र की अवस्था दस वर्ष के लगभग है और दूसरे की चार वर्ष के लगभग। ऐसे महँगी के समय में बीस रुपए मासिक में पाँच प्राणियों का भरण-पोषण किस प्रकार होता होगा, यह बात श्रीमानों की समझ में कठिनता से आ सकती है। दोनों समय रोटी-दाल के तो अतिरिक्त और कोई वस्तु उन्हें नसीब नहीं होती। कभी-कभी कहीं से कोई सीधा मिल गया, तो मानो संपत्ति मिल गई; कहीं से कभी चार पैसे मिल गए, तो मानो चार रुपए मिले। इस प्रकार पं० रामभजन अपना परिवार चलाते हैं।

रात का समय था। पं० रामभजन अपनी नौकरी पर से लौटे थे, और भोजन इत्यादि से निवृत्त होकर अपनी टूटी चारपाई पर पड़े हुए थे। उसी समय उनका छोटा पुत्र लल्लू उनके पास आया। रामभजन ने उसे अपने पास लिटा लिया, और उसे प्यार करने लगे। उनका संतप्त हृदय थोड़ी देर के लिये प्रफुल्लित हो गया। उनके अंधकारमय जीवन में ज्योति की केवल दो रेखाएँ थीं, वे रेखाएँ उनके दोनो पुत्र थे। उनका मुख देखकर और उन पर अपनी अनेक भावी आशाओं को अवलंबित करके रामभजन थोड़ी देर के लिये अपने

सब कष्ट भूल जाते थे। इस समय भी लल्लू के आ जाने से वह अपनी दरिद्रावस्था को भूल गए।

लल्लू के आने के थोड़ी देर बाद ही लल्लू की माता भी उनके पास आकर बैठ गई। थोड़ी देर तक दोनों चुपचाप रहे। कुछ देर बाद लल्लू की माता बोली—लल्लू का मुंडन तो अब कर ही देना चाहिए। चार बरस का हो गया है।

रामभजन बोले—मुंडन में क्या कुछ खर्च न होगा ?

पत्नी—खर्च क्यों न होगा। कम-से-कम चार-पाँच रुपए लग जायँगे।

रामभजन—तो चार-पाँच रुपए आँवें कहाँ से ? एक-एक पैसे की तो मुश्किल है।

पत्नी एक दीर्घ निःश्वास लेकर बोली—सारी उमर तो ऐसे ही बीत जायगी; कभी सुख से खाने-पहनने को नसीब न होगा।

रामभजन—तो क्या करें ? भाग्य ही खोटे हैं। हमारे देखते-देखते जिनके घर में भूनी भाँग न थी, वे लखपती हो गए ; पर हम जैसे-के-तैसे बने हैं।

पत्नी—लखपती हो गए ! कहीं गढ़ा धन मिला होगा।

रामभजन—हूँ ! गढ़ा धन मिलना सहज है !

पत्नी—तो फिर कैसे लखपती हो गए ?

रामभजन—रोज़गार में लखपती हो गए। एक बनिए हैं, उनकी दशा हमसे भी खराब थी। न-जाने कहाँ से हजार-पाँच सौ रुपए मिल गए। उनसे उन्होंने घी का काम किया। वह काम उनका ऐसा चला, ऐसा चला कि आज रामजी की दया से चालीस-पचास हजार रुपए के आदमी हैं। अपना-अपना भाग्य है। भाग्य में होता है, तो सौ बहानों से मिल जाता है।

पत्नी—तुम भी ऐसा ही कोई रोज़गार क्यों नहीं करते ? नौकरी में तो सदा वही गिने टके मिलेंगे।

रामभजन—रोज़गार के लिये रुपए भी तो चाहिए, बातों से तो रोज़गार होता नहीं ।

पत्नी—कहीं से उधार ले लो ।

रामभजन—पागल हो गई हो ! हमें कौन उधार देगा ?

पत्नी—क्यों, जिनके नौकर हो, वह न देंगे ?

रामभजन—हाँ, देंगे क्यों नहीं । ऐसे ही तो हम बड़े इलाक़ेदार हैं न !

पत्नी—सदा इलाक़े से ही नहीं मिलता, विश्वास भी तो कोई चीज़ है । जो उन्हें तुम्हारा विश्वास होगा, तो दे ही देंगे ।

रामभजन—विश्वास कैसे हो ? आजकल कोरी बातों से विश्वास नहीं होता ।

पत्नी—जब कमा लेना, तो दे देना ।

रामभजन—और जो वह भी चले गए, तो फिर हमसे क्या ले लेंगे ?

पत्नी—चले क्यों जायेंगे ?

रामभजन—रोज़गार है, रोज़गार में नफ़ा-नुक़सान लगा ही रहता है । नफ़ा हुआ, तब तो कोई बात नहीं; पर यदि घाटा हो गया, तो उनका रुपया डूबेगा कि रहेगा ?

पत्नी—तो ऐसा रोज़गार ही काहे को करो, जिसमें घाटा हो ।

रामभजन—तुम इन बातों को क्या जानो ? व्यर्थ बकवाद लगाए हो । ऐसा होता, तो सभी रोज़गार करके लखपती बन जाते ।

पत्नी ने पुनः एक दीर्घ निःश्वास छोड़कर कहा—हमारे भाग में तो यही दलिद्वर भोगने बदे हैं । इतना गहना भी तो पास नहीं, जो उसी को बेचकर रोज़गार में लगा दें ।

रामभजन—इतना गहना धरा है । दो-डेढ़ सौ का गहना होगा, सो दो-डेढ़ सौ में कहीं रोज़गार होता है ?

पत्नी—न नौ मन तेल होगा, न राधा नाचेंगी !

रामभजन—ऊँह, होगा भी । हमारा धन तो ये दो लड़के हैं, चिरंजीव रहेंगे, तो बहुतेरा धन हो जायगा ।

यह कहकर रामभजन लल्लू के सिर पर हाथ फेरने लगे ।

मनुष्य प्रत्येक दशा में अपने हृदय की सात्वना का आधार ढूँढ़ लेता है । अत्यंत कष्ट तथा दुःख में फँसा हुआ मनुष्य भी कोई-न-कोई ऐसी बात ढूँढ़ लेता है, जिसका आश्रय लेकर वह सारे कष्टों को भेल लेता है । मनुष्य का यह स्वभाव है, उसकी प्रकृति है । यदि ऐसा न होता, तो मनुष्य का जीवित रहना कठिन हो जाता । रामभजन भी जब अपनी दरिद्रता से संतप्त होकर धैर्य-हीन होने लगते थे, तो अंत को अपने पुत्र-रत्नों की ओर देखकर ज्वाला-पूर्ण हृदय को शांत कर लेते थे । वह सोचने लगते थे कि यह कष्ट उसी समय तक है, जब तक दोनो लड़के जवान होकर चार पैसे पैदा करने योग्य नहीं हो जाते । जिस दिन उनके दोनो लाल धनोपार्जन करने योग्य हो जायँगे, उसी दिन उनके सारे कष्टों का अंत हो जायगा । इस समय भी वह यही सोच रहे थे ।

उनकी पत्नी ने विषाद-पूर्ण स्वर में कहा—हाँ, हमारे तो धन ये ही हैं । रामजी चाहेंगे, तो बड़े होकर चार पैसे कमायँगे ही ।

रामभजन—हाँ, यह तो है ही । सबसे अधिक चिंता बुढ़ापे की है । जब हाथ-पैर थक जायँगे, तब ये ही लड़के कमा-कमाकर खिलाएँगे । बस, हमें यही चाहिए, हमें धन-दौलत लेकर क्या करना है ? पेट-भर भोजन और तन ढकने को कपड़ा मिले जाय, बस यही बहुत है ।

उसी समय रामभजन की माता वहाँ आ गई । उन्होंने कहा—अरे बेटा, लल्लू का मुंडन अब कर डालना चाहिए । इतना बड़ा हो गया, अपने-पराए सब टोकते हैं ।

रामभजन—अम्मा, ज़रा और ठहर जाओ, कहीं से रुपए मिलें, तो मुंडन हो, बिना पैसे-रुपए के कैसे होगा ?

माता—चार-पाँच रुपए लगेंगे, कुछ सौ-पचास का खर्च नहीं है।

रामभजन—इस समय तो चार-पाँच रुपए भी मिलने कठिन हैं।

माता—यह दशा तो सदा ही रहेगी, यह काम भी तो करना ही है।

रामभजन—ज़ैर, जो ऐसी ही जल्दी है, तो तनख़्वाह मिलने दो, कर डालना।

माता—अपने मालिक से क्यों नहीं कहते ? वह चार-पाँच रुपए दे सकते हैं।

रामभजन—चार-पाँच क्या, वह चाहें, सौ-पचास रुपए दे सकते हैं, पर आजकल ब्राह्मणों को देने की श्रद्धा लोगों में नहीं रही। बाहिर-यात कामों में लोग हज़ारों खर्च कर डालते हैं।

माता—कलजुग है न ! कलजुग में गऊ-ब्राह्मण का मान नहीं रहा !

रामभजन—कलजुग क्या, अपना नसीब है, हमारे तो नसीब ही में दरिद्र भोगना लिखा है।

(२)

रामभजन जिनके यहाँ नौकर थे, उनके यहाँ कपड़े का काम होता था। दूकान का नाम जोतमल-हज़ारीलाल पड़ता था। रामभजन अधिकतर तक्राज़ा वसूल करने का काम करते थे। हज़ारों रुपए नित्य रामभजन के हाथों से निकलते थे। वह ईमानदार प्रथम श्रेणी के थे, इसीलिये उनके मालिकों का उन पर पूर्ण विश्वास था। बाज़ार के अन्य लोग भी उनकी ईमानदारी के कारण उनका आदर करते थे।

जिस दिन रामभजन को वेतन मिला, उस दिन उन्होंने

डरते-डरते लाला हज़ारीलाल से कहा—लाला, तुम्हारे गुलाम का मुंडन है ।

लाला हज़ारीलाल—किसका मुंडन, तुम्हारे लड़के का ?

रामभजन—हाँ, छोटे लड़के का ।

“हूँ” कहकर लाला चुप हो गए । थोड़ी देर बाद बोले—तो क्या चाहते हो ?

रामभजन—कुछ सहारा लगा दीजिए, तो बड़ी दया हो ।

लाला हज़ारीलाल—तनख्वाह मिली है, इसी में से क्यों नहीं खर्च करते ?

रामभजन—अरे लाला, तनख्वाह तो पेट ही-भर को नहीं होती, मुंडन में खर्च कहाँ से करें ?

लाला रुखाई से बोले—तो महाराज, इस समय तो हम अधिक कुछ कर नहीं सकते । आजकल बाज़ार मंदा है, बिक्री-विक्री कुछ होती नहीं । ज़रा बाज़ार चेतने दो, तो फिर धूम से मुंडन करना । अभी एक-आध महीने और ठहर जाओ ।

रामभजन—लालाजी, हम तो साल-भर ठहर जायँ; पर घर में औरतें नाक में दम किए हुए हैं । आप जानते हैं, स्त्रियों का मामला बड़ा टेढ़ा होता है ।

लालाजी—औरतों के मारे तो सबके नाक में दम रहता है । उन्हें कुछ मालूम पड़ता है, हुकुम चलाना-भर जानती हैं ।

रामभजन—हाँ, यह तो ठीक है; पर करना ही पड़ता है, बिना किए प्राण बचते हैं ?

लालाजी—तो महाराज, फिर करो, हम मना थोड़े ही करते हैं । हमारा सुबीता इस समय नहीं है, साफ़ बात है ।

रामभजन—अरे लालाजी, आप राजा-महाराजा लोग हैं, आपको सब सुबीता है । भगवान् की दया से सब कुछ है ।

लालाजी—ये लल्लो-पत्तो की बातें हमें नहीं आतीं, हम तो साफ़ आदमी हैं । सुबीता होता, तो अभी निकालकर दे देते । सुबीता नहीं है, तो साफ़ कह दिया कि नहीं है ।

रामभजन—खैर, आपकी इच्छा, हम अधिक कुछ तो कह नहीं सकते ।

यह कहकर रामभजन उनके सामने से चले आए । एक दूसरे नौकर से आकर बोले—देखीं लाला की बातें ! कहते हैं, सुबीता नहीं है ।

नौकर—अरे, ये सब टालने की बातें हैं भैया ! अभी चंदाजान सौ रुपए माँग भेजें, तो लाला आप लेकर दौड़े जायँ, दस-पाँच रुपयों के लिये कहते हैं, सुबीता नहीं है ।

रामभजने—ऐसी ही बातों से जी खट्टा हो जाता है । बताओ, जान तोड़कर रात-दिन मेहनत करें, हजारों रुपए धरें-उठावें; पर कभी एक पैसे का फ़रक़ नहीं पड़ा, फिर भी यह दशा ! एक रोज़ लाला गद्दी पर चार गिन्नियाँ फेककर चले गए थे । दूकान में उस समय मैं ही था, और कोई न था । मैं चाहता, तो चारों गिन्नियाँ साफ़ घोट जाता । पर भैया, हमें तो भगवान् को मुँह दिखाना है, चार गिन्नी कितने दिन खाते ? हमने तुरंत चारों गिन्नियाँ ले जाकर दे दीं । बड़े प्रसन्न हुए, एक रुपया मिठाई खाने को दिया; हमने चुपचाप ले लिया । अब जों आता है, उसी से कहते हैं, रामभजन बड़ा ईमानदार आदमी है । तारीफ़ों के पुल बाँध दिए । बताओ, इनकी तारीफ़ को ओढ़ें या बिछावें । यह नहीं होता कि कभी-कभी दस-पाँच रुपए दे दें । यह भी न हुआ कि दो-चार रुपए तनख्वाह में ही बढ़ा देते ।

नौकर—ऐसी ही बातें देख-देखकर तो आदमी की नियत बिगड़ जाती है ! ईमानदारी करने से क्या फ़ायदा ? इनके साथ तो बस,

यही बर्ताब रखे कि जो मिले, सो अपने बाप का, कभी रिश्तायत न करे। तुम तो महाराज पोंगा हो। मैं होता, तो गिन्नियाँ कभी न लौटाता। उनकी ऐसी-तैसी। काहे को लौटावें ? जब हमारी मेहनत और ईमानदारी की कोई क़दर ही नहीं, तब काहे को ईमानदारी करें। आजकल वह समय है कि सोना-तुलसी मुँह में रखकर काम करना बड़ा गधापन है, ऐसे आदमी भूखों ही मरा करते हैं। ये लाला भाई तो इस काबिल हैं कि जहाँ तक हो, इनके चूना ही लगावे। हाँ, अपने हाथ-पैर बचाकर काम करे।

रामभजन—यह तो तुम्हारा कहना ठीक है; पर भैया, भगवान् को डरते हैं ! लाला का क्या बिगड़ेगा ? उनको समाई है। उनके सौ-पचास चले जायँगे, तो कुछ न होगा; पर अपना परलोक बिगड़ जायगा।

नौकर—अरे, कहाँ का परलोक ! तुम भी वही बाम्हनपने की बातें करने लगे। पहले यह लोक सँभालो, फिर परलोक की सोचना।

रामभजन—अरे भई, सोचना ही पड़ता है। उस जन्म पाप किए हैं, सो इस जन्म में भोग रहे हैं; अब इस जन्म में पाप करके अगला जन्म क्यों बिगाड़ें ?

नौकर—इसी से तो कहा है कि बाम्हन साठ बरस तक पोंगा रहता है। बाम्हन को कभी बुद्धि नहीं आती, यह मानी हुई बात है।

रामभजन—चलो, हम बुद्धि-हीन ही भले हैं। भैया, हमसे तो दगाबाज़ी कभी नहीं हो सकती।

नौकर—दगाबाज़ी हो कैसे, बड़े घर का जो डर लगा है। बड़े घर का डर न हो, फिर ईमानदार बने रहो, तो जानें कि बड़े ईमानदार हो।

रामभजन—वे चार गिन्नियाँ मैं ले लेता, तो मुझे कौन फाँसी

पर टाँग देता ! कुछ नोट तो ये नहीं, जो पकड़ लिए जाते । गिन्नी की क्या पहचान ! लाला का उन पर नाम लिखा था ! पर, हमने तो भगवान् का खौफ खाया । वह घर बड़े घर से भी ज़बरदस्त है ।

नौकर—तुममें हिम्मत ही नहीं है । ये सब काम हिम्मत से होते हैं । तुम्हारे-जैसे कचपेंदियों में इतनी हिम्मत कहाँ से आ सकती है ?

रामभजन—ख़ैर, ऐसा ही सही, भगवान् इसी तरह पार लगा दें । हम इसी में सुखी हैं ।

नौकर—तो फिर काहे को लाला के आगे हाथ पसारते हो ? अपनी तनख्वाह में जो चाहो करो ।

रामभजन—आदमी उसी से कहता है, जिस पर कुछ ज़ोर होता है ।

नौकर—लाला पर तुम्हारा क्या ज़ोर है ?

रामभजन—हमारे मालिक हैं, उनका नमक खाने हैं, उन पर ज़ोर न होगा, तो किस पर होगा ?

नौकर—ज़ोर का मज़ा भी तो मिल गया ! ऐसा टका-सा जवाब मिला कि तबियत हरी हो गई होगी ! अच्छा ज़ोर है ! इसी से तो कहता हूँ कि बाम्हन् साठ बरस तक पोंगा रहता है । कहने लगे ज़ोर है, हुँह ! ऐसा ज़ोर होने लगे, तो फिर ये लाला भाई काहे को लखपती बने बैठे रहें ।

रामभजन—तो इससे क्या हुआ ? आज इनकार कर दिया है, तो कभी दे भी देंगे ।

नौकर—दे चुके ! जब देने का समय आवेगा, तब सदर बाज़ार मंदा हो जायगा, यह याद रखना ।

रामभजन—तो बाज़ार तो सचमुच मंदा है, इसमें लाला ने कुछ झूठ तो कहा नहीं ।

नौकर—तो दस-पाँच रुपए के लिये मंदा है ! तुम भी वही पोंगे-पन की बातें करते हो ! इतने पुराने नौकर, और इतने नमकहलाल ! तुम्हें दस-पाँच रुपए देने के लिये लाला महँगे नहीं हैं । ये सब न देने की बातें हैं ।

रामभजन—खैर, चाहे जो हो । उनकी इच्छा ! हम अधिक तो कुछ कह सकते नहीं ।

नौकर—माँगने से कहीं कुछ मिला है ?

रामभजन—माँगने से नहीं मिलता, तो न मिले; हमसे चोरी-दगाबाज़ी नहीं हो सकती ।

(३)

उपर्युक्त घटना हुए एक मास व्यतीत हो गया । एक रोज़ लाला हज़ारीमल ने रामभजन को हज़ार रुपए दिए, और कहा—जाओ, करेंसी से सौ-सौ रुपए के दस नोट ले आओ ।

रामभजन थैली कंधे पर रखकर करेंसी पहुँचे । वहाँ से नोट लिए । नोट लेकर सिर झुकाए धीरे-धीरे दूकान की ओर चले । करेंसी से जब कुछ दूर निकल आए, तो उन्हें सड़क पर एक छोटा-सा पैकट पड़ा हुआ दिखाई दिया । रामभजन ने उसे ठुकराया—समझे, कोई रद्दी कागज़ का गोला पड़ा है । लात लगने से उन्हें ज्ञात हुआ कि तागा बँधा है । उठा लिया । उठाकर एक वृद्ध की छाया में आए । आकर उसे खोला, तो देखते क्या हैं कि उसमें सौ-सौ रुपए के बीस नोट हैं । बिलकुल ताज़े थे । जान पड़ता था, कोई व्यक्ति करेंसी से लेकर चला था, रास्ते में उसकी जेब से गिर गए ।

यह देखकर रामभजन कुछ देर तक मूर्ति की तरह खड़े रहे । सोचने लगे—ये किसके नोट हैं ? रास्ते में कोई आदमी जाता भी दिखाई न पड़ा, नहीं तो मैं पुकारकर दे देता, अब इन्हें क्या करूँ ? जिसके ये नोट हैं, उसे कहाँ ढूँँ । इतना बड़ा शहर है, कहाँ पता

चलेगा ! होंगे किसी बाज़ारवाले ही के । बाज़ार में पूछने पर शायद पता चल जाय ।

अचानक उसी समय उन्हें उस नौकर के शब्द याद आए—
 “आजकल वह समय है कि सोना-तुलसी मुँह में रखकर काम करना बड़ा गधापन है ।” यह ध्यान आते ही उन्होंने सोचा—इस चक्कर में पड़ने से कोई लाभ नहीं । ईश्वर ने ये हमी को दिए हैं; नहीं तो भला, दो हजार के नोट कहीं इस प्रकार मिलते हैं ? बेशक, ये हमारे ही भाग्य के हैं । यह ध्यान में आते ही उनका हृदय प्रसन्नता से भर गया । सोचे—चलो, भाग्य खुला । अब लाला की नौकरी छोड़ देंगे । यह सोचते हुए रामभजन खुशी-खुशी चले । थोड़ी ही दूर चले थे कि उन्हें ध्यान आया—नोट सौ-सौ रुपए के हैं, ऐसा न हो कि इनके नंबर उसके पास लिखे हों । ऐसा हुआ, तो बड़ा धर देखना पड़ेगा । फिर ध्यान आया—अभी-अभी तो करेंसी से लिए गए हैं; इतनी जल्दी नंबर कहाँ से लिख लिए होंगे ? यह सोचकर फिर चले । परंतु दस कदम चलकर ही उन्हें एक युक्ति सूझी । वह पुनः करेंसी की ओर लौटे, और करेंसी में जाकर उन बीस नोटों में से दस निकाले, और उनके दस-दस रुपए के नोट बदल लिए । नोटों का मुट्ठा अपनी चादर में बाँध लिया । जो दस नोट अपने मालिक के लिये लिए थे, वे भी उन्हीं में मिला लिए । मिले हुए नोटों में से जो दस नोट शेष बचे थे, वे बाहर रख लिए । सोचे—ये नोट मालिक को दे देंगे । अगर पकड़े भी गए, तो उन पर पड़ेगी, हम अलग रहेंगे । हमारे पास एक हजार के तो दस-दस के नोट हैं, और एक हजार के सौ-सौ के—वे सौ-सौ के, जो हमने स्वयं मालिक के लिये लिए थे । इसलिये हमें तो अब कोई पूछ नहीं सकता । मिले हुए नोटों में से दस तो करेंसी में ही लौट गए, और दस हमारे मालिक के पास पहुँच जायेंगे । बस, आनंद है ।

यह सोचते और अपनी बुद्धिमत्ता पर गर्व करते हुए महाराज रामभजन पहले अपने घर पहुँचे । घर पहुँचते ही उन्होंने दो हजार के नोट अपनी संदूक में बंद करके ताला लगा दिया, और अपनी माता तथा पत्नी से उनका कोई जिक्र नहीं किया । इसके पश्चात् उन्होंने अपने बड़े लड़के से दो आने की मिठाई मँगाई, और थोड़ी-थोड़ी दोनों लड़कों को देकर शेष आपने खाई, और एक लोटा पानी तानकर पिया । उनकी पत्नी विस्मित थी कि आज पति को यह कहाँ की फ़िज़ूलखर्ची सूझी कि दो आने की मिठाई चट कर गए । पर कुछ कहने का साहस न हुआ । सोची—कहीं से पैसे मिल गए होंगे, जी न माना, मिठाई खा ली ।

पानी पी चुकने के पश्चात् वह सीधे दूकान पहुँचे, और मालिक के हाथ में सौ-सौ रुपए के दस नोट दे दिए ।

मालिक ने पूछा—आज बड़ी देर लगाई ?

महाराज बोले—लाला, आज करेंसी में बड़ी भीड़ थी । महा-मुश्किल में नोट मिले हैं । घंटा-भर खड़े रहना पड़ा ।

लाला यह सुनकर चुप हो गए । उन्हें नोट कहीं बाहर भेजने थे, सो उन्होंने उसी समय उनका बीमा करा दिया । महाराज रामभजन ने निश्चितता की एक गहरी श्वास ली ।

महाराज ने सोचा था कि आज ही नौकरी छोड़ देंगे । परंतु फिर ध्यान आया, ऐसा न हो कि किसी को कुछ संदेह हो जाय । अतएव चार-छ दिन ठहर जाना चाहिए ।

रात को घर आए और भोजन करके अपनी चारपाई पर लेटे । थोड़ी देर में उनकी माता उनके पास आई और सिरहाने बैठकर, पंखा डुलाने लगीं । थोड़ी देर तक रामभजन पड़े यह सोचते रहे कि माता से सब हाल कह दें; परंतु साहस न होता था । अंत को यह तय किया कि अभी न बताना चाहिए । स्त्रियों के पेट में बात नहीं

पचती; कहीं इधर-उधर कह दिया, तो उल्टे लेने के देने पड़ जायँगे । यह सोचकर बोले—अम्मा, अब तो हमारा जी नौकरी से ऊब गया । अब हमसे नौकरी नहीं होती । रात-दिन बैल की तरह जुते रहो और मिलने को बीस रुपल्ली ।

माता—बेटा, रोज़गार के लिये तो रुपए चाहिए; कहाँ से आवेंगे ?

रामभजन—रुपए भी हो ही जायँगे । जब जी में डट जायगी, तो रुपए होते क्या देर लगेगी ।

माता—कहाँ से हो जायँगे ?

रामभजन—अरे, अब इतने दिन से यहाँ काम करते हैं, तो क्या कोई हज़ार-दो-हज़ार रुपए भी उधार न देगा ? सैकड़ों बनिए-महाजनों से जान-पहचान हो गई है; जिससे माँगेंगे, वही दे देगा ।

उनकी पत्नी बैठी भोजन कर रही थी । उसने जो महाराज की ये लंबी-लंबी बातें सुनीं, तो उसे बड़ा आश्चर्य हुआ । वह सोचने लगी—अभी उस दिन तो कह रहे थे कि हमें कौन रुपए देगा । हमारे पास कौन इलाक़ा धरा है । लड़के के मुंडन के लिये मालिक से पाँच रुपए माँगें, वे तक नहीं मिले । पाँच रुपए न होने के कारण मुंडन रुका हुआ है । और, आज महाराज हज़ारों की बातें कर रहे हैं । कहते हैं, रुपया भी हो ही जायगा । यह मामला क्या है ? कहीं आज भाँग तो नहीं पी आए !

उधर पत्नी यह सोच रही थी, इधर माता पुत्र से बोली—बेटा, सबसे पहले लड़के का मुंडन कर डालो, बड़ी बदनामी हो रही है ।

रामभजन झुल्लाकर बोले—बदनामी हो रही है, तो कर डालो । मना कौन करता है ?

माता डरते-डरते बोली—कर काहे से डालें, रुपए भी तो हों ?

रामभजन—कितने रुपए चाहिए ?

माता—कम-से-कम पाँच रुपए तो हों । हेती-व्यवहारियों में बतासफेनी बटेंगी; नाऊ को कुछ दिया जायगा ।

रामभजन —भला बतासफेनी क्या बाँटोगी ? बाँटो, तो मिठाई बाँटो ।

माता—मिठाई में दस रुपए से कम नहीं लगेंगे ।

रामभजन—लगेंगे, तो लग जायेंगे, क्या किया जाय । यह काम भी तो करना ही है । कल हम तुम्हें दस रुपए दे देंगे ।

यह सुनते ही माता की प्रसन्नता का ठिकाना न रहा ।

उधर पत्नी सोचने लगी—ओहो ! कहाँ पाँच का ठिकाना न था, और कहाँ अब दस खर्च करेंगे । या तो आज भाँग अधिक पी गए हैं या कहीं से रुपए मिल गए हैं ।

यह सोचते ही पत्नी ने जल्दी-जल्दी भोजन समाप्त किया । इस समय उसके पेट में चूहे कूद रहे थे । वह वास्तविक बात जानने के लिये अत्यंत आतुर हो रही थी । उसने हाथ-वाथ धोकर सास से कहा—अम्मा, लल्लू को सुला दो ।

माता समझ गई कि बहू अपने पति के पास जाना चाहती है । अतएव वह वहाँ से हट गई । पत्नी ने आते ही पहला प्रश्न यह किया—सच बताओ, रुपए कहाँ मिले ?

इतना सुनते ही रामभजन का मुखमंडल श्वेत हो गया ; परंतु अँधेरा होने के कारण उनकी पत्नी उनकी दशा न देख सकी । राम-भजन बोले—रुपए, कैसे रुपए ?

पत्नी—मुझसे तो उड़ो नहीं । ये बढ़-बढ़ बातें यों ही मार रहे थे ? आज तो ऐसी बात कर रहे थे, मानो लखपती हो । ऐसी बातें विना रुपए के मुँह से कभी नहीं निकल सकतीं ।

रामभजन काठ हो गए । सोचने लगे—निस्संदेह मैंने बड़ा गधा-पन किया, जो ऐसी बातें कीं । यह सोचकर तुरंत बोले—रुपया क्या ठीकरी है, जो मिल जायगा ?

पत्नी—तो ये दस रुपए मुंडन के लिये कहाँ से आवेंगे ?

रामभजन—आवेंगे कहाँ से ? कहीं से उधार माँगकर लाऊँगा ।

पत्नी—हमें उधार लेकर मुंडन नहीं करना है । और, जो उधार लेना है, तो पाँच ही में काम चलाना चाहिए, दस खर्च करने की क्या ज़रूरत है ?

रामभजन—अरे, हमने सोचा कि जब करना ही है, तो अच्छी तरह करें, जहाँ पाँच खर्च होंगे, वहाँ दस सही । एक रुपया महीना करके अदा कर देंगे ।

पत्नी—और वह रोज़गार के लिये हज़ार-दोहज़ार कौन देगा ?

रामभजन—तुम तो बात का बतंगड़ बनाती हो । कौन देगा ? हज़ार-दो हज़ार कुछ होते ही नहीं ?

पत्नी—अम्मा से तुम्हीं कह रहे थे कि हम जिससे चाहें, हज़ार-दो हज़ार ले लें ।

रामभजन—हाँ, तो भूठ थोड़े ही है । अब इतने नाखून भी नहीं गिर गए हैं, जो कहीं से हज़ार-दो हज़ार माँगे भी न मिलें । मैं तो इस डर से नहीं लेता कि घाटा हो गया, तो दूँगा कहाँ से ?

पत्नी—हूँ, उस दिन मुझसे तो कुछ और ही कहते थे !

रामभजन—तुमने जैसा पूछा होगा, वैसा कह दिया होगा ।

यह कहकर रामभजन ने नींद का बहाना करके अपना पिंड छुड़ाया ।

दूसरे दिन जब महाराज रामभजन दूकान पहुँचे, तो उन्होंने नोटों की चर्चा सुनी । लाला हज़ारीमल अपने मुनीम से कह रहे थे—अजी, वह आदमी सरासर भूठ बोलता है । भला, दो हज़ार के नोट कोई फेंक सकता है ? घर घर आया होगा ।

मुनीम ने कहा—लाला, यह कैसे कहा जा सकता है ? उसका दीन-ईमान जाने । रही गिरने की बात, सो बहुधा ऐसा हो जाता है ।

लालाजी—अजी, राम भजो ! ऐसा नहीं हो सकता । वह जरूर खा गया । खैर, पुलिस को इत्तिला दे दी गई है, वह मार-मार-कर सब ऋबुलवा लेगी ।

यह सुनते ही रामभजन की नीचे की साँस नीचे और ऊपर की ऊपर रह गई । हृदय में सब वृत्तांत जानने की उत्कंठा पैदा हुई । थोड़ी देर में चित्त स्थिर करके लाला से पूछा—लाला, क्या बात है ?

लाला—कल मुसद्दीलाल-रामसरन का आदमी करँसी से दो हजार के नोट लाया था । दूकान पर आकर बोला कि नोट तो कहीं गिर गए । उसका कहना है कि उसने चादर के कोने में बाँध लिए थे । दूकान पर आकर जब नोट देने के लिये चादर देखी, तो गाँठ खुली पाई । अब इसमें दो ही बातें हो सकती हैं—या तो किसी ने खोल लिए, और या वह खुद ग़बन कर गया । गिर जाने की बात समझ में नहीं आती ।

रामभजन—तो अब क्या होगा ?

लाला—होगा क्या, उन्होंने उस आदमी को पुलिस को दे दिया है । जहाँ पुलिस ने जूता बरसाया, सब ऋबुल देगा ।

रामभजन के हृदय में एक धक्का लगा । वह सोचने लगे—बेचारा एक निरपराध मुसीबत में फँसा हुआ है, और नोट हमारे पास हैं । रामभजन यह बैठे सोच ही रहे थे कि लाला ने उन्हें एक काम बता दिया ।

रामभजन वह काम करने के लिये चले, रास्ते में उत्सुकता उत्पन्न हुई कि चलो देखें, मुसद्दीलाल की दूकान पर इस समय क्या हो रहा है । यह सोचकर उधर ही से निकले । देखा, उनकी दूकान में दो-तीन पुलिस के आदमी बैठे हैं । सामने उनका नौकर खड़ा है । सब-इंस्पेक्टर साहब उससे कह रहे हैं—अबे, तूने लिए हों, तो ठीक-ठीक बता दे ।

नौकर हाथ जोड़कर बोला—सरकार, भगवान् जानते हैं, मैंने नहीं लिए। पाँच-पाँच हजार के नोट लाता रहा हूँ; लेता, तो पाँच हजार लेता, दो हजार क्यों लेता ?

सब-इंस्पेक्टर—अबे, यह तू हमें क्या पढ़ाता है। इंसान की नीयत हमेशा एक-सी नहीं रहती। मुमकिन है, इस वक्त तुझे रुपयों की सख्त ज़रूरत हो, इसलिये तूने ऐसा कर डाला हो।

नौकर—मालिक, अब मैं आपको कैसे समझाऊँ। ईश्वर देखने-वाला है। जिसने रुपए लिए हों, उसका बस नास हो जाय, उसके आगे-पीछे कोई न रहे।

इतना सुनते ही रामभजन का कलेजा दहल गया। सब-इंस्पेक्टर ने लाला से कहा—हम इसे कोतवाली लिए जाते हैं, वहीं यह कबूलेगा। सीधी तरह न बतावेगा।

यह कह इंस्पेक्टर ने एक कांस्टेबल से कहा—इसके हथकड़ी लगाओ और थाने पर ले चलो। बात-की-बात में उसके हाथों में हथकड़ियाँ पड़ गईं। नौकर लाला के सामने नाक रगड़ने लगा। बोला—लाला, मुझे बचाओ; मैं जीवन-भर तुम्हारी गुलामी करूँगा। भगवान् जानते हैं, मैंने रुपए नहीं लिए। मेरे छोटे-छोटे बच्चे भूखों मर जायेंगे, मेरी बुढ़िया मा यह खबर सुनते ही प्राण छोड़ देगी। तुम भगवान् हो, तुम्हारे लिये हजार-दो हजार कुछ नहीं, ब्याह-शादी में इतने की लकड़ियाँ जल जाती हैं। सरकार, मेरा जन्म न बिगाड़ो।

लाला ने उसकी बात पर ध्यान न दिया, मुँह फेर लिया, और कांस्टेबलों से इशारा किया कि ले जाओ। कांस्टेबल उसे घसीटने लगे। वह लाला की ओर गिरा पड़ता था और बिलख-बिलख कर रो रहा था। उसी समय एक कांस्टेबल ने उसके गाल पर एक ज़ोर का तमाचा मारा और कहा—साले, फैन मचाता है ? अभी क्या है, ज़रा कोतवाली चल, देख, वहाँ तेरी क्या गत बनती है !

यह कहकर कांस्टेबल उसे घसीटता हुआ ले चला । रामभजन यह सब देख-सुनकर पाषाण-नूर्ति-से हो गए । इस समय उसकी दशा पर रामभजन का हृदय रो रहा था । रामभजन सोच रहे थे—राम-भजन, इसके छोटे-छोटे बच्चे भूखों मरेंगे ! अभी हमारी ऐसी दशा हो, तो हमारे लल्लू और कल्लू किसके सहारे जिएँ ? हमारी पत्नी और माता क्या खाकर रहें ? धिक्कार है ऐसे रुपए पर ! ऐसे रुपए से तो हम भिखारी ही भले । इस बेचारे की आत्मा इस समय कितनी दुखी है ! कोतवाली में न-जाने बेचारे की क्या दुर्दशा की जाय । इसका शाप अवश्य हम पर पड़ेगा । हमारे दो पुत्र हैं; उन पर इसकी आत्मा का शाप पड़ेगा । आँखों से इसकी दुर्दशा न देखते, तब भी ठीक था; पर अब तो अपनी आँखों से देख लिया ; अब भी जो हम चुप बैठे रहेंगे, तो हमें नरक में भी ठौर न मिलेगा । रामभजन, ऐसे रुपए पर लात मार दो ! एक का सर्वनाश करके यदि तुमने हजार-दो हजार ले ही लिए, तो वे फलेंगे नहीं ; उलटा नाश कर देंगे । तुम्हारे दो लाल हैं, क्या रुपया तुम्हें उनसे अधिक प्यारा है ? उन्हें कुछ हो गया, तो यह रुपया किस काम आवेगा ?

रामभजन न-जाने कितनी देर तक खड़े यही सोचते रहे । उन्हें इस समय अपने तन-बदन का होश न था । हठात् एक गाड़ी की घड़घड़ाहट से उनकी नींद-सी टूटी । उन्होंने अपने चारों ओर देखा । इस समय उनके नेत्र अश्रु-पूर्ण हो रहे थे, और जान पड़ता था, अपने होश में नहीं हैं । हठात् वह तेज़ी के साथ एक ओर चल दिए ।

एक घंटे बाद रामभजन लाला मुसद्दीलाल के पास पहुँचे, और बोले—लाला, आपसे एक बात कहनी है ।

लाला मुसद्दीलाल रामभजन को पहचानते थे । उन्होंने कहा—कहो महाशय ।

रामभजन—तनिक एकांत में चलिए ।

मुसद्दीलाल एक कमरे में गए और बोले—कहो, क्या बात है ?

रामभजन ने नोटों का बंडल निकालकर उनके हाथ में रख दिया ।

मुसद्दीलाल चकित होकर बोले—यह क्या ?

रामभजन—ये आपके दो हजार रुपए हैं । आपका वह नौकर बेक्रसूर है । नोट सचमुच गिर पड़े थे, रास्ते में मुझे पड़े मिले थे । मुझे मालूम न था, किसके हैं, इसलिये मैंने इन्हें अपने पास रख लिया था । अब आज मालूम हुआ, तो लाया ।

मुसद्दीलाल ने विस्मय, हर्ष तथा प्रशंसात्मक दृष्टि से रामभजन को देखा । इसके पश्चात् नोट गिने । नोट देखकर बोले—पर मैंने तो सब सौ-सौ के मँगाए थे, इसमें तो दस-दस के हैं ?

रामभजन—अब यह बात मत पूछिए । एक आदमी को सौ-सौ के नोटों की ज़रूरत थी, उसे मैंने इनमें से दे दिए और उससे दस-दस के ले लिए । चाहे दस-दस के हों चाहे सौ-सौ के, इससे आपको क्या मतलब ? दो हजार के तो हैं । लाला मुसद्दीलाल बोले—हाँ, पूरे दो हजार के हैं । यह कहकर उन्होंने दस-दस के दस नोट निकालकर रामभजन को दिए ।

रामभजन ने पूछा—इन्हें क्या करूँ ?

लाला—यह आपकी ईमानदारी का पुरस्कार है ।

रामभजन—नहीं-नहीं, इन्हें रहने दीजिए । मैं ऐसा पुरस्कार नहीं चाहता ।

लाला—नहीं, ये तो आपको लेने ही पड़ेंगे । आपकी बदौलत हमें ये मिले हैं । हम तो इनसे हाथ ही धो चुके थे । आप इन्हें न लेंगे, तो हमें रंज होगा ।

रामभजन—खैर, जैसी आपकी इच्छा । अब ईश्वर के लिये

अपने उस नौकर को छुड़वा दीजिए, पुलिस उसकी दुर्दशा कर डालेगी।

लाला ने तुरंत अपना आदमी कोतवाली दौड़ा दिया।

घर आकर रामभजन माता से बोले—अम्मा, लो ये २० रुपए। इसमें लल्लू का मुंडन करो। साथ ही सत्यनारायण की कथा भी करा लेना।

माता ने चकित होकर पूछा—ये रुपए कहाँ पाए बेटा ?

रामभजन—सत्यनारायण बाबा ने दिए हैं। सब उन्हीं का प्रताप है !

इसके पश्चात् पत्नी के हाथ में ८० रुपए रख दिए। पत्नी आनंद से गद्गद होकर बोली—कहाँ से ले आए ?

रामभजन—सब सत्यनारायण बाबा की दया है। आदमी की नीयत ठिकाने रहनी चाहिए। ईश्वर सब भला ही करता है।



सच्चा कवि

(१)

राजदरबार में नए कवि की कविता सुनने के लिये यथेष्ट संख्या में रईसों तथा दरबारियों की भीड़ एकत्र हुई थी। सब लोग अपने-अपने स्थान पर शिष्टता-पूर्वक बैठे हुए महाराज के आने की राह देख रहे थे। एक ओर एक युवक, जिसकी अवस्था २५ वर्ष के लगभग थी, सिर झुकाए चुपचाप बैठा था। महाराज के सिंहासन के निकट एक अर्द्धवयस्क सज्जन, जो राजकवि थे, बैठे हुए अपनी मूर्खें मरोड़ रहे थे, और बीच-बीच में युवक पर एक तीव्र दृष्टि डालकर सिर झुका लेते थे। उनके मुख पर व्यंग्य-पूर्ण मृदु हास्य की एक हल्की रेखा दौड़ जाती थी।

सहसा महाराज के सिंहासन के पीछे पड़ा हुआ मङ्गमली परदा हटा, और दो चोबदार चाँदी की छड़ियाँ लिए हुए आकर सिंहासन के दोनों ओर खड़े हो गए। उनमें से एक ने दरबारी ढंग से महाराज के आने की सूचना दी। सब लोग सँभलकर बैठ गए।

फिर मङ्गमली परदा हटा, और एक ३० वर्ष का सुंदर मनुष्य आँखों में चकाचौंध पैदा कर देनेवाले वस्त्र तथा जवाहरात-जड़े गहने पहने बड़ी शान के साथ धीरे-धीरे सिंहासन की ओर आया। उसे देखकर सब लोग खड़े हो गए, और सबने दरबारी शिष्टता के अनुसार प्रणाम किया। सबके प्रणाम के उत्तर में महाराज ने केवल सिर हिला दिया, और आकर सिंहासन पर बैठ गए। सिंहासन के दाहनी ओर एक वृद्ध सज्जन, जिनके मुख पर विद्वत्ता तथा अनुभवशीलता के चिह्न विद्यमान थे, खड़े थे। महाराज के बैठे जाने पर वह भी अपने

स्थान पर बैठ गए। थोड़ी देर तक दरबार में पूरा सन्नाटा रहा। तदनंतर महाराज ने दाहनी ओर बैठे हुए सज्जन से धीमे स्वर में कुछ कहा। वृद्ध सज्जन उठे और उन्होंने एक युवक की ओर देखकर कहा—
“मोहनलाल !”

युवक तुरंत खड़ा हो गया, और उसने कहा—श्रीमन् !

वृद्ध—महाराज तुम्हें देखना चाहते हैं। आगे आओ।

युवक अपने वस्त्र सँभालता हुआ, शिष्टता-पूर्ण निर्भीकता के साथ, धीरे-धीरे महाराज के सिंहासन के सम्मुख आकर खड़ा हुआ। उसने एक बार फिर महाराज को प्रणाम किया, और चुपचाप हाथ बाँधकर खड़ा हो गया। महाराज ने एकबार युवक को सिर से पैर तक ध्यान-पूर्वक देखा। उनके मुख पर संतोष की रेखा झलक उठी। उन्होंने वृद्ध सज्जन से धीमे स्वर में कहा—“इस युवक को देखकर मैं बहुत संतुष्ट हुआ।” फिर महाराज ने युवक की ओर देखकर कहा—“मोहनलाल, मुझे यह जानकर प्रसन्नता हुई कि तुम एक अच्छे कवि हो। अच्छा, अपनी रचना सुनाओ।”

मोहन ने इसका कोई उत्तर नहीं दिया। उसने चुपचाप गंभीरता-पूर्वक अपनी जेब से एक कागज़ निकाला; कुछ काँपती हुई उँगलियों से उस कागज़ को खोला; एक दृष्टि राजकवि की ओर डाली, और कविता पढ़ना शुरू कर दिया।

मोहन ने पहले धीरे-धीरे पढ़ना शुरू किया। क्रमशः उसका स्वर उच्च हो चला। कविता के भावों के साथ-साथ युवक कवि का स्वर घटने-बढ़ने लगा। उसके हाथ हिलने लगे। कवि अपने को भूल गया। वह भूल गया कि मैं राजदरबार में एक शक्तिशाली राजा के सामने खड़ा कविता पढ़ रहा हूँ। वह भूल गया कि मेरे चारों ओर राज्य के बड़े-बड़े पदवीधारी, उपाधिधारी, धनी, मानी लोग बैठे हैं। कवि सब कुछ भूल गया—वह अपना अस्तित्व भी भूल गया। राज-

सभा के सब लोग मंत्र-मुग्ध की तरह कवि की कविता सुनने में मग्न हो गए । राजकवि भी इस अल्पवयस्क कवि के मुख पर अपनी स्थिर दृष्टि जमाए हुए कविता सुनने में तल्लीन थे ।

कविता समाप्त हुई । कवि को अपनी परिस्थिति का ज्ञान हुआ । वह पुनः शिष्ट तथा गंभीर हो गया । इधर सुननेवालों की भी नींद-सी उचटी । सबने “वाह-वाह” की बौछार कर दी । महाराज ने भी कहा “खूब ! बड़ी सुंदर रचना है ।” पर ये सब प्रशंसात्मक शब्द युवक कवि के मुख पर किंचिन्मात्र प्रसन्नता तथा गर्व का भाव न ला सके । कवि का मुख उसी प्रकार गंभीर तथा भावना शून्य रहा । वह अपनी दृष्टि राजकवि पर जमाए चुपचाप कागज़ को लपेट रहा था । राजकवि चुपचाप सिर झुकाए बैठे थे । उनके मुख से कविता अथवा कवि के प्रति एक भी प्रशंसात्मक शब्द न निकला था । सहसा महाराज ने राजकवि की ओर देखकर पूछा—“कहिए कविजी, इस युवक की कविता कैसी रही ?” राजकवि ने सिर ऊपर उठाया, और दम-भर कुछ सोचकर उत्तर दिया—“कविता बुरी नहीं है ।”

महाराज के मुख पर एक हलकी-सी मुसकिराहट झलक गई । अन्य उपस्थित लोग भी राजकवि के इस उत्तर पर मुसकिरा दिए । सब परस्पर कानाफूसी करने लगे । कोई कहता था—“राजकवि तो जी में जल मरे होंगे ।” कोई कहता था—“कविजी महाराज अपने सामने भला दूसरे की प्रशंसा कैसे करें ।” इसी प्रकार सब लोग राजकवि के प्रशंसा न करने का कारण केवल ईर्ष्या समझ रहे थे । परंतु इधर मोहनलाल ने ज्यों ही राजकवि के ये वाक्य सुने कि कविता बुरी नहीं है, त्यों ही उसके मुख पर प्रसन्नता की लालिमा दौड़ गई । उसने एक दीर्घ निःश्वास इस प्रकार छोड़ी, जिस प्रकार कोई व्यक्ति घोर परिश्रम करने के पश्चात् उस परिश्रम का उचित प्रतिफल पाने पर पूर्ण संतुष्ट होकर दीर्घ निःश्वास छोड़ता है । कवि ने महाराज

को प्रणाम किया, और धीरे-धीरे आकर अपने स्थान पर बैठ गया ।

(२)

राजकवि पं० चंडीप्रसाद 'प्रवीण' काव्य-चूड़ामणि अपने घर में बैठे थे । भोजन का समय हो गया था; परंतु प्रवीणजी किसी चिंता में मग्न थे । उन्हें भोजन करने की सुधि ही न थी । उसी समय उनके अष्टादश-वर्षीय पुत्र ने आकर कहा—पिताजी, चलिए, भोजन कीजिए ।

प्रवीणजी ने कहा—आज मैं भोजन नहीं करूँगा ।

पुत्र ने पूछा—क्यों ?

प्रवीणजी ने उत्तर दिया—मुझे चुधा नहीं है ।

पुत्र—कुछ जी खराब है क्या ?

प्रवीण—नहीं, कुछ भूख ही नहीं है ।

पुत्र चला गया । उसके चले जाने के बाद कुछ देर में प्रवीणजी को पत्नी आई । उन्होंने पूछा—क्यों, आज भोजन क्यों नहीं करते, कुछ जी खराब है क्या ?

प्रवीणजी ने एक दीर्घ निःश्वास लेकर कहा—क्या बताऊँ !

पत्नी—क्यों, बताओगे क्यों नहीं ?

प्रवीण—आज एक छोकरे के सामने महाराज ने मेरा अपमान किया ?

पत्नी—कैसे !

प्रवीण—एक युवक कवि न-जाने कहाँ से आ मरा । महाराज को उसने अपनी कविता सुनाई । कविता अच्छी थी; पर उस कविता पर जितना उसे पुरस्कार दिया गया, वह अनुचित था ।

पत्नी—तो उसका भाग्य ! इसमें तुम्हारा अपमान क्या हुआ ।

प्रवीण—तुम इन बातों को क्या समझ सकती हो ? मेरा बड़ा

अपमान हुआ ! मैंने ऐसी कविताएँ लिखीं कि उनमें अपना कलेजा निकालकर रख दिया ; पर मुझे महाराज ने इतना पुरस्कार कभी नहीं दिया । इसके अतिरिक्त महाराज ने उसको भी 'राजकवि' की उपाधि देकर अपने यहाँ नौकर रख लिया है ।

पत्नी—रख लिया, तो क्या हुआ ? कुछ वह तुम्हारा भाग्य तो छीन ही न लेगा ।

प्रवीण—तुम स्त्री-जाति इन बातों को क्या जानो ! जब एक ही कविता सुनकर उनकी यह दशा हो गई कि उचितानुचित का ध्यान न कर उस छोकरे को मेरे सामने इतना सम्मान दिया, तो आगे न-जाने क्या होगा !

पत्नी—तो जब होगा, तब होगा; तुम अभी से अपना जी क्यों कुढ़ाते हो ? चलो, भोजन करो चलके ।

प्रवीण—भोजन क्या करूँ । मैं सोचता था कि यदि यह नालायक अंबिकाप्रसाद (पुत्र का नाम) किसी लायक होता, तो मेरे पीछे इसी को राजकवि का स्थान मिलता । अब मेरे पीछे की कौन कहे, मेरे होते हुए ही एक दूसरा व्यक्ति वह स्थान छीने लिए जा रहा है । इससे अधिक दुर्भाग्य और क्या होगा ?

पत्नी—तुम तो उस दिन कहते थे कि अंबिका अब अच्छी कविता कर लेने लगा है ।

प्रवीण—कविता क्या कर लेने लगा—हाँ, जो जी लगावे और परिश्रम करे, तो कर सकता है । पर वह तो जी ही नहीं लगता ।

पत्नी—तो अभी उसकी उमर ही क्या है ? बच्चा तो है ही । जैसे-जैसे सयाना होगा, जी भी लगावेगा ।

प्रवीण—अब सयाना और कब होगा । वह भी तो अभी लड़का ही है । अधिक-से-अधिक १४-२५ वर्ष का होगा ।

पत्नी—लो, कहीं १८ वर्ष और कहीं २५ वर्ष ! सात वर्ष का अंतर है। सात वर्ष कुछ होते ही नहीं ! सात वर्ष में तो युग पलट जाता है।

प्रवीण—युग नहीं पत्थर पलट जाता है ! अभी से न करेगा, तो सात वर्ष नहीं, चाहे चौदह वर्ष भी हो जायँ, जैसे-का-तैसा ही रहेगा।

पत्नी—अच्छा, तो अब इन बातों को छोड़ो। चलो, भोजन करो चलके। जो कुछ होगा, देखा जायगा। कोई हमारी तक्रदीर तो छीन ही न ले जायगा।

प्रवीणजी ने पत्नी के बहुत कुछ समझाने-बुझाने तथा आग्रह करने पर भोजन किया। इसके पश्चात् वह उसी समय कविता लिखने बैठ गए। उन्होंने निश्चय कर लिया, चाहे जिस तरह हो, इस युवक कवि की जड़ उखाड़नी ही पड़ेगी ; क्योंकि यदि इसी तरह वह महाराज के हृदय पर अधिकार जमाता गया, तो एक दिन वह आवेगा, जब उनको महाराज की नौकरी से हाथ धोना पड़ेगा।

(३)

रात के आठ बज चुके हैं। महाराज अपने अंतःपुर के एक सुसज्जित कमरे में, मत्तमली कोच पर लेटे हैं। सामने बहुमूल्य कालीनों पर कुछ सुंदर स्त्रियाँ बैठी गा-बजा रही हैं। परंतु महाराज का ध्यान गाने की ओर बिलकुल नहीं है। वह किसी दूसरी ही चिंता में डूबे हुए हैं। उसी समय एक दास ने आकर कहा—महाराज, राजकवि प्रवीणजी श्रीमान् के पास आना चाहते हैं।

महाराज कुछ चौंककर बोले—क्या कहा—प्रवीणजी आना चाहते हैं ?

दास—हाँ, श्रीमान् !

महाराज कुछ देर तक सोचते रहे। फिर बोले—अच्छा, आना

दो । दास के चले जाने पर महाराज ने गानेवालिओं की ओर हाथ से इशारा किया । उन्होंने गाना बंद कर दिया, और उठकर चली गईं ।

दास चला गया । थोड़ी देर में प्रवीणजी आए । उन्होंने पहले बहुत ही झुककर महाराज को प्रणाम किया । फिर वह धीरे-धीरे समीप आकर सामने शिष्टता-पूर्वक खड़े हो गए ।

महाराज ने मुसकिराकर कहा—कहिए, प्रवीणजी, क्या समाचार हैं ?

प्रवीण—समाचार सब अच्छे हैं । इस समय एक कविता लिखी थी । जी न माना ; इच्छा हुई, इसी समय चलकर सुनाऊँ । श्रीमान् का यह मनोरंजन का समय भी है ।

महाराज—हाँ-हाँ, कोई हर्ज नहीं । सुनाइए ।

प्रवीणजी ने कविता सुनना शुरू किया । महाराज चुपचाप सुनते रहे । कविता वास्तव में बहुत अच्छी बनी थी । महाराज बहुत प्रसन्न हुए । कविता समाप्त हो जाने पर महाराज ने कहा—प्रवीणजी, आज तो आपने चमत्कार-पूर्ण कविता लिखी है ।

प्रवीणजी बोले—यह सब श्रीमान् का अनुग्रह है । लाख वृद्ध और शिथिल हो चला हूँ, पर अभी जो कुछ लिख-पढ़ सकता हूँ, उसकी टक्कर का लिखनेवाला आस-पास के दो-चार राज्यों में न निकलेगा ।

महाराज ने कुछ मुसकिराकर कहा—इसमें क्या संदेह है ।

प्रवीण—परंतु श्रीमान् ने मुझमें न-जाने क्या त्रुटि देखी, जो मेरे होते हुए एक छोकरे को रख लिया । क्या मैं श्रीमान् की आज्ञा का पालन करने में असमर्थ समझा गया ?

महाराज—नहीं प्रवीणजी, यह बात तो नहीं है । मैं तो केवल यह समझता हूँ कि गुण की कदर अवश्य होनी चाहिए । यदि ऐसा न होगा, तो गुणों का लोप हो जायगा ।

प्रवीण—यह ठीक है श्रीमान्, परन्तु गुण-ग्राहकता उतनी ही होनी चाहिए, जितनी उचित हो ।

महाराज कुछ भौंहे सिकोड़कर बोले—तो क्या आप मुझ पर यह दोषारोपण करते हैं कि मैंने कुछ अनुचित गुण-ग्राहकता से काम लिया है ?

महाराज को कुछ अप्रसन्न होते देख प्रवीणजी का हृदय काँप उठा । वह हाथ जोड़कर बोले—“नहीं श्रीमन्, ऐसा कहने की भृष्टता मैं कदापि नहीं कर सकता ! मेरा तात्पर्य यह है कि श्रीमान् ने जो उदारता दिखाई है, उसके योग्य वह युवक कदापि नहीं ।”

महाराज अधिक अप्रसन्न होकर बोले—इसका भी अर्थ वही है ; केवल शब्दों का हेर-फेर है ।

स्वार्थ मनुष्य को अंधा कर देता है । प्रवीणजी इस समय स्वार्थ के इतने वशीभूत हो गए थे कि उन्हें इसका ध्यान ही नहीं रहा कि कौन बात कहनी चाहिए और कौन नहीं । वह केवल इसलिये व्याकुल हो रहे थे कि जैसे बने, वैसे महाराज का हृदय मोहनलाल की ओर से फेर दें । इस व्याकुलता और जल्दी ने उनको बड़ी भद्दी परिस्थिति में डाल दिया ।

महाराज को अधिकतर अप्रसन्न होते देखकर कविजी महाराज ने लड़खड़ाती हुई जिह्वा से कहा—नहीं श्रीमन्, मेरा यह तात्पर्य कदापि नहीं । मेरे कहने में कुछ फ़र्क पड़ गया है, इसके लिये श्रीमान् मुझे क्षमा करें ।

महाराज प्रवीणजी की हास्यास्पद ध्वराहट देखकर हँसी न रोक सके । वह जोर से हँस पड़े । महाराज को हँसते देख कविजी की जान में जान आई । उन्होंने कहा—क्या करूँ श्रीमन्, वृद्ध हो चला हूँ । सब इंद्रियाँ शिथिल होती जा रही हैं । कहना कुछ चाहता हूँ, मुँह से निकलता कुछ है ।

महाराज हँसते हुए बोले—प्रवीणजी, अभी तो आप कह रहे थे कि इस समय भी आप जो कुछ लिख-पढ़ सकते हैं, उसकी टक्कर का लिखनेवाला आस-पास में कोई है ही नहीं ?

प्रवीण—हाँ श्रीमान्, यह तो मैं अब भी कहता हूँ । जहाँ तक कविता का संबंध है, वहाँ तक मेरी बुद्धि बड़ी प्रखर है । पर वैसे साधारण बातचीत में भ्रम हो जाता है ।

महाराज उसी प्रकार हँसते हँसते बोले—अरे, कोई मोहनलाल को तो बुलाओ ।—प्रवीणजी, आपने ऐसी सुंदर कविता लिखी है कि मैं चाहता हूँ, मोहनलाल भी उसे इसी समय सुने ।

एक दास तुरंत मोहनलाल को बुलाने के लिये गया । मोहनलाल इस स्थान में परदेशी था, और अकेला भी । अतएव उसे महल से मिले हुए मकानों में से एक मकान रहने के लिये दे दिया गया था ।

इधर मोहनलाल के बुलाने की बात सुनकर प्रवीण मन-ही-मन बड़े कुड़े । पर करते क्या ? बेचारे चुपचाप खड़े रहे । परंतु थोड़ी देर में मन-ही-मन यह सोचकर कि अच्छा है, उन्होंने अपने जी जी को डाढ़स दिया ।

थोड़ी देर में मोहनलाल आ गया । मोहनलाल को देखते ही महाराज ने कहा—अरे भाई मोहन, देखो, हमारे प्रवीणजी ने कैसी सुंदर कविता लिखी है ।—हाँ प्रवीणजी, ज़रा फिर से पढ़िए ।

प्रवीणजी ने दूने आवेश के साथ कविता पढ़नी शुरू की । कविता समाप्त होने पर महाराज ने मोहन से पूछा—कहो, कंसी कविता है ?

मोहनलाल ने कहा—क्या बात है ! प्रवीणजी की टक्कर का लिखनेवाला इधर तो कोई है ही नहीं । यदि छोटा मुँह बड़ी बात न समझी जाय, तो मैं यह कहूँगा कि प्रवीणजी श्रीमान् की सभा के भूषण हैं ।

प्रवीणजी ने अपने प्रति मोहनलाल के ये शब्द श्रवाक् होकर सुने । वह नहीं समझ सके कि मोहनलाल ने ये शब्द यथार्थ प्रशंसा में कहे, अथवा व्यंग्य से ।

महाराज ने कहा—सुनिए प्रवीणजी, मोहनलाल क्या कहता है ।

मोहनलाल ने कहा—मैं जो कुछ कहता हूँ, शुद्ध हृदय से कहता हूँ । मेरा बड़ा सौभाग्य है कि मुझे प्रवीणजी की सेवा में रहने का शुभ अवसर प्राप्त हुआ । मैं कविता लिखना सीख जाऊँगा ।

महाराज ने प्रवीणजी की ओर एक रहस्य-पूर्ण दृष्टि से देखा । उस दृष्टि में ये भाव थे कि देखा तुमने ? तुम्हारे प्रति मोहन के ऐसे उच्च भाव हैं, और तुम्हारे उसके प्रति ऐसे नीच !

प्रवीणजी ने इस दृष्टि का तात्पर्य समझ लिया । उन्होंने मर्माहत होकर अपनी आँखें नीची कर लीं । उन्हें बड़ा दुःख हुआ । इस समय भी उन्होंने मोहन के आगे अपनी पराजय समझी । केवल महाराज की उस दृष्टि ने यह फ़ैसला कर दिया कि मोहन विजयी हुआ, और प्रवीणजी, आप परास्त !

(४)

उक्त घटना के बाद प्रवीणजी मोहनलाल से और भी अधिक घृणा करने लगे । वह उसके कट्टर शत्रु हो गए । उन्होंने सोचा—इसी दुष्ट के कारण मैं महाराज की दृष्टि से गिरता जा रहा हूँ । यदि यह न आता, तो यह नौबत काहे को पहुँचती । यह कल का छोकरा संत बनने का ढोंग रचकर मुझे महाराज की दृष्टि से गिरा रहा है । कितना चालाक है, कितना धूर्त है ! मैं बड़ा बुद्धि-हीन हूँ, जो अपने हृदय के भाव स्पष्ट खोल देता हूँ । यदि मैं भी इसी की तरह संत बनने का ढोंग रचूँ, तो अच्छा रहे । परंतु नहीं, मुझसे तो ढोंग कदापि न रचा जायगा । मैं तो शुद्ध-हृदय मनुष्य हूँ, जैसा भीतर, वैसा बाहर । मुझे कपट नहीं आता । जिसको मित्र समझूँगा,

उसे हृदय में भी मित्र समझूँगा और बाहर भी ; और जिसे शत्रु समझूँगा, उसे हृदय में भी शत्रु समझूँगा और बाहर भी । कुछ भी हो, मैं इस ढोंगी युवक को दरबार से निकलवाकर ही छोड़ूँगा । कल का छोकरा मेरे सामने राजकवि बनकर बैठा है । इसमें संदेह नहीं कि कभी-कभी दुष्ट बड़े गहरे भाव लाता है । पर इससे क्या हुआ ? अब तो पगड़ी उलझ ही गई है ; मैं भी ऐसी-ऐसी कविताएँ लिखूँगा कि महाराज स्वयं कह देंगे कि प्रवीणजी, मोहनलाल क्या कविता लिखेगा, वह तो आपके सामने छोकरा है । हूँ ! मोहनलाल राजकवि ! राजकवि प्रवीण के सिवा भला और कौन हो सकता है ? एक म्यान में दो तलवारें कभी नहीं रह सकती । या तो वही राजकवि रहेगा या मैं ही ।

इसी तरह की बातें सोचकर प्रवीणजी ने नए उत्साह के साथ कविताएँ लिखना शुरू कर दिया । इसमें संदेह नहीं कि प्रवीणजी बड़े अच्छे कवि थे, बड़ी सुंदर कविताएँ लिखते थे । इधर मोहनलाल की प्रतिद्वंद्विता के कारण वह बड़ी अच्छी कविताएँ लिखने लगे थे । उधर मोहनलाल भी अच्छी कविताएँ लिखता था । इसी प्रकार कुछ दिन व्यतीत हुए ।

एक दिन महाराज ने एक समस्या दी, और मोहनलाल तथा प्रवीणजी, दोनों से उसकी पूर्ति करने के लिये कहा । समस्या-पूर्ति के लिये एक सप्ताह का समय दिया गया ।

एक सप्ताह बीत जाने पर महाराज ने दोनों कवियों को बुलवाया । प्रवीणजी समस्या-पूर्ति करके ले आए थे ; पर मोहनलाल नहीं लाया था । महाराज ने पूछा—क्यों मोहन, तुमने पूर्ति की ?

मोहन ने उत्तर दिया—नहीं श्रीमन्, मैंने तो नहीं की ।

महाराज ने विस्मित होकर पूछा—क्यों ? क्या समय कम दिया गया था ।

प्रवीणजी बीच ही में बोल उठे—समय यथेष्ट था। इससे अधिक समय और क्या होता।

महाराज ने कहा—हाँ, समय यथेष्ट था। मैंने स्वयं सोच-समझकर समय दिया था। फिर भी पूर्ति न करने का क्या कारण है ?

मोहनलाल चुप रहा।

महाराज ने पूछा—क्यों, क्या कारण हुआ ? क्या तुम्हारी समझ में समय कम था ?

मोहनलाल ने कहा—नहीं श्रीमन्, समय तो यथेष्ट था।

महाराज—फिर ?

मोहनलाल—श्रीमन्, उस समस्या की पूर्ति में मेरा कुछ जी नहीं लगा।

महाराज की भौहें तन गईं। उन्होंने कहा—क्या कहा, जी नहीं लगा।

मोहनलाल—हाँ श्रीमन्।

महाराज अधिकतर क्रुद्ध होकर बोले—क्यों ? जी न लगने का कारण ?

मोहनलाल चुप रहा।

महाराज कुछ उत्तेजित होकर बोले—क्यों, तुम उत्तर क्यों नहीं देते ?

मोहनलाल अभी तक सिर झुकाए खड़ा था। अब सीधा तनकर खड़ा हो गया। उसने कहा—श्रीमन्, कविता लिखना कुछ खेल नहीं है। संसार की कोई शक्ति कवि से ज़बरदस्ती कविता नहीं लिखा सकती। कवि की जब इच्छा होगी, जब उसका जी चाहेगा, जब उसे स्फूर्ति होगी, तभी वह कविता लिखेगा। किसी की आज्ञा का पालन करने के लिये कवि कभी कविता नहीं लिखता। जो केवल

आज्ञा-पालन करने के लिये कविता लिखते हैं, वे सच्चे कवि नहीं, वरन् धृष्टित, तुच्छ हैं। मैं अत्यंत शिष्टता-पूर्वक श्रीमान् से यह निवेदन करूँगा कि जो सच्चा कवि है, वह केवल अपनी इच्छा और अपने हृदय का दास होता है, अन्य किसी का नहीं। यदि श्रीमान् ने मुझे केवल इसलिये अपने चरणों में आश्रय दिया है कि जब, जिस समय और जिस विषय पर श्रीमान् आज्ञा करें, उसी विषय पर, उसी समय पर, मैं कविता लिखूँ, तो मैं अपने में इतनी क्षमता नहीं पाता। अतएव अत्यंत दीनता-पूर्वक प्रार्थना करता हूँ कि मैं भविष्य में श्रीमान् की सेवा करने के सर्वथा अयोग्य हूँ। इस कारण, यदि श्रीमान् आज्ञा देंगे, तो कल अपने देश को लौट जाऊँगा।

यह कहकर मोहनलाल ने महाराज को झुककर प्रणाम किया, और चुपचाप महाराज के सामने से चला गया।

मनुष्य चाहे जितना स्वार्थी, हठधर्मी, क्रोधी तथा अत्याचारी हो, परंतु निर्भीकता-पूर्वक कही हुई सच्ची और सीधी बात उसके हृदय पर प्रभाव अवश्य डालती है, चाहे वह एक क्षण ही के लिये क्यों न हो।

महाराज मोहनलाल की निर्भीकता-पूर्वक, परंतु साथ ही शिष्टता-पूर्ण, कही गई बातों से इतने प्रभावित हुए कि जब मोहनलाल उनके सामने से चला गया, तब उन्हें यह ध्यान आया कि वह एक शक्ति-संपन्न राजा हैं और मोहनलाल एक साधारण मनुष्य। अब उनके राजसी रक्त ने ज़ोर मारा। उनका मुख क्रोध के मारे लाल हो गया। उन्होंने प्रवीणजी की ओर देखकर कहा—आपने इस लड़के की धृष्टता देखी !

महाराज को क्रुद्ध देखकर प्रवीणजी मन-ही-मन अत्यंत प्रसन्न, परंतु ऊपर से गंभीर होकर बोले—श्रीमन्, अपराध क्षमा हो। मैं तो पहले ही से कहता था कि यह लड़का राजसभाओं के योग्य कदापि नहीं है। परंतु—

महाराज प्रवीणजी की बात पूरी होने के पूर्व ही बोल उठे—
आपने सत्य कहा था । पर मैंने यह सोचकर कि युवक होनहार है,
और प्रोत्साहन मिलने से एक अच्छा कवि होगा, इसे आश्रय दिया
था । मगर यह जो कहा है कि जो जिसका पात्र नहीं, उसके साथ
वैसा व्यवहार करने से परिणाम बुरा होता है, वही हुआ । और, मैं
इसे इसका समुचित दंड दूँगा ।

प्रवीणजी बोल उठे—निश्चय दंड देना चाहिए । इससे लोगों को
मालूम होगा कि एक शक्तिशाली राजा के सामने धृष्टता करने का यह
परिणाम होता है ।

महाराज ने उसी समय यह आज्ञा निकाली कि मोहनलाल तुरंत
गिरफ्तार करके कारागार में डाल दिया जाय ।

प्रवीणजी महाराज की इस आज्ञा से मन-ही-मन अत्यंत प्रफुल्लित
होकर घर लौटे । उन्होंने सोचा—उनकी मनोकामना पूरी हुई ;
उनके मार्ग का काँटा दूर हो गया ।

(५)

उक्त घटना हुए छ मास व्यतीत हो गए । मोहनलाल कारागार में
पड़ा हुआ जीवन के दिन व्यतीत कर रहा है ।

इधर प्रवीणजी अपने पुत्र अंबिकाप्रसाद को राजकवि बनाने के
लिये जी-जान से चेष्टा कर रहे हैं । परंतु प्रतिभा ईश्वर दत्त होती है ।
वह चेष्टा और परिश्रम करने से उत्पन्न नहीं हो सकती । यदि प्रतिभा
चेष्टा और परिश्रम से उत्पन्न हो सकती, तो संसार में उसका उतना
मूल्य और आदर न होता, जो अब तक रहा है, और है । अंबिकाप्रसाद
कविता तो करने लगा, परंतु उसकी कविताएँ अत्यंत साधारण होती
थीं । उनमें कोई चमत्कार न था । प्रवीणजी यह देखकर बड़े हताश
हुए । उन्होंने सोचा—जान पड़ता है, राजकवि की उपाधि मेरे ही तक
है । हा ! मैं तो चाहता था कि यह कम-से-कम दो-चार पीढ़ियों तक

रहती और मेरा नाम चलता ; पर विधाता की इच्छा नहीं है । कितने आश्चर्य की बात है कि मेरा सगा पुत्र मेरे ही रक्त-वीर्य से बना हुआ है; पर उसमें वह बात नहीं उत्पन्न होती, जो मुझमें है ।

ऐसी ही बातें सोचकर प्रवीणजी का हृदय बड़ा दुःखी हुआ ; परंतु फिर भी उन्होंने चेष्टा नहीं छोड़ी ।

शाम का समय था । महाराज अपने बाहरी राजकक्ष में बैठे हुए थे । पास ही मंत्री तथा राजसभा के कुछ अन्य सभ्य बैठे थे । प्रवीणजी एक कविता सुना रहे थे । कविता समाप्त होने के कुछ समय उपरांत महाराज ने कहा—प्रवीणजी, आपकी यह कविता तो साधारण रही । इसमें कोई विशेष बात नहीं है । सभासदों ने भी महाराज की बात का समर्थन किया । तब प्रवीणजी कुछ अप्रतिभ होकर बोले—महाराज, यह कविता जिस समय मैंने लिखी थी, उस समय जी कुछ खराब था । इसलिये अच्छी नहीं बनी ।

महाराज ने कहा—कवि लोग तो जी खराब होने के समय कविता लिखते ही नहीं । आप भी अभी तक ऐसा ही करते रहे हैं ।

प्रवीणजी—हाँ श्रीमान् । यह तो श्रीमान् का कथन उचित ही है । खैर, मैं कल ही एक सुंदर कविता बनाकर श्रीमान् की सेवा में उपस्थित करूँगा ।

एक सभासद बोल उठा—प्रवीणजी, जिन दिनों मोहनलाल का आपका साथ था, उन दिनों आपने जो कविताएँ लिखीं, वे अपूर्व थीं । वैसी कविताएँ आपने उसके पहले भी कभी नहीं लिखी थी; और अब तो, बुरा न मानिएगा, आपकी कविताएँ अत्यंत साधारण होती हैं ।

प्रवीणजी ने उक्त सभासद की ओर तीव्र दृष्टि डाली, और बोले—मेरी कविताओं से और मोहनलाल से क्या संबंध ?

सभासद—मोहनलाल से संबंध कुछ भी नहीं है ; परंतु उसके राजकवि रहने तक के काल से संबंध अवश्य है ।

उसी समय महाराज बोल उठे—हाँ, यह तो आपने बड़ी बारीक बात कही । मैं भी कुछ ऐसा ही समझता हूँ । प्रवीणजी, यह बात बिल्कुल ठीक है कि आपकी कविता में अब वह मधुरता, वह गहनता, वह चमत्कार नहीं रहता, जो उस समय रहता था, जब मोहनलाल राजकवि था । इसका क्या कारण है ?

प्रवीणजी हत बुद्धि होकर बोले—श्रीमान्, मैं क्या कारण बताऊँ ? मैं स्वयं नहीं जानता कि क्या कारण है । अच्छा, कल मैं श्रीमान् को एक कविता सुनाऊँगा । आशा है, उसे सुनकर श्रीमान् का यह विचार जाता रहेगा ।

महाराज ने कहा—अच्छी बात है, सुनाइएगा ।

प्रवीणजी उस दिन रात को एक बजे तक बैठे कविता लिखते रहे । परंतु लिख चुकने पर जब उन्होंने उसे आलोचनात्मक दृष्टि से पढ़ा, तो वह स्वयं उन्हें पसंद न आई । उन्होंने फिर उसे परिष्कृत किया ।

दूसरे दिन जब महाराज को कविता सुनाई, तो उन्होंने कहा—कविता अच्छी है ; पर वह बात नहीं आई ।

प्रवीणजी भी हृदय में समझते थे कि महाराज की यह बात ठीक है । प्रवीणजी ने महाराज से कुछ न कहा । उदास होकर घर आए ।

रात को उन्होंने सोचना शुरू किया—क्या कारण है कि अब वैसी सुंदर कविता नहीं बनती, जैसी मोहनलाल के समय में बनती थी ? अब हृदय में वह तरंग ही नहीं उठती, वह जोश ही नहीं उत्पन्न होता, वे भाव ही नहीं उदय होते । न इस बात की परवा रहती है कि कविता सर्वांग-सुंदर हो, उसमें कहीं ढूँढ़ने पर भी कमज़ोरी न मिले ।

सोचते-सोचते उनके ध्यान में यह बात आई कि उस समय उन्हें यह चिंता रहती थी, यह भय रहता था कि कहीं मोहनलाल की कविता उनकी कविता से बढ़ न जाय। वह यह सहन नहीं कर सकते थे कि उनकी कविता मोहनलाल की कविता से हेठी रहे। उनके सामने प्रत्येक समय यह उद्देश्य रहता था कि ऐसी कविता लिखी जाय, जिसके आगे मोहनलाल की कविता धूल हो जाय। इसी कारण उस समय उनके हृदय में उमंग रहती थी, जोश रहता था। प्रतिद्वंद्वी को परास्त करने की धुन उस समय उनकी कवित्व-शक्ति को जाग्रत् रखती थी। प्रतिद्वंद्विता का भय उन्हें अपनी कविता सर्वांग-सुंदर बनाने के लिये विवश करता था। मोहनलाल से प्रतियोगिता का भाव उन्हें इस बात के लिये विवश करता था कि वह नए-नए भाव अपनी कविता में लावे। परंतु अब वह बात नहीं रही। प्रतिद्वंद्वी का भय नहीं है; न इस बात की चिंता है कि किसी की कविता से उनकी कविता की तुलना की जायगी; न इस बात का डर है कि यदि दूसरे की कविता उनकी कविता से बढ़ गई, तो उनकी सारी प्रतिष्ठा मिट्टी में मिल जायगी। जब ये सब बातें नहीं रहीं, तो अब न वह उमंग है, न वह जोश; न वह परिश्रम है, न वह सूझ। जिस प्रकार शत्रु के आक्रमण का भय होने से मनुष्य की आँख नहीं झपकती, वह हर समय चैतन्य रहता है, उसी प्रकार प्रतिद्वंद्वी के भय के कारण उनकी प्रतिभा संचेत रहती थी। पर जिस प्रकार जब मनुष्य को किसी का भय नहीं रहता, तो वह आराम से पैर फैलाकर सो जाता है, उसी प्रकार प्रतिद्वंद्वी का भय न रहने से उनकी प्रतिभा भी सो गई।

प्रवीणजी ने सोचा, तो इससे यह निष्कर्ष निकला कि उन्होंने उस समय जो इतनी अपूर्व कविताएँ लिखीं, उसका कारण केवल मोहनलाल की प्रतिद्वंद्विता ही थी। ओफ् ! यदि यह बात थी, तो

उसका मेरा प्रतिद्वंद्वी बनकर रहना मेरे लिये हितकर था। जिस बात को मैंने अपने लिये अहितकर समझा था, वह मेरे लिये परम हितकर थी।

आज प्रवीणजी की आँखें खुल गईं। वह अपने जीवन की एक बड़ी भूल को समझ गए। वह सच्चे कवि थे, और एक सच्चे कवि का हृदय रखते थे। वह संसार में कविता में अधिक किसी को न प्यार करते थे। जिस व्यक्ति के कारण उनकी कविताएँ सर्वप्रिय हुईं, जिसके कारण उनकी कविता ने ऐसा मोहन-रूप धारण किया कि सबको मुग्ध कर लिया, उसमें अधिक संसार में उनका प्यारा और कौन हो सकता है? प्रवीणजी के मुख से निकला—हा ! मोहन, मैंने उस समय तुम्हारा मूल्य नहीं समझा था, घृणित स्वार्थ ने मुझे अंधा कर दिया था। कवि की आँखों से अश्रु-धारा बह चली, वह बच्चों की तरह रोने लगे।



प्रवीणजी महाराज के सामने हाथ जोड़े खड़े थे। महाराज ने पूछा—कहिए प्रवीणजी, आप क्या कहना चाहते हैं?

प्रवीणजी ने कहा—महाराज, मैं श्रीमान् का पुराना दास हूँ। मैंने श्रीमान् की बहुत सेवा की है; और अभी जब तक जीवित हूँ, करता रहूँगा। आज तक मैंने श्रीमान् से कभी कुछ याचना नहीं की। जो कुछ श्रीमान् ने स्वेच्छा से हाथ उठाकर दे दिया, वह ले लिया, और सदैव संतुष्ट रहा। परंतु आज मैं श्रीमान् से एक भिन्ना माँगता हूँ।

महाराज ने उत्सुक होकर मुसकिराते हुए कहा—प्रवीणजी, आज आप इतनी दीनता क्यों प्रकट कर रहे हैं? मैंने आपको ऐसी दीनता प्रकट करते हुए इसके पहले कभी देखा नहीं।

प्रवीणजी—महाराज, मैं अपनी कविता के लिये सब कुछ कर

सकता हूँ। आज मेरी परम प्यारी कविता पर घोर संकट है। इसी लिये मैं श्रीमान् के सामने इतना दीन बनने को विवश हुआ।

महाराज उसी प्रकार मुसकिराते हुए बोले—क्यों, क्यों, उस पर क्या संकट आ पड़ा ?

प्रवीणजी के नेत्रों से आँसू बहने लगे। उन्होंने कहा—वह मोहनलाल के साथ कारागार में बंद है।

महाराज का मुख एकदम गंभीर हो गया। उन्होंने कहा—क्या कहा, मोहनलाल के साथ कारागार में बंद है ?

प्रवीणजी ने आँसू पोछते हुए कहा—हाँ श्रीमन्।

महाराज—तो आप क्या चाहते हैं ?

प्रवीणजी—यही कि मोहनलाल को मुक्त करके उसे उसी पद पर नियुक्त कीजिए, जिस पर वह था।

महाराज—परंतु प्रवीणजी, वह तो आपका प्रतिद्वंद्वी है।

प्रवीणजी—हाँ, ऐसा प्रतिद्वंद्वी है, जैसा प्रतिद्वंद्वी मनुष्य को बड़े सौभाग्य से मिलता है। ऐसा प्रतिद्वंद्वी है, जिस पर मनुष्य गर्व कर सकता है। वह ऐसा प्रतिद्वंद्वी है कि ईश्वर सबको ऐसा ही प्रतिद्वंद्वी दे। जब तक वह मेरे सामने रहा, तब तक मेरी कविता की उन्नति हुई। आपने स्वयं अपने श्रीमुख से कहा था कि मोहनलाल के समय में मैंने जो कविताएँ लिखीं, वे अद्वितीय हैं।

महाराज—हाँ, यह बात तो मैं अब भी कहता हूँ।

प्रवीणजी—तो महाराज, जिस प्रतिद्वंद्वी ने मुझसे ऐसी कविताएँ लिखवाई, उस प्रतिद्वंद्वी का मिलना कितने बड़े सौभाग्य का सूचक है ! जिस दिन से वह कारागार गया, उसी दिन से मेरी कवित्व-शक्ति भी लुप्त हो गई। वह उसी के साथ चली गई। अतएव मैं यही भिक्षा माँगता हूँ कि उसे मुक्त कर दीजिए।

महाराज ने कुछ देर तक सोचकर कहा—अच्छा, आपने आज

प्रथम बार मुझसे याचना की है ; मैं उसे अवश्य पूर्ण करूँगा ।

महाराज ने उसी समय मोहनलाल को मुक्त करने की आज्ञा निकाली ।

मोहनलाल कारागार से मुक्त करके महाराज के सामने लाया गया ।

प्रवीणजी ने दौड़कर उसे गले लगा लिया, और महाराज से बोले—श्रीमन्, आज से यह मेरा पुत्र है । मेरे बाद आपकी सभा में मेरे आसन पर यही बैठेगा ।

महाराज ने विस्मित होकर कहा—पर आपका पुत्र अंबिका-प्रसाद ?

प्रवीणजी—वह मेरे आसन के सर्वथा अयोग्य है । वह मेरे शरीर का पुत्र है, और मोहनलाल मेरी आत्मा का । इसलिये मेरे आसन का उत्तराधिकारी यही है ।

महाराज ने प्रवीणजी पर एक प्रशंसात्मक दृष्टि डालकर कहा—प्रवीणजी, आप सच्चे कवि हैं ।



पथ-निर्देश

(१)

दोपहर का समय है। कॉलेज में इंटरवल हुआ है। वहीं कंपा-उंड में, एक वृत्त की छाया में, दो लड़के घास पर बैठे हैं। दोनों सम-वयस्क हैं; दोनों की उमर करीब २०-२० वर्ष की होगी। दोनों परस्पर बातें कर रहे हैं। एक कह रहा था—भई, मेरा तो यह अंतिम वर्ष है; यदि इस वर्ष पास हो गया, तो पढ़ना छोड़ दूँगा, और चार पैसे कमाने का उद्योग करूँगा।

दूसरा बोला—बस, केवल बी० ए० ही पास करके छोड़ दोगे, एम्० ए० न करोगे ?

पहले ने उत्तर दिया—बस, इतना ही काफ़ी है।

पहला—कम-से-कम एम्० ए० तो पास कर लो।

दूसरा—एम्० ए० की गुंजाइश नहीं। वृद्ध माता-पिता यह आशा लगाए बैठे हैं कि लड़का पढ़-लिख ले, तो कुछ कमाई करे, घर की दरिद्रावस्था दूर हो। और, तुम सोचते हो कि पढ़ते-पढ़ते बुढ़े हो जायँ।

दूसरा—अच्छा घनश्याम, एक बात पूछता हूँ, ठीक-ठीक उत्तर देना।

घन०—पूछो, यथाशक्ति और यथाबुद्धि ठीक ही उत्तर दूँगा।

दूसरा—तुम्हारे जीवन का लक्ष्य क्या है ?

घन०—प्रश्न तो बड़ा बेढब है।

दूसरा—कोई साधारण प्रश्न नहीं है घनश्याम। खूब सोच-समझ-का उत्तर देना।

घन०—मेरे जीवन का लक्ष्य यही है कि ईश्वर सुख-शांति के साथ खाने-पहनने-भर को देता जाय, बस ।

दूसरा—यह तो कोई अच्छा उत्तर नहीं । इस उत्तर से तो यही ज्ञात होता है कि तुम्हारे जीवन का कोई विशेष लक्ष्य नहीं है । क्यों न ?

घन०—तुम क्या इसे साधारण लक्ष्य समझते हो ? सुख-शांति के साथ पेट भरने को भोजन और तन ढकने को वस्त्र मिलते जाना क्या कोई साधारण बात है ?

दूसरा—अरे यार, बस रहने दो । पेट-भर भोजन और वस्त्र तो संसार में सभी को मिल जाता है, इसमें ग़ास बात कौन-सी है ?

घन०—मैंने जो बात कही है, उसे पहले समझ लो, फिर कोई राय क़ायम करो । मेरा मतलब यह है कि भोजन और वस्त्र तो मिल ही जाता है ; परंतु सुख शांति तो बड़े भाग्यवान् ही पाते हैं ।

दूसरा—तुम्हारी यह बात कुछ ज़ँची नहीं ।

घन०—तुम्हें न ज़ँचे ; पर है यह तथ्य की बात । जब इस पर विचार करोगे, तब इसकी गंभीरता और महत्त्व समझोगे । यह बात बहुत दूर तक जाती है ।

दूसरा—पत्थर दूर तक जाती है ! परंतु इसमें तुम्हारा दोष नहीं । जितनी तुम्हारी हैसियत है, उसी के अनुसार तुम्हारा हृदय है ; और जितना हृदय है, उतनी ही बात कहोगे । तुम सुख-शांति से रोटी-कपड़ा मिलने को ही बहुत बड़ी बात समझ रहे हो ।

घन०—निस्संदेह, मैं तो इतने ही को ईश्वर की सबसे बड़ी देन समझता हूँ ।

दूसरा—यह तो वह कहावत हुई कि भूखे से किसी ने प्रश्न किया, दो और दो कितने होते हैं ? भूखे ने तुरंत उत्तर दिया—“चार रोटियाँ !” वैसी ही बात तुमने कही ।

धन०—ज़रूर भई, जो तुम समझो, वही सही । अच्छा बतलाओ, तुम्हारा क्या लक्ष्य है ?

दूसरा—मेरा लक्ष्य ? मेरा लक्ष्य है रुपए कमाना ; और मामूली रुपए नहीं, लाखों । मेरे जीवन का पहला लक्ष्य यह है कि मैं लक्षाधीश बनूँ । लक्ष्य के लिये लक्षाधीश कितना सुंदर आया है, न कहोगे ?

धन०—क्या बात है आपकी ! आग़िर कवि ही तो ठहरे ।

दूसरा—यदि मैंने अपने जीवन में दस-पाँच लाख रुपए न पैदा किए, तो समझूँगा, मेरा जीवन व्यर्थ गया ।

धन०—दस-पाँच लाख कमाने से तुम सुखी हो जाओगे ?

दूसरा—यार, तुम पूरे चोंच ही रहे ! जिसके पास दस लाख होंगे, वह सुखी न होगा, तो फिर कौन होगा ? सारे सुखों की खान रुपया ही है । जिसके पास रुपया है, उसके सामने सब प्रकार के सुख हाथ जोड़े खड़े रहते हैं ।

धन०—संभव है, तुम्हारा विचार ठीक हो ; परंतु मुझे तो इसमें संदेह है ।

दूसरा—संदेह हुआ ही चाहे । कभी इतना रुपया आँखों से तो देखा न होगा, फिर उसके सुख की कल्पना कैसे कर सकते हो ?

धन०—यार विश्वेश्वरनाथ, तुम भी कभी-कभी बच्चों की-सी बातें करने लगते हो । क्या अब मुझमें इतनी बुद्धि भी नहीं कि मैं यह भी कल्पना न कर सकूँ कि धन से मनुष्य को क्या-क्या सुख प्राप्त हो सकते हैं ? कवि बायरन ने, जो कभी जेलखाने नहीं गया था, 'प्रिज़नर ऑफ़ शेल्तान'-काव्य में एक कैदी की मानसिक अवस्था का कितना सुंदर और सच्चा चित्र खींचा है । उसे पढ़कर तो सहसा यह विश्वास नहीं होता कि वह ऐसे व्यक्ति का लिखा हुआ है, जो कभी जेलखाने में नहीं रहा । कल्पना में बड़ी शक्ति है । विश्वेश्वर, इसी

कल्पना के बल पर कवि लोग बड़ी-बड़ी अद्भुत बातें सोच डालते हैं—“जहाँ न पहुँचे रवि, वहाँ पहुँचे कवि ।”

विश्वेश्वर—तो यह कहिए, आप कवि हैं ! यह तो मुझे आज मालूम हुआ ।

धन०—केवल तुकें भिड़ानेवाले कवि नहीं कहलाते, और न पद्य बनानेवाले ही कवि कहलाने के अधिकारी हैं । जो व्यक्ति संसार को, संसार के चित्र को, अपनी कल्पना-शक्ति से अपनी कुशाग्र बुद्धि से शब्दों का ऐसा सुंदर और आकर्षक जामा पहनाता है कि जो उसे देखता है, मुग्ध हो जाता है, वही सच्चा कवि है, फिर वह चाहे गद्य-लेखक हो या पद्य-लेखक ।

विश्वेश्वर—केवल शब्दाडंबर का नाम कविता नहीं है । कवि वह है, जो संसार के सम्मुख कोई आदर्श उपस्थित करे, कोई नई बात रखे ।

धन०—नया आदर्श और नई बात बहुत से आदमी रखते हैं । महात्मा, नेता, दार्शनिक, आविष्कारक, चित्रकार इत्यादि भी नए आदर्श, नए सिद्धांत और नई बात लोगों के सामने रखते ही हैं ; पर वे कवि नहीं कहे जा सकते । कवि तो वही है, जिसकी शब्द-योजना में आकर्षण हो, जादू हो, जो साधारण-से-साधारण बात भी इस ढंग से कहे कि सुननेवाले मुग्ध हो जायँ ।

उसी समय सहसा कॉलेज की घंटी बजी । दोनों चौंक पड़े । धनश्याम बोला—बातों-बातों में वक़्त हो गया, कुछ मालूम न हुआ । (उठकर) चलो, चलें ।

दोनों बातें करते हुए धीरे-धीरे चल दिए ।

(२)

उपर्युक्त घटना को हुए दस वर्ष व्यतीत हो गए । इस बीच में संसार में न-जाने कितने परिवर्तन हो गए, न-जाने कितने पैदा हुए,

कितने मरे, कितने बने और कितने बिगड़े। विश्वेश्वरनाथ इतने समय में विलायत से बैरिस्टरी पास करके लौट आए, प्रैक्टिस आरंभ कर दी, और वह चलने भी लगी। इधर घनश्यामदास ने बी० ए० पास करने के बाद एल्० टी० की परीक्षा भी पास कर ली। दो-तीन वर्षों तक तो वह इधर-उधर अध्यापक रहे; परंतु एक वर्ष से अपने ही नगर के गवर्नमेंट-स्कूल में सेकेंड मास्टर हैं। वेतन १५०) मासिक मिलता है। घर में वृद्ध माता-पिता के अतिरिक्त उनकी पत्नी है, और दो संतानें—एक तीन वर्ष का पुत्र और एक डेढ़ वर्ष की कन्या। सहपाठी होने के कारण घनश्यामदास और विश्वेश्वरनाथ में बड़ी मित्रता है। घनश्यामदास बहुधा शाम को विश्वेश्वरनाथ की कोठी पर जाया करते हैं।

एक दिन नियमानुसार संध्या-समय घनश्यामदास बैरिस्टर साहब की कोठी पर पहुँचे। उस वक़्त विश्वेश्वरनाथ अपने मित्रों के साथ टेनिस खेल रहे थे। घनश्यामदास टेनिस-लॉन के किनारे पड़ी हुई एक कुर्सी पर बैठ गए, और खेल देखने लगे। एक घंटे बाद खेल खतम हुआ, और विश्वेश्वरनाथ रैकेट हाथ में लिए हुए लॉन के बाहर आए। घनश्यामदास को बैठे देखकर बोल उठे—हलो घनश्याम, तुम कितनी देर से बैठे हो?

घनश्याम ने मुसकिराकर उत्तर दिया—केवल एक घंटे से।

विश्वेश्वरनाथ ने हँसकर कहा—केवल एक घंटा! तो अधिक समय नहीं हुआ। यह कहकर विश्वेश्वरनाथ भी पास ही एक कुर्सी पर बैठ गए। उनके अन्य तीन मित्र भी आकर कुर्सियों पर बैठ गए। कुछ देर बाद अन्य तीन मित्र तो चले गए, केवल घनश्यामदास और बैरिस्टर साहब बैठे रहे।

बैरिस्टर साहब ने अँगड़ाई लेकर कहा—कहो यार, कैसी कटती है आज कल?

घनश्यामदास ने कहा—यहाँ तो “वही रफ्तार बेढंगी, जो पहले थी, सो अब भी है।” न सावन् हरे, न भादों सूखे। गिनी रोटी, और नपा शोरवा। आप अपनी कहिए ?

विश्वेश्वर—यहाँ तो जनाब, बस, रात-दिन कमाने की फ़िक्र रहती है। इन दिनों आमदनी कुछ कम रही, इसलिये मज़ा ज़रा किरकिरा रहा।

घन०—इस महीने में एक हज़ार तो केवल एक ही केस में मिल गए, और आप क्या चाहते हैं ?

विश्वेश्वर—एक हज़ार में यहाँ क्या होता है यार। जब तक महीने में ४-६ हज़ार न मिले, तब तक यहाँ पूरा नहीं पड़ता।

घनश्याम—४-६ हज़ार ! आपका माहवार खर्च तो मेरी समझ में ज़्यादा से-ज़्यादा एक हज़ार होगा।

विश्वेश्वर—अब आप समझ लीजिए, दो सौ रुपए माहवार तो सबारियों का खर्च है, एक मोटर और एक घोड़ा गाड़ी ; सवा सौ रुपए नौकरों की तनख्वाह, पाँच मर्द हैं, और दो स्त्रियाँ। १००) माहवार चाय-सिगरेट में खर्च हो जाता है।

घनश्याम—चाय-सिगरेट में १००) माहवार !

विश्वेश्वर—क्यों, क्या बहुत है ? आप इतने ही में घबरा गए। लंदन में धनी लोग दो-दो, तीन-तीन हज़ार रुपए माहवार तक सिर्फ़ चाय-सिगरेट में खर्च कर डालते हैं। आप तो १००) ही सुनकर घबरा गए !

घनश्याम—मेरी समझ में नहीं आता कि लोग कैसे तीन-तीन हज़ार रुपए चाय-सिगरेट में उड़ा देते हैं ?

विश्वेश्वर—क्यों भई, वह आपकी कल्पना-शक्ति कहाँ गई ? याद है, जब हम-तुम फ़ोर्थ इयर (बी० ए० क्लास) में पढ़ते थे, तब तुमने कहा था कि कल्पना से मनुष्य सब कुछ जान सकता है।

घनश्याम—नहीं, मैंने यह तो नहीं कहा था कि सब कुछ जान सकता है। हाँ, यह अवश्य कहा था कि कल्पना से कभी-कभी वे बातें भी जानी जा सकती हैं, जिनका मनुष्य को कभी अनुभव नहीं होता। यह बात तो कभी संभव नहीं कि कल्पना से मनुष्य प्रत्येक बात को जान ले।

विश्वेश्वर—खैर, ग़नीमत है। आपने यह तो माना कि प्रत्येक बात कल्पना से नहीं जानी जा सकती।

घनश्याम—यार, यह तुम्हारी हठधर्मी है। मैंने यह कभी नहीं कहा था।

विश्वेश्वर—(हँसकर) खैर, उस बात को जाने दो। हाँ, तो लंदन में धनी लोग ऐसे-ऐसे सिगार पीते हैं, जिनका मूल्य प्रति सिगार एक रुपया होता है। अब दिन-भर में १५-२० सिगार फुक जाना तो साधारण-सी बात है।

घनश्याम—दिन-भर में एक आदमी कितने सिगार पी सकता है ?

विश्वेश्वर—वैसे पूरा सिगार पिए, तो एक आदमी दिन-भर में छ-सात से ज्यादा नहीं पी सकता। परंतु धनी आदमी ऐसा नहीं करते। उन्होंने तो सिगार सुलगाया, दस-पाँच मिनट पिया, और फेक दिया। इस प्रकार आधे से अधिक सिगार बिल्कुल वेकार जाता है। यह समझ लीजिए कि एक रुपए का सिगार है, तो चार-छ आने का तो पी लिया, और बाक़ी दस-बारह आने का फेक दिना। जो मितव्ययी होते हैं, वे उस सिगार को बुझाकर रख लेते हैं, फेकते नहीं। इस तरह बह दूसरी-तीसरी बार भी काम दे जाता है। परंतु उदार धनी लोग ऐसा नहीं करते। सिगार बुझाकर रखना दुश्चापन समझते हैं। ऐसे ही दिन-भर में दस-बारह सिगार तो वे स्वयं ख़राब कर डालते हैं, और दस-बारह मित्रों के खातिर-तवाड़े में जाते हैं। अगर आठ आने का भी एक सिगार

हुआ, तो दस-बारह रुपए रोज़ के सिगार समझो। औरतें सिगार नहीं, केवल सिगरेट पीती हैं। अतएव दिन-भर में दो-चार रुपए की सिगरेटें वे भी फूँक डालती हैं। अब चाय का खर्च लीजिए। बड़े आदमी कभी अकेले चाय नहीं पीते। जब पिएँगे, तो चार-छ आदमियों को साथ लेकर। दिन भर में दस-बारह दफ़े चाय पीते हैं। इसमें भी चार-छ रुपए रोज़ का खर्च है, और महीने में आठ-दस बार 'टी-पार्टी' भी दी जाती है। एक-एक टी-पार्टी में बड़े आदमी चार-चार सौ, पाँच-पाँच सौ रुपए खर्च कर देते हैं !

घनश्याम—चाय में भला चार-पाँच सौ का क्या खर्च है ? क्या पार्टी में सैकड़ों आदमी सम्मिलित होते हैं ?

विश्वेश्वर—कभी नहीं, बीस-पच्चीस आदमी से ज्यादा नहीं।

घनश्याम—तो फिर इतना खर्च कैसे हो जाता है ?

विश्वेश्वर—नाम टी-पार्टी का होता है ; पर उसमें फल-फलहरी, मिठाई भी होती है, शराब भी उड़ती है। इसी से इतना खर्च बढ़ जाता है।

घनश्याम—ये सब रुपए के चोचले हैं। खैर, लंदन की बात छोड़िए। आप अपनी कहिए, आप कितने की सिगरेट पी जाते हैं ?

विश्वेश्वर—एक रुपए रोज़ की सिगरेटें तो मैं अकेले फूँक देता हूँ, और एक रुपए रोज़ की मित्रों के वातिर-तवाज़े में खर्च हो जाती हैं। यह उस दशा में, जब बड़ी किफ़ायतशारी से काम लेता हूँ।

घनश्याम—लंदन में रहे हो, उसका कुछ तो असर आना ही चाहिए।

विश्वेश्वर—बिलकुल यही बात है, सिगरेट और चाय का व्यसन तो वहीं का प्रसाद है।

घनश्याम—और शराब ? शराब तो वहाँ ख़ूब पी जाती है।

विश्वेश्वर—ख़ूब से अगर आपका मतलब ज्यादा से है, तो यह

आपका खयाल गलत है। वहाँ बड़े आदमी शराब ज्यादा नहीं पीते। फिर भी बड़े आदमियों को एक दिन में मैंने ४०-५० की शराब पी जाते देखा है, और यह रोज़ का खर्च है।

घनश्याम—जब ज्यादा नहीं पीते, तो इतना खर्च क्यों पड़ता है ?

विश्वेश्वर—ज्यादा नहीं पीते, पर क़ीमती शराब पीते हैं—‘शैंपियन’, ‘कागनेक’, ‘क्लेरेट’, ‘शेरी’ इत्यादि ही पीते हैं। ये सब बड़ी क़ीमती होती हैं, दस-बारह रुपए बोतल से कम की कोई नहीं होती। एक बार में पीते बहुत थोड़ी हैं, दो पेग से ज्यादा नहीं, पर दिन-भर में कई बार पीते हैं। जब प्यास लगती है, शराब ही पीते हैं। सादा पानी पीना तो वहाँ कोई जानता ही नहीं। ग़रीब लोग भी प्यास लगने पर शराब ही पीने की चेष्टा करते हैं, चाहे ‘बियर’ और ‘जिन’ ही पिएँ।

घनश्याम—हाँ, तो आप कितने की शराब पी जाते हैं ?

विश्वेश्वर—मैं तो शाम को, खाना खाने के वक़्त, थोड़ी-सी पी लेता हूँ, बस !

घनश्याम—तो इसमें तो ज्यादा खर्च न पड़ता होगा ?

विश्वेश्वर—अगर मैं अकेला पिऊँ, तो एक बोतल चार दिन के लिये काफ़ी हो जाय, एक बोतल छ-सात रुपए की हुई। इस तरह ३० रुपए में महीना पार हो जाय। मगर यार-दोस्तों को भी कभी-कभी पिलानी पड़ती है, इसलिये महीने में आठ-दस बोतलें खर्च हो जाती हैं। ५०-६० रुपए इसमें भी खर्च हो जाते हैं।

घनश्याम—पाँच सौ रुपए मासिक के लगभग तो यही हो गया।

विश्वेश्वर—जी, और खाना, कपड़ा-लत्ता तथा और फुटकर खर्च। आम तौर से सब मिलाकर एक हज़ार माहवार से कुछ ज्यादा ही बैठ जाता है। अगर किसी महीने मेहमान आ गए या कहीं रिश्तेदारी में ब्याह-शादी हुई, तो डेढ़-दो हज़ार तक की नौबत पहुँच जाती है।

घनश्याम—जिस आसानी से आता है, उसी आसानी से जाता भी है ! “जैसी करनी, वैसी भरनी” । बस, यही बात है ।

विश्वेश्वर—यह बात नहीं । मैं कोई फ़िज़ूलखर्ची तो करता नहीं । जितने खर्च मैंने आपको बताए हैं, उनमें भला फ़िज़ूल कौन-सा है ?

घनश्याम—आमदनी है, इसलिये फ़िज़ूल नहीं मालूम होते । आमदनी न हो, तब फ़िज़ूल खर्च का पता चले । मुझे तो सिगरेट और शराब का खर्च बिलकुल फ़िज़ूल दिखलाई पड़ता है । आपके लिये वह आवश्यक है, और वह भी इसलिये कि आपको आमदनी है । ईश्वर न करे, कहीं आमदनी कम हो जाय, तो आपको भी ये खर्च फ़िज़ूल ही दिखलाई पड़ें । खैर, अब यह बतलाओ कि कुछ बचाते भी हो, या सब चट ही कर जाते हो ?

विश्वेश्वर—इधर डेढ़ साल से आमदनी बढ़ी है, नहीं तो इसके पहले हज़ार-आठ सौ रुपए माहवार से अधिक नहीं मिलता था । इस डेढ़ साल में कठिनाई से दस-बारह हज़ार रुपए बचाए हैं ।

यह कहकर विश्वेश्वर उठ खड़े हुए, और बोले—चलो, अंदर बैठें ।

(३)

बैरिस्टर साहब अर्थात् विश्वेश्वरनाथ करते तो थे डेढ़-दो हज़ार रुपए माहवार पैदा ; पर तब भी उनकी धन-लिप्सा कम न हुई थी, वरन् प्रतिदिन बढ़ती ही जाती थी । यद्यपि उन्हें एक प्रकार से सब तरह का सुख था । नौकर-चाकर, सबारी, बँगला इत्यादि कोई वस्तु ऐसी न थी, जो उन्हें प्राप्त न हो ; परंतु फिर भी वह सुखी न थे । सदैव यही चिंता रहती थी कि किसी प्रकार उनकी आमदनी बढ़े । घर में केवल चार जीव थे—एक वह स्वयं, दूसरी उनकी पत्नी, तीसरा उनका पुत्र, जिसकी उमर दो वर्ष के लगभग थी, और चौथे उनके वृद्ध पिता । केवल चार प्राणियों के लिये भी, बैरिस्टर साहब

की दृष्टि में, दो सहस्र रुपए मासिक कम थे ! नगर में अन्य बैरिस्टर भी थे । उनमें कुछ ऐसे थे, जिनकी आय पाँच-छ सहस्र रुपए मासिक तक थी । इसका कारण यह था कि वे पुराने थे, उनकी धाक खूब जमी हुई थी । बैरिस्टर विश्वेश्वरनाथ भी रात-दिन इसी चिंता में रहते थे कि किसी प्रकार उनकी भी आमदनी पाँच-छ सहस्र या इससे भी अधिक हो जाय ।

रात का समय था । पति-पत्नी एक बिजली की रोशनी से जग-मगाते हुए कमरे में सुंदर तथा कोमल शय्या पर लेटे हुए बातें कर रहे थे । बैरिस्टर साहब बोल उठे—क्या कहें, परसों एक ऐसा अच्छा बाग़ बिक गया, साठ हजार में बिका !

पत्नी ने पूछा—किसका था ?

बैरि०—एक सेठ का था । बड़ा सुंदर बाग़ है, बीच में एक छोटी-सी कोठी भी है ।

पत्नी—किसने लिया ?

बैरि०—टॉमसन साहब बैरिस्टर ने । सच पूछो, तो साठ हजार में भी सस्ता मिला । एक लाख से कम का नहीं है । (ठंडी साँस लेकर) रुपया नहीं था, नहीं तो

पत्नी—रुपया हो कैसे ? जो कुछ आता है, सब खर्च हो जाता है । किसी महीने में दो सौ बच गए, किसी में चार सौ । किसी महीने में तो एक पैसा भी नहीं बचता !

बैरि०—यही तो मुश्किल है । इतना हाथ-रोककर खर्च करते हैं, फिर भी कुछ नहीं बचता । खर्च सब बँधे टँके हैं, कोई फ़िज़ूल खर्च नहीं होता । एक बढ़िया कार (मोटर) लेने का इरादा न-जाने कितने दिनों से है ; पर इसी मारे नहीं लेते कि मुफ़्त में छ-साठ हजार निकल जायेंगे ।

पत्नी—यह गाड़ी क्या कुछ ख़राब है ! अभी बिलकुल नई तो है ।

बैरि०—नई-पुरानी पर बात नहीं है। वह गाड़ी ओवरलैंड है। ओवरलैंड गाड़ी भी कोई गाड़ी में गाड़ी है। आजकल साधारण आदमियों के पास भी ओवरलैंड रहती है। गाड़ियाँ हैं हडसन, डॉज। हडसन-गाड़ी सात-आठ हजार से कम में नहीं आती। इस समय यहाँ कोई ऐसा बैरिस्टर नहीं, जो ओवरलैंड पर चलता हो। मैं जब उस पर निकलता हूँ, तो शर्म मालूम होती है।

पत्नी—इस डांज-फ्राज के फेर में तो पड़ो नहीं। सबसे पहले एक कोठी खरीदनी चाहिए, किराए के बँगले में रहते अच्छा नहीं लगता। वह भी कोई आदमी है, जिसका घर का घर न हो। अपनी निज की भोपड़ी अच्छी; पर किराए का महल भी अच्छा नहीं।

बैरि०—अच्छी कोठी ७०-८० हजार से कम की नहीं मिलेगी, और पल्ले इस वक्त २० ही हजार हैं। बतलाओ, इतने में क्या-क्या करें। वही कहावत है—“एक टका मेरी आली, नथ गढ़ाऊँ कि बाली ?” कुल बीस हजार रुपल्ली, उसमें मोटर भी हो, कोठी भी हो, बाग भी हो।

पत्नी—इस हिसाब से तो अभी ५०-६० हजार की कमी है।

बैरि—अरे, सब कमी-ही-कमी तो है। अभी है ही क्या ? अगर पाँच-छ हजार माहवार मिलने लगें, तब तो मज़ा आ जाय। कम-से-कम चार हजार माहवार बचें, एक ही साल में ५० हजार बच जायँ। बड़े-बड़े मुकदमे तो—जिनमें तीन-तीन, चार-चार सौ फी पेशी मिहनताना होता है—जो हमसे पुराने हैं, वे मार ले जाते हैं। हमें तो बस, यही पचास से लेकर सौ-डेढ़ सौ, हद दो सौ तक के मुकदमे मिलते हैं।

पत्नी—वे तुमसे अच्छा काम करते होंगे, तभी तो उनको इतना मिलता है ?

बैरि०—अच्छे-बुरे की बात नहीं, बात केवल धाक की है। उनकी धाक जमी हुई है, इस कारण लोग पहले उन्हीं को पूछते हैं। हम चाहे उनसे अधिक परिश्रम करें, पर हमें कोई नहीं पतियाता। नाम निकल जाने की बात है। उनका नाम हो गया है, इसलिये लोगों उन्हीं की तरफ़ दौड़ते हैं।

पत्नी—तुम जब पुराने हो जाओगे, तब तुम्हें भी उतना मिलने लगेगा।

बैरि०—तब तो मिलेगा ही। परंतु बुढ़ापे में धन आया, तो किस काम का। खाने-पचने के दिन तो ये ही हैं। अभी मिलता, तो आनंद था।

इसी प्रकार बैरिस्टर साहब रात के बारह बजे तक भीकते रहे। जब घड़ी ने टनाटन बारह बजाए, तब वह चौंककर बोले—ओफ़् ओह ! बारह बज गए। अब सोना चाहिए। यह दुखड़ा तो नित्य का है।

(४)

इधर बैरिस्टर साहब दो सहस्र मासिक की आय होने पर भी रोज़-दिन 'हाथ रुपया, हाथ रुपया' ही चिल्लाते रहते थे। कोई दिन ऐसा न जाता, जिस दिन वह निश्चित होकर सुख-शांति के साथ भोजन करते हों। उठते-बैठने, खाते-पीते, हमेशा यही चिंता कि रुपए हों, ता यह कोशिश की दें, वह बाण ले लें, इस तरह को गाड़ी मँगावें। अच्छे-से-अच्छा खाते-पहनते थे, पर सुख-शांति का अभाव था। हाथ री राक्षसी तृष्णा ! बाहर से तो जो बैरिस्टर साहब को देखता था, वह समझता था कि वह बड़े सुखी हैं, ईश्वर का दिया सब कुछ है। परंतु बैरिस्टर साहब की नीयत का हाल किसी को क्या मालूम ! उनकी नीयत का हाल यह था कि जब किसी को बढ़िया गाड़ी पर निकलते देखते, तो ठंडी साँसें भरकर आह मारते। जब

किसी की बढिया कोठी पर दृष्टि पड़ती, कलेजे पर सौंप लोट जाता कि हाय, यह कोठी हमारे पास क्यों न हुई ! रुपए हों, तो हम भी ऐसी ही कोठी बनवावें । जहाँ तक मानसिक चिंता, मानसिक क्लेश और धन-लोलुपता का संबंध है, वहाँ तक बैरिस्टर साहब और एक ऐसे दरिद्र में, जिसे केवल भोजन और वस्त्र की सदा चिंता रहती है, कोई अंतर न था । एक दरिद्र आदमी दिन-भर इसी चिंता में अपना खून सुखाया करता है कि शाम तक उसको और उसके बाल-बच्चों को पेट-भर भोजन मिल जाय, तन ढकने को वस्त्र मिल जाय । रात में भी उस बेचारे को इसी चिंता के मारे नींद नहीं आती । बैरिस्टर साहब भी दिन-भर उसी चिंता में रक्त सुखाया करते कि किसी प्रकार खूब रुपए मिलें, कोठी खरीदें, बाग लें, बढिया-बढिया गाड़ियाँ रखें, खूब ठाट-बाट बनावें । रात में भी बेचारे को इसी चिंता के मारे नींद हराम हो गई थी । दो हजार माहवार कमानेवाले इन बैरिस्टर साहब में और एक दरिद्र में कोई अंतर नहीं ! जितनी चिंता उसे रहती है, उससे कम इन्हें नहीं । जितना मानसिक क्लेश उसे रहता है, उतना ही इन्हें भी । खाते-पीते लोगों के सामने वह दरिद्र जितनी अपनी लघुता अनुभव करता है, उतनी ही बैरिस्टर साहब उन लोगों के सामने महसूस करते हैं, जिनके पास उनसे अधिक धन है, उनसे अधिक बढिया बाग, कोठी तथा अन्य सामान हैं । जो वस्तु मनुष्य को प्राप्त हो जाती है, उसका मूल्य, उसका महत्त्व, उसकी दृष्टि में, कुछ नहीं रहता, फिर वह चाहे जितनी मूल्यवान् क्यों न हो चाहे जितनी दुष्प्राप्य ! मनुष्य सदैव उसी वस्तु की अभिलाषा में ठंडी साँसें भरता है, जो उसे प्राप्त नहीं, जो उसे नसीब नहीं, वह चाहे जितनी साधारण हो चाहे जितनी मामूली । एक लखपती मनुष्य के लिये हजार-दो हजार रुपए कोई चीज़ नहीं । क्यों ? इसलिये कि रुपए उसके पास हैं, उसे प्राप्त हैं । परंतु जिसके पास सौ रुपए

भी नहीं, उसके लिये दो हजार न्यामत हैं, क्योंकि उसके लिये दुष्प्राप्य हैं। संसार का यही नियम है, यही चलन है। एक राजा और एक भिखारी के हृदय में उस समय तक कोई अंतर नहीं, जब तक दोनों में तृष्णा, आकांक्षा तथा अभिलाषा भरी हुई है। बाहर से देखने में यदि एक शाल-दुशाले लपेटे हुए है, और दूसरा टाट और गूदड़, तो इससे क्या होता है। आग का काम जलाने का है। उसे मग्नमल में लपेटो, तो उसे भी जला देगी, और टाट में लपेटो, तो उसे भी न छोड़ेगी।

एक दिन घनश्यामदास ने बैरिस्टर विश्वेश्वरनाथ की अपने यहाँ दावत की। घनश्यामदास स्वयं नियत समय पर बैरिस्टर साहब के यहाँ पहुँचे, और बोले—चलिए।

विश्वेश्वरनाथ ने मुस्किराकर कहा—यह तो बतलाओ, क्या-क्या खिलाओगे ?

घनश्याम—जो दाल-दलिया गरीब के यहाँ है, वही खिलाऊँगा।

विश्वेश्वर—कुछ उसका भी डौल है ?

घनश्याम—बिलकुल नहीं; न बंदा खुद पिए, न किसी को पिलावे।

विश्वेश्वर—यह तो घाटे की बात है यार ! विना सुरूर मठे लो यार लोगों से लुकमा न उठाया जायगा।

घनश्याम—यदि यह बात है, तो आप यहीं से पीते चलिए। वहाँ पहुँचते ही तुरंत खाना मिल जायगा।

विश्वेश्वर—खैर, यों ही सही; पर इस वक़्त जितनी पिऊँगा, उसका बिल तुम्हारे पास भेजूँगा।

यह कहकर विश्वेश्वरनाथ मुस्किराते हुए अंदर चले गए। आध घंटे बाद निकले। इस वक़्त वह ठेठ हिंदू बने हुए थे। धोती, कोट, फ़्लेट टोपी इत्यादि से सुसज्जित थे। दोनों व्यक्ति मोटर में बैठकर घनश्यामदास के यहाँ पहुँचे।

घनश्यामदास का मकान साधारण था, गुज़र के लिये काफ़ी था। बाहर एक छोटी-सी बैठक में सफ़ेद फ़र्श बिछा हुआ था, जिस पर एक गाव-तकिया भी रक्खा था। विश्वेश्वरनाथ गाव-तकिए के सहारे बैठ गए; फिर वह मकान की ओर देखकर मन में सोचने लगे—ये लोग इतने छोटे मकानों में कैसे रहते हैं; हमसे तो यहाँ एक दिन भी न रहा जाय !

घनश्यामदास ने पूछा—आप मकान को बड़े ग़ौर से देख रहे हैं ?

विश्वेश्वर—मकान है तो साफ़-सुथरा; लेकिन कुछ छोटा है। जिस मकान में तुम पहले रहते थे, उससे तो अच्छा ही है।

घनश्याम—जैसा कुछ भी है, हमारे लिये काफ़ी है।

यह कहकर घनश्यामदास अंदर चले गए, और थोड़ी देर बाद लौटकर बोले—चलिए, खाना खा लीजिए।

विश्वेश्वरनाथ ने अंदर जाकर भोजन किया। तत्पश्चात् पुनः बाहर कमरे में आ गए। घनश्याम ने पान-इलायची तथा सिगरेट सामने रख दिया। विश्वेश्वरनाथ ने पान तो खाए नहीं, केबल इलायची ले ली, और सिगरेट पीने लगे।

विश्वेश्वरनाथ ने पूछा—कहो, आजकल कैसी कटती है ?

घनश्याम—बड़े आनंद में ! डेढ़ सौ महीना मिलता है। आनंद से खाते-पीते हैं। “न ऊधो का लेना, न माघो का देना।”

विश्वेश्वर—पता नहीं, तुम इतने ही में कैसे संतुष्ट रहते हो। यहाँ तो दो हजार माहवार पैदा करते हैं, फिर भी फ़िक्रों के मारे रात को नींद नहीं आती।

घनश्यामदास हँसकर बोले—आपके हृदय में महत्वाकांक्षाएँ भरी पड़ी हैं, और यहाँ उनसे कोसों भागते हैं।

विश्वेश्वर—हिंदोस्तानियों में यही तो दोष है कि ये लोग बहुत

थोड़े ही में संतुष्ट हो जाते हैं, अतएव उन्नति नहीं कर पाते । जहाँ महत्वाकांक्षा नहीं, वहाँ उन्नति भी नहीं ।

घनश्याम—ऐसी महत्वाकांक्षा को, जिसकी चिंता में खाया-पिया न पचे, रात को नींद न आवे, दूर ही से प्रणाम है ।

विश्वेश्वर—तो ऐसे आदमी उन्नति भी नहीं कर सकते ।

घनश्याम—इस बात को मैं नहीं मानता । उन्नति कर्तव्य-पालन की चेष्टा से होती है, व्यर्थ चिंता करने से नहीं । जो वर्तमान स्थिति हो, उस पर संतोष रखिए, चिंताओं को पास न फटकने दीजिए, अपना कर्तव्य पालन करते रहिए । उन्नति होनी होगी, अपने आप हो जायगी ।

विश्वेश्वर—कोई लक्ष्य भी तो सामने होना चाहिए । बिना किसी प्रकार की महत्वाकांक्षा सामने रखे चेष्टा भी तो नहीं होती । आखिर किसके लिये चेष्टा करे ।

घनश्याम—महत्वाकांक्षा की भी कोई सीमा होती है । आप यदि यह महत्वाकांक्षा रखें कि कहीं के राजा हो जायँ, तो यह निरापागलपन है । यदि मैं यह महत्वाकांक्षा करूँ कि इस सूबे का गवर्नर हो जाऊँ, तो यह ख़ूब नहीं, तो क्या है ?

विश्वेश्वर—जो जिस लाइन में है, वह उसी के संबंध की महत्वाकांक्षा कर सकता है ।

घनश्याम—ठीक है । मैं यह महत्वाकांक्षा कर सकता हूँ कि अपने स्कूल का हेडमास्टर हो जाऊँ । तो इसके लिये चिंता करना और खाना-पीना त्याग देना तो महा मूर्खता है । मैं अपना कर्तव्य-पालन कर रहा हूँ, अपना कार्य भली भाँति करता हूँ । कभी अवसर आवेगा, तो हो जाऊँगा । पर यदि अवसर न आवे, तो हरि-इच्छा । मैं ख्वाहमख्वाह क्यों जलूँ-भुनूँ, और जो ईश्वर ने दिया है, उसका उपभोग आनंद से न करूँ ! ऐसी महत्वाकांक्षा,

जिससे शरीर का खून सूखे, दो कौड़ी की है। ऐसी महत्वाकांक्षा तो ईश्वर की मार है। अभिशाप ही है।

विश्वेश्वर—तुम तो उन आदमियों में हो, जो रोटी-कपड़ा मिलने ही को मुख समझते हैं !

धनश्याम—न समझें, तो करें क्या, प्राण दे दें ! जब हमें मालूम है कि इस जन्म में, लाख चेष्टा करने पर भी, संपत्ति-शाली नहीं हो सकते, तो व्यर्थ चिंता और कष्ट उठाने से लाभ !

विश्वेश्वर—उद्योग और प्रयत्न करने से सब कुछ हो सकता है । चेष्टा करने से ईश्वर तक प्राप्त हो सकता है ।

धनश्याम—क्षमा कीजिए, उसका नाम उद्योग और प्रयत्न नहीं है, उसका नाम तपस्या है । तपस्या और प्रयत्न तथा उद्योग में आकाश-पाताल का अंतर है । तपस्या बात ही दूसरी है । तपस्या में तो मनुष्य को घोर कष्ट भी सहन करने पड़ते हैं । मोटरों में चढ़े घूमने से, सुस्वादु भोजन पाने से, बढ़िया सिगरेट पीने से, रोज़ शाम को शराब उड़ाने से तपस्या नहीं होती । तपस्या में मनुष्य को संसार का, अपने बंधु-बांधवों का, अपने शरीर तक का मोह त्याग देना पड़ता है ।

विश्वेश्वरनाथ इसका कुछ उत्तर न देकर बोले—अच्छा, अब आज्ञा दो, चलूँगा ।

यह कहकर वह बिदा हुए ।

(५)

बैरिस्टर विश्वेश्वरनाथ की धन-लोलुपता प्रतिदिन बढ़ती ही गई । उनकी महत्वाकांक्षाएँ बहुत बढ़ी-चढ़ी थीं, और उनको प्रत्यक्ष देखने के लिये वह सब कुछ करने पर उद्यत रहते थे । शाम का वक्त था । विश्वेश्वरनाथ अपनी कोठी के बरामदे में, आराम-कुर्सी पर लेटे हुए, अखबार पढ़ रहे थे, उसी समय उनकी कोठी के फाटक पर एक

मोटर आकर रुकी। उसमें से एक सज्जन बिलकुल अँगरेज़ी लिबास में उतरे, और सीधे बैरिस्टर साहब के पास चले आए। बैरिस्टर उन्हें देखते ही उठ खड़े हुए, हाथ मिलाया, और पास की कुर्सी पर बैठने के लिये कहा। वह सज्जन बैठ गए। बैरिस्टर साहब ने पूछा—आपका नाम ?

वह सज्जन बोले—मेरा नाम अजीतसिंह है, और मैं रियासत का दीवान हूँ। मैं एक मुक़दमे के मुतअल्लिक आपके पास आया हूँ।

‘रियासत के दीवान ! और उनका मुक़दमा !!’ सुनते बैरिस्टर साहब की बाँछें खिल गईं। मन की प्रसन्नता को भीतर-ही-भीतर दबाने की कोशिश करते हुए बोले—बड़ी खुशी की बात है। मैं आपकी सेवा के लिये हाज़िर हूँ।

वह सज्जन—एक लाख का दस्तावेज़ है। उसकी नालिश करना है।

बैरिस्टर साहब—वह दस्तावेज़ आप लाए हैं ?

वह सज्जन—जी हाँ, मगर उसमें एक नुक्स है। उसके संबंध में आपसे सलाह लेनी है।

यह कहकर उन्होंने जेब से वह दस्तावेज़ निकालकर बैरिस्टर साहब के हाथ में दे दिया।

बैरिस्टर साहब ने दस्तावेज़ को ध्यान-पूर्वक देखा; बाद को बोले, इसको लिखे गए तीन साल हो गए !

वह सज्जन—जी हाँ।

बैरिस्टर—हाँ, इसमें नुक्स क्या है ?

वह सज्जन—यह रजिस्ट्री-शुदा नहीं है।

बैरिस्टर साहब ने उसे उलटकर देखा और देखकर बोले—यह तो बड़ा भारी नुक्स है। इतनी भारी रकम का दस्तावेज़ और उसकी रजिस्ट्री नहीं कराई गई !

वह सज्जन—क्या कहें, कुछ ऐसे भ्रमेले आ गए कि रजिस्ट्री नहीं हो सकी, वक्त निकल गया। दूसरे, कुछ विश्वास भी था, इसलिये अधिक ध्यान नहीं दिया।

बैरिस्टर—विश्वास था, तो फिर नालिश की नौबत कैसे आई ?

वह सज्जन—समय की बात तो है। आजकल जिस पर विश्वास करो, वही विश्वासघात करता है।

बैरिस्टर—इस दस्तावेज़ पर जिन गवाहों के दस्तख़त हैं, वे तो सब आपकी जानिब से गवाही देंगे न ?

वह सज्जन—यही तो ख़राबी है। जिन दो गवाहों के दस्तख़त हैं, वे दोनो ही इन तीन सालों के अंदर मर चुके हैं।

बैरिस्टर—यह तो बड़ी बुरी बात हुई। एक तो रजिस्ट्री नहीं हुई, दूसरे गवाह नदारद ! बड़ी कठिन समस्या है।

वह सज्जन—जब आप-ऐसे बैरिस्टर भी इसे कठिन समस्या कहेंगे, तो फिर इसे सुलभावेगा कौन ?

बैरिस्टर—कम-से-कम ऐसे गवाह की ज़रूरत है, जो प्रतिष्ठित हो, जीवित भी हो।

वह सज्जन—परंतु दस्तख़त तो दो ही के हैं, और उनमें से दोनो नहीं हैं। क्या ज़बानी गवाही काम दे सकती है ?

बैरिस्टर—ज़बानी गवाही तो काम नहीं दे सकती।

वह सज्जन—यदि आप इस दस्तावेज़ का रुपया वसूल कर दें, तो पचास हज़ार रुपए आपकी भेंट करूँगा।

पचास हज़ार रुपए सुनते बैरिस्टर साहब के मुँह में पानी भर आया। सोचा, कुछ और लेना चाहिए। ऐसा अवसर फिर कब मिलेगा ! कम-से-कम एक कोठी ख़रीदने-भर को तो ले लो। फिर देखा जायगा। यह सोचकर बोले—काम टेढ़ा है। इसका मिहन्ताना मैं ८० हज़ार से कम न लूँगा।

वह सज्जन—८० हज़ार तो बहुत हैं !

बैरिस्टर—काम तो देखिए । आपके चार लाख पर पानी फिर जाता है !

वह सज्जन—हाँ, यह बात तो ज़रूर है । अच्छा, स्वीकार है ।
“जाता धन जो देखिए, तो आधा लीजै बाँट ।” ऐसा ही सही ।

बैरिस्टर—तो आधा मिहनताना तो पहले रखिए, और इसकी कोर्ट-फ़ीस ।

वह सज्जन—कोर्ट-फ़ीस तो दी जायगी; परंतु मिहनताना आधा पहले नहीं । रुपए पाँच हज़ार आप अभी ले लीजिए । मुक़दमा जीत जाने पर बाक़ी सब दे दिया जायगा ।

पाँच हज़ार तो बहुत कम है ।

वह सज्जन—तो इससे अधिक की तो गुंजाइश नहीं है । आपको यदि यह ख़याल हो कि हम बेईमानी कर जायेंगे, तो हुँडी-रुक्का, दस्तावेज़, चाहे जो लिखा लीजिए ।

बैरिस्टर—ख़ैर, यह बात तो नहीं है । मुझे आप पर पूरा विश्वास है । मगर—

वह सज्जन—अगर-मगर का अब क्या काम ? जब आपको विश्वास है, तो फिर आगे कुछ कहना व्यर्थ है ।

उस व्यक्ति ने ऐसी लच्छेदार बातें बनाईं कि बैरिस्टर साहब स्वयं क़ानूनदाँ होकर भी उसकी बातों में आ गए, और मुक़दमे को ले लिया ।

उसने पूछा—हाँ, यह बात तो बतलाइए कि आप इस केस को कैसे चलावेंगे ?

बैरिस्टर—इस दस्तावेज़ में एक गवाह का स्थान छूटा हुआ है ।

वह सज्जन—हाँ, छूटा तो है ।

बैरिस्टर—बस, उस स्थान पर एक गवाही बनवा ली जायगी ।

वह सज्जन—बात तो बड़ी आला दजें की है; परंतु भूठी गवाही बनाने के लिये तैयार कौन होगा ? ऐसे-वैसे की गवाही मानी नहीं जायगी, और प्रतिष्ठित आदमी भूठी गवाही क्यों देने लगा ?

बैरिस्टर—आप देखते तो जाइए । इसी बात के तो अस्सी हजार लूँगा, खाली नालिश करने के थोड़े ही ।

वह सज्जन—जैर, आप जानें, आपका काम जाने ? हमें तो रुपए मिलने चाहिए ।

बैरिस्टर—जैर, आप जाइए, और कल या परसों पाँच हजार मेरी फीस के और इसकी कोर्ट-फीस ले आइए । नालिश दायर कर दी जायगी ।

वह सज्जन—कोर्ट-फीस कितनी लगेगी ?

बैरिस्टर साहब ने हिसाब लगाकर बतला दिया । वह सज्जन दो रोज़ बाद आने का वायदा करके चले गए ।

दो रोज़ बाद वह रुपए लेकर आए, और बोले—लीजिए, ये पाँच हजार तो आपके हैं और ये कोर्ट-फीस के । गिन लीजिए, सौ-सौ के नोट हैं

बैरिस्टर साहब ने रुपए गिनकर रख लिए ।

उन सज्जन ने पूछा—हाँ, तीसरे गवाह की बाबत आपने क्या किया ?

बैरिस्टर साहब उन्हें एक निर्जन कमरे में ले गए, और दस्तावेज़ दिखलाकर बोले—देखिए, मैंने क्या कमाल किया है ! उन सज्जन ने देखा, दस्तावेज़ पर तीसरे गवाह के स्थान पर स्वयं बैरिस्टर साहब ही के हस्ताक्षर । स्याही भी वैसी ही थी, जैसी दस्तावेज़ की ।

उन सज्जन ने विस्मित होकर पूछा—आपने स्वयं अपने ही को गवाह बना दिया ?

बैरिस्टर—और फिर किसको बनाता ? कौन भला आदमी झूठी गवाही देना पसंद करेगा ?

वह सज्जन प्रसन्न-मुख होकर बोले—तब तो निश्चय रुपए वसूल हो जायेंगे ।

बैरिस्टर—अस्सी हजार तैयार रखिएगा ।

वह सज्जन—अजी, उसी वक्त लीजिए । इधर डिग्री मिली, उधर आप रुपए ले लें । ऐसी बात थोड़े ही है ।

❀

❀

❀

ठीक समय पर दस्तावेज़ का मुकदमा पेश हुआ । जिस पर नालिश हुई थी, वह ताल्लुकेदार थे । उनकी ओर से भी दो बैरिस्टर थे । ताल्लुकेदार ने दस्तावेज़ को तसलीम नहीं किया, और कहा—
“ यह दस्तावेज़ जाली है । ” इधर गवाहों में स्वयं बैरिस्टर विश्वेश्वरनाथ के हस्ताक्षर विद्यमान थे । ऐसी हालत में दस्तावेज़ का जाली होना सरलता-पूर्वक मान्य नहीं हो सकता था । ताल्लुकेदार साहब ने अपने हस्ताक्षरों के संबंध में भी कहा कि ये जाली हैं ।

अब विश्वेश्वरनाथ के होश गुम हो गए । उन्हें यह विश्वास नहीं था कि पूरा दस्तावेज़ ही जाली होगा । उन्होंने समझा था, दस्तावेज़ सही है, केवल एक प्रतिष्ठित गवाह के हस्ताक्षर की आवश्यकता है, और वह भी केवल इसलिये कि जिन दो गवाहों के हस्ताक्षर उस पर थे, वे मृत हो चुके थे । लोभ ने उनकी आँखों पर पट्टी बाँध दी थी, और उन्होंने उस दस्तावेज़ के असली होने के संबंध में यथेष्ट जाँच-पड़ताल नहीं की थी । यदि दस्तावेज़ जाली प्रमाणित हो गया, तो वह भी बाँधे जायेंगे, क्योंकि उनकी गवाही उस पर थी । अतएव इसके यह अर्थ हुए कि वह भी उस जाल में सम्मिलित हैं ।

वह दस्तावेज़ हस्ताक्षर के विशेषज्ञ के पास भेजा गया । पंद्रह

दिन के बाद उसने अपनी रिपोर्ट इस प्रकार दी—“दस्तावेज़ निःसंदेह जाली मालूम होता है। मुद्दाअलेह के असली हस्ताक्षर में और दस्तावेज़ पर किए गए हस्ताक्षरों में फ़र्क है। यद्यपि यह फ़र्क बहुत बारीक है; फिर भी एक विशेषज्ञ को भ्रम में नहीं डाल सकता। इसके अतिरिक्त बैरिस्टर विश्वेश्वरनाथ की गवाही अभी हाल ही में की हुई मालूम होती है; क्योंकि जिस स्याही में बैरिस्टर साहब के हस्ताक्षर हैं, वह रंग में तो दस्तावेज़ की स्याही से मिलती है, पर उतनी पुरानी नहीं है, जितनी दस्तावेज़ की। रासायनिक क्रिया करने से उसका नयापन स्पष्ट प्रकट हो गया।”

यह रिपोर्ट मिलते ही अदालत ने मुद्दे का दावा खारिज कर दिया, और विश्वेश्वरनाथ तथा मुद्दे, दोनों को फ़ौजदारी-सिपुर्द कर दिया।

X

X

X

कहाँ तो बैरिस्टर साहब इस फेर में थे कि अस्सी हजार मिलते ही कोई बढ़िया कोठी खरीदेंगे, और कहाँ अब प्राण बचाना कठिन हो गया। उलटी आँतें गले पड़ीं। सोचा, जेलखाने अलग जायँगे, और बैरिस्टरी का डिप्लोमा अलग छिन जायगा। कौड़ी के तीन-तीन हो जायँगे। परंतु वह स्वयं बैरिस्टर थे, इसलिये बड़े-बड़े बैरिस्टरों पर उनका प्रभाव था। सबने यह निश्चय कर लिया कि विश्वेश्वरनाथ को बचाना ही चाहिए।

विश्वेश्वरनाथ और दीवानजी, दोनों पर मुक़दमा चला। अंत में विश्वेश्वरनाथ तो बच गए; परंतु दीवानजी को सज़ा हो गई। स्याही के नए-पुराने होने की बात को बैरिस्टरों ने बिलकुल उड़ा ही दिया। रही केवल जाली दस्तावेज़ पर हस्ताक्षर करने की बात; सो उसके लिये बैरिस्टरों ने यह कहा कि दीवानजी और बैरिस्टर साहब में मित्रता थी, इसलिये बैरिस्टर साहब ने हस्ताक्षर कर दिए थे, यह सोचकर कि रजिस्ट्री होते समय इस बात की जाँच कर लेंगे कि

वास्तव में फर्ज दिया गया है-या नहीं। उनकी नीयत में कोई फर्ज न था, और न वह यही जानते थे कि यह सरासर जाल किया जा रहा है। खैरियत यह हुई कि दीवानजी को यद्यपि सज़ा हो गई, तथापि उन्होंने यह स्वीकार नहीं किया कि मैंने जाली दस्तावेज़ बनाया है। वह अंत तक यही कहते रहे कि दस्तावेज़ सही है। यह पट्टी भी दीवानजी को बैरिस्टरों ने पढ़ाई थी कि यदि तुम ऐसा कहते रहोगे, तो छूट जाओगे। परंतु इससे उनका असली मतलब विश्वेश्वरनाथ को बचाना था; क्योंकि यदि दीवानजी अपना अपराध स्वीकार कर लेते, तो वह यह भी कह देते कि बैरिस्टर विश्वेश्वरनाथ ने भी जाली हस्ताक्षर बनाए हैं, और अभी हाल ही में। ऐसी हालत में विश्वेश्वरनाथ का छूटना असंभव हो जाता। दीवानजी इतने उदार या उल्लू न थे कि अपना अपराध स्वीकार करके स्वयं तो जेलखाने चले जाते, और विश्वेश्वरनाथ को बचा देते। परंतु इसकी नौबत नहीं आई। बैरिस्टरों ने दीवानजी को धोके में रक्खा, और दीवानजी अंत तक यही कहते रहे कि वह निर्दोष हैं।

X

X

X

विश्वेश्वरनाथ के बरी होने के दूसरे ही दिन घनश्यामदास उनसे मिले। घनश्यामदास ने पूछा—अरे, यह तुम क्या कर बैठे थे ?

विश्वेश्वरनाथ बोले—भई, कुछ न पूछो, इस रूप-रूपी राजस ने आँखों पर पट्टी बाँध दी थी।

घनश्याम—तो कुछ हाथ भी लगा ?

विश्वेश्वरनाथ—अरे यार, आबरू बच गई, यही गनीमत समझो; मिला कुछ नहीं। पाँच हजार मिले थे, वह खर्च हो गए, और कुछ अपनी गाँठ से दे बैठा।

घनश्याम—मुझे आश्चर्य है, दो हजार मासिक की आमदनी होने पर भी तुम्हें संतोष न हुआ !

विश्वेश्वरनाथ—क्या कहूँ, अब तोबा करता हूँ, धन के लोभ में कभी न फँसूँगा। ईश्वर आराम से रोटी-कपड़ा दिए जाय, यही हज़ार न्यामत है।

घनश्याम—खैर, आज आपने यह तो जाना कि आराम से रोटी-कपड़ा मिलना भी एक न्यामत है।

विश्वेश्वरनाथ—है, और अवश्य है। संसार में यह बात बड़े भाग्यवान् ही को नसीब होती है।



कर्तव्य-पालन

(१)

सबरे सात बजे का समय था। गंगा-तट पर स्नानार्थियों की खूब भीड़ थी। उसी समय एक व्यक्ति गंगाजली हाथ में लिए और बगल में पूजन का सामान दबाए घाट पर आया। इस व्यक्ति की आयु ३० वर्ष के लगभग होगी। शरीर सुडौल तथा सुदृढ़ था। वर्ण स्वच्छ गौर था। इस व्यक्ति को देखते ही तख्त पर बैठे हुए एक गंगापुत्र ने कहा—सदा जय रहै, भागीरथी सदा चोला प्रसन्न रखै ; आओ भैया, आज तो बड़ी देर कर दी।

वह व्यक्ति बोला—हाँ, कल रात को ज़रा थिएटर देखने चला गया था, इसी से देर हो गई। तुम जानो, जो आदमी दो-ढाई बजे सोवेगा, वह पाँच बजे कैसे उठ सकता है ?

गंगापुत्र दौत निकालकर बोला—हाँ सरकार, यह बात तो वाजिबी है।

उस व्यक्ति ने गंगाजली तथा पूजा की पोटली तख्त पर रख दी, और स्वयं भी उसी पर बैठते हुए बोला—ज़रा सुस्ता लूँ, तो स्नान करूँ। रात का जागना भी बड़ा बुरा होता है। अब इस समय यही जी चाहता है कि पड़के सो जाऊँ।

गंगापुत्र—विना पाँच-छः घंटे सोए नींद पूरी नहीं होती।

वह व्यक्ति—हाँ, इस समय जी न-जाने कैसा हो रहा है।

गंगापुत्र—हुकम हो, तो ठंडाई बनाऊँ। ठंडाई से गरमी शांत हो जायगी।

वह व्यक्ति—अब रहने दो, काहे को दिक् होंगे।

गंगापुत्र—इसमें दिक्क होने की कौन बात है मालिक, अभी सब लैस हुआ जाता है। चुटकी बजाते बनती है। आपका हुक्म-भर होना चाहिए।

वह व्यक्ति—तुम्हें कोई अड़चन न हो, तो बना लो।

गंगापुत्र—वाह सरकार, आपके काम के लिये कभी अड़चन हो सकती है? यह तो ज़रा-सी बात है, काम पड़े, तो तुम्हारे लिये प्राण तक हाज़िर हैं।

इतना कहकर गंगापुत्र ने पुकारा—मुनुआ, मुनुआ रे! एक ओर से आवाज़ आई—आए।

कुछ सेकिंडों में दस वर्ष का बालक दौड़ता हुआ आया, और गंगापुत्र से बोला—काहे बप्पा, का है!

गंगापुत्र—है का, यहाँ काम कर बैठके, इधर-उधर मारा-मारा धूमता है।

वह व्यक्ति—इसे कुछ पढ़ाते-लिखाते नहीं?

गंगापुत्र—अरे सरकार, यह साला न पढ़े न लिखे, दिन-भर खेला करता है। जो कहो कि अच्छा भाई, न पढ़-लिख, न सही; घाट ही पर बैठ, सो भी नहीं करता। ससुरे ने नाकों दम कर रक्खा है।

वह व्यक्ति—अभी बच्चा है, धीरे-धीरे घाट पर बैठने लगेगा। थोड़ा पढ़ लेता, तो अच्छा था।

गंगापुत्र—जो साले के करम में वदा होगा, सो होगा। हमारी तो आप लोगों के चरयों में पार हो आई है, अब आगे यह जाने, इसका काम जाने।

गंगापुत्र ने खारुए की बड़ी थैली उठाई। उससे भाँग-इलायची, मिर्च-बादाम इत्यादि मसाला निकालकर लड़के को दिया, और कहा—जाओ, भाँग धो लाओ। बादाम पहले भिगो देना, जब तक भाँग धुलेगी, तब तक फूल जायँगे। जा, भटपट आना, नहीं तो ढंडे पड़ेंगे।

लड़का सब चीज़ें लेकर चला गया ।

वह व्यक्ति थोड़ी देर तक चुपचाप बैठा रहा । फिर बोला—आज-कल हिंदू-मुसलमानों में बड़ी तनातनी हो रही है ।

गंगापुत्र—हाँ सरकार, मियाँ भाई बैठे-बिठाए छेड़खानी करते हैं, यह अच्छी बात नहीं । हिंदू-जाति बड़ी गऊ-जाति है । ऐसी समझोर जाति दूसरी नहीं है । हम लोग हैं, अपनी गंगा-माता की सेवा करते हैं । ठंडाई-बूटी छानी, मस्त पड़े हैं । आप लोगों की जय मना रहे हैं । न ऊधो का लेना , न माधो का देना । अब हम लोगों को छेड़ते हैं । सो हम भी जब तक राम खाते हैं, तभी तक । जिस दिन क्रोध आ गया, मियाँ लोग टका धरेंगे, पैसा उठावेंगे ।

वह व्यक्ति—हिंदू-मुसलमानों का आपस में लड़ना बड़ा बुरा है । यह ऐसी लड़ाई है कि इसमें जीते भी हार, और हारे तो हार हई है । क्या कहें, न-जाने हमारे देश पर किस पाप-ग्रह की कुदृष्टि पड़ी है ! लोग अपना हानि-लाभ नहीं समझते !

गंगापुत्र—न समझेंगे, तो पछुतायेंगे भी । हाँ मालिक, अपने भुलाम की यह बात याद रखिएगा—न समझेंगे, तो कपार पर हाथ धरके रोवेंगे ।

वह व्यक्ति—भला, यह भी कोई बात है । एक जगह रहना, एक जगह बसना, फिर यह दशा कि एक दूसरे के प्राण लेने पर उतारू हैं । राम-राम ! इस मूर्खता का भी कोई ठिकाना है ?

एक अन्य महाशय उसी स्थान के निकट दूसरे तख्त पर खड़े वस्त्र पहन रहे थे । उन्होंने इन दोनों का कथोपकथन सुनकर कहा—ये मुसलमान ही हैं, जो हिंदुओं के प्राण लेने पर उतारू हैं । हिंदू तो चींटी मारना भी पाप समझते हैं; वे किसी के प्राण क्या लेंगे ?

गंगापुत्र महाराज बोल उठे—सच है धर्मावतार ! हिंदू और चाहे जो करें, हत्या नहीं कर सकते ।

वह व्यक्ति बोला—करते क्यों नहीं, जहाँ हिंदुओं का दौंव लगता है, वहाँ हिंदू भी कर डालते हैं। पर इतनी बात अवश्य है कि हिंदू केवल क्षणिक क्रोध के वश होकर ऐसा करता है, और मुसलमान केवल इच्छा-मात्र उत्पन्न होने पर कर उठाता है।

गंगापुत्र—मुसलमान जितने निर्दयी होते हैं, उतने हिंदू नहीं हो सकते।

वह व्यक्ति—हाँ, इसमें कुछ सचाई अवश्य है। और इसका कारण केवल यह है कि मुसलमान मांसाहारी होते हैं। मांसाहारी लोग अवश्य कुछ निर्दय होते हैं, चाहे वे हिंदू हों, चाहे मुसलमान।

उसी क्षण लड़का ठंडाई का सामान ठोक कर लाया। गंगापुत्र ने सिल सामने रखकर ठंडाई घोटना शुरू कर दिया। ठंडाई भी चोटते जाते और बाँतें भी करते जाते थे।

दूसरा व्यक्ति बोला—कुछ हो, पर यहाँ भगड़ा अवश्य होगा।

गंगापुत्र—होगा, तो बजेगी भी खूब। आप लोगों ने आखिर किस दिन के लिये हम लोगों को माल खिला-खिलाकर पाला है ? जिधर गंगामैया की जय कहकर घूम पड़ेंगे, उधर मैदान साफ़ हो जायगा। यहाँ क्या, यहाँ तो एक दिन मरना ही है।

पहला व्यक्ति—भगड़ा होना कोई अच्छी बात नहीं। चाहे हिंदू मिटें, चाहे मुसलमान, है बुरी बात। देश की हानि दोनों तरह से है। वही कहावत है—“यह जाँघ खोलो तो लाज, वह जाँघ खोलो तो लाज।” (एक ठंडी साँस लेकर) न-जाने हमारे देश में कैसी दुर्बुद्धि छिड़ी है कि छोटी-छोटी बातें भी किसी की समझ में नहीं आतीं।

गंगापुत्र—समझ में इन मुसलमानों के नहीं आती, हिंदू तो सब समझते हैं।

यह बात सुनकर वे दोनों व्यक्ति हँस पड़े। पहला व्यक्ति हँसने के बाद गंभीर होकर बोला—यही तो बड़ी खराबी है कि हिंदू मुसल-

मानों को सर्वथा दोषी समझते हैं, और मुसलमान हिंदुओं को वास्तविक बात क्या है, इस पर कोई ध्यान नहीं देता ।

कुछ देर तक इसी प्रकार की बातें होती रहीं । इसके पश्चात् गंगा-पुत्र ने कहा—सरकार, ठंडाई तैयार है ।

उस व्यक्ति ने ठंडाई पी, और स्नान करने के लिये गंगा-तट पर चला गया ।

(२)

पं० गंगाधर पांडेय एक अच्छे और सुशिक्षित आदमी हैं । बज़ाज़ी की दूकान करते हैं । अपने मुहल्ले में आदर-प्रतिष्ठा की दृष्टि से देखे जाते हैं । इन्हें व्यायाम का शौक बचपन से ही है । अतएव खूब बलवान् तथा दृष्ट-पुष्ट हैं । कुश्ती भी अच्छी लड़ते हैं, और लकड़ी चलाना भी जानते हैं । हृदय के उदार हैं, सबसे प्रेम-भाव से मिलते हैं । कट्टर हिंदू होते हुए भी अन्य धर्मों के प्रति इनके हृदय में द्वेष का लेश-मात्र नहीं है । इनके मुहल्ले में मुसलमानों के कई घर हैं । इन सबसे इनका मित्र-भाव है ।

प्रदोष-व्रत का दिन था । पांडेयजी प्रदोष का व्रत रखते थे, और उस दिन दूकान नहीं जाते थे । शाम को पूजन इत्यादि से निवृत्त होकर पांडेयजी अपनी बैठक में बैठे थे । उसी समय उनके पड़ोसी मियाँ हशमतअली उधर से निकले । उन्हें देखते ही पांडेयजी बोले—अजी शेख साहब, कहाँ चले ?

शेख साहब खड़े हो गए, बोले—ज़रा तफ़रीह (मनोरंजन) के लिये बाग़ की तरफ़ जा रहा हूँ ।

पांडेयजी—आइए, दो-चार मिनट बैठिए, मैं भी आपके साथ चलूँगा ।

“बेहतर है ।” कहकर शेख साहब बैठक में चले आए, और एक कुर्सी पर बैठते हुए बोले—आज आप दूकान नहीं गए ?

पांडेयजी ने कहा—आज मैंने व्रत रक्खा था, जिसे आप लोग रोज़ा कहते हैं, इसीलिये नहीं गया ।

शेख साहब बोले—हाँ, ठीक है; आप शायद महीने में दो बार रोज़ा रखते हैं ?

पांडेयजी—जी हाँ । कहिए, शहर की क्या खबरें हैं ?

शेख साहब मुँह बनाकर बोले—खबरें क्या, हालत अच्छी नहीं है । रोज़-मर्रा तरह-तरह की अक्रवाहें उड़ती हैं । कुछ बदमाश इस बात की कोशिश कर रहे हैं कि हिंदू-मुसलमानों में भगड़ा हो जाय ।

पांडेयजी—यह बुरी बात है ।

शेख साहब—निहायत बुरी बात है । मगर किया क्या जाय, बदमाशों से कौन पेश पा सकता है ? खुदा अपना फ़ज़ल (कृपा) करे । बदमाशों को क्या, उन्हें न आबरू जाने का ख़ौफ़, न जेल जाने का डर । मुसीबत बाल-बच्चेदार भले आदमियों पर है । फ़साद बदमाश करते हैं, और उसका ख़ामियाज़ा (फल) शरीफ़ों को उठाना पड़ता है ।

पांडेयजी—मुसलमानों के इस बारे में कैसे ख़यालात हैं ?

शेख साहब—मुख्तलिफ़ (भिन्न) तरह के ख़यालात हैं । पंडित-जी, यह बात याद रखिए, शरीफ़ और बदमाश हर मज़हब और हर क़ौम में हैं । शरीफ़ आदमी बुरी बात को हमेशा बुरा ही कहेगा, वह चाहे जिस क़ौम या फ़िरक़े का हो । बाज़ हिंदू समझते हैं, मुसलमानों की क़ौम-की-क़ौम बदमाश है, और हिंदुओं को आज़ार (कष्ट) पहुँचाने की कोशिश करती रहती है । यह उनकी ग़लत-फ़हमी है । इसी तरह कुछ मुसलमान हिंदुओं को अपना जानी-दुश्मन समझते हैं । यह उनकी ग़लती है । मगर उन्हें समझावे कौन ?

पांडेयजी—यह आप दुरुस्त फ़रमाते हैं । मेरा भी ऐसा ही

खियाल है। लेकिन एक बात गौर-तलब है। लड़ाई-भगड़े की आग कौन भड़काते हैं, इसका पता नहीं चलता।

शेख साहब—अजी, यह तो ज़ाहिर बात है, मज़हबी तअस्सुब ही इन भगड़ों की बुनियाद है। हिंदू और मुसलमान, दोनों में ऐसे सैकड़ों आदमी मिलेंगे, जो इंतहा के तअस्सुबी हैं। तअस्सुब को ये लोग मज़हब का ज़ेवर समझते हैं। ये ही लोग भगड़ा-फ़साद कराने की कोशिश करते हैं।

पांडेयजी—आखिर इससे उन्हें फ़ायदा ?

शेख साहब—फ़ायदा ? शेख़ सादी साहब का क़ौल याद कीजिए—

नेशे अज़रब न अज़पए कीनस्त ;

मिफ़तिज़ाए तबीयतश इनस्त।

अर्थात् बिच्छू की तो डंक मारने की आदत होती है, उसे इससे क्या बहस कि किसी को तकलीफ़ पहुँचती है या आराम मिलता है ! यही हालत इन मुफ़सिदों (भगड़ा करानेवालों) की है। इनकी ख़सलत (स्वभाव) यही है कि बैठे-बिठाए आग भड़काना। अगर ये लोग ऐसा न करें, तो ख़ाना हज़म न हो।

शेख़ साहब की यह बात सुनकर पांडेयजी बहुत हँसे। शेख़ साहब भी कुछ मुस्किराते हुए बोले—वज़ाह, मैं सच कहता हूँ, आप इसे ख़िलाफ़ मत समझिए। मैं एक नहीं, बीस आदमी ऐसे बता सकता हूँ, जिनका रात-दिन यही काम है। जुमे के दिन मैं जामा मसजिद में नमाज़ पढ़ने जाता हूँ। वहाँ देखता हूँ, अजीब-अजीब फ़िमाश के लोग जमा होते हैं। कुछ लोग ऐसे होते हैं कि वे नमाज़-वमाज़ तो बराए-नाम पढ़ते हैं, हाँ, मुसलमानों को हिंदुओं के ख़िलाफ़ भड़काने की कोशिश ख़ूब किया करते हैं।

पांडेयजी—हम हिंदुओं में भी ऐसे बहुत-से आदमी हैं, जो मुसलमानों के ख़िलाफ़ हिंदुओं को भड़काते हैं।

शेख साहब—ज़रूर होंगे। मैंने अर्ज़ किया . . . ऐसे मुफ़सिद आमको हर क्रौम में मिलेंगे। सो जनाब, करते थोड़े आदमी हैं, बदनाम कुल क्रौम होती है। और, ख़ता मुआफ़ कीजिएगा, लीडरों में भी ऐसे बहुत-से हैं, जो इवाहम-इवाह लोगों को जोश दिलाते हैं। कहने को तो हिंदू-मुसलिम-इत्तहाद (एकता) की कोशिश करते हैं, मगर लेखरों में ऐसी-ऐसी बातें कहते हैं, जिससे बिला वजह दोनो क्रौमों एक दूसरे के खिलाफ़ भड़कती हैं।

पांडेयजी—आपका फ़र्माना दुस्त है। मैंने भी कई बार इस बात को महसूस किया है।

शेख साहब—हमारे यहाँ मुस्ला और आपके यहाँ पंडित, इन्हीं की वजह से ज़ियादा फ़साद होता है। मुस्ला लोगों की यह हालत है कि खुदा बचावे। ऐसी-ऐसी बातें कहते हैं कि जुहला (मूर्ख) लोगों में जोश पैदा होता है। जो आफ़िल (समझदार) हैं, वे कुछ बोल नहीं सकते। कुछ कहें, तो भट से मुस्ला साहब फ़तवा दे देते हैं कि यह काफ़िर है, मुस्तिद है। लाचार खून पीकर रह जाना पड़ता है। जब भगड़ा होता है, तो मुस्लाजी दुज़ारा (कोठरी) बंद करके बैठ रहते हैं।

पांडेयजी—बिलकुल सच है। ऐसी ही हालत है।

शेख साहब—जनाब, मैं तो इन बातों को पसंद नहीं करता। और, मुझी पर क्या फ़र्ज़ है, कोई भी शरीफ़ समझदार आदमी इन्हें पसंद न करेगा। हाँ, तो आप बाग़ चलेंगे? अगर न चलें, तो मुझे इजाज़त दीजिए।

पांडेयजी—चलता हूँ।

यह कहकर पांडेयजी ने शीघ्रता-पूर्वक वस्त्र पहने, और शेख साहब के साथ हो लिए।

(३)

शेख साहब के मकान के सामने ज़रा कुछ हटकर, एक पठान का मकान था। इनका नाम सआदतख़ाँ था। यह पढ़े-लिखे तो वाजिबी-ही वाजिबी थे, मगर अब्बल नंबर के चलते-पुर्जे। इनकी बिसातख़ाने की एक छोटी-सी दूकान थी। उसी से जीविका चलती थी। इनमें तअस्सुब कूट-कूटकर भरा था। यह व्यक्ति उन लोगों में से था, जो धर्म का अर्थ केवल विधर्मियों से घृणा करना समझते हैं। इनका एक जवान पुत्र भी था, जिसकी आयु २०-२२ वर्ष की होगी। इसका नाम रहमतअलीख़ाँ था। धार्मिक द्वेष में रहमतअली भी किसी प्रकार अपने पिता से कम न था। यह व्यक्ति भी सदैव हिंदुओं को वक्र दृष्टि से देखता रहता था।

रात के आठ बज चुके थे। पिता-पुत्र, दोनो बैठे भोजन कर रहे थे। सामने कुछ दूर पर पानदान सामने रखे रहमतअली की मा पान लगा रही थी। पान लगाते हुए रहमतअली की मा ने कहा—
ऐ, ये तीन-चार रोज़ से कैसी ख़बरें उड़ रही हैं? कहते हैं, हिंदू-मुसलमानों में भगड़ा होगा।

रहमतअली बोल उठा—जो हिंदू भगड़े का काम करेंगे, तो ज़रूर भगड़ा होगा।

रहमतअली के पिता ने कहा—भगड़े की बातें तो कर ही रहे हैं। हिंदू अपनी शरारत से बाज़ नहीं आते। लिहाज़ा भगड़ा ज़रूर होगा।

रहमतअली की मा ने कहा—जो भगड़े का ख़ौफ़ हो, तो इस मुहल्ले से कुछ दिनों के लिये टल जायँ। यहाँ हिंदुओं की आबादी ज़ियादा है। कहीं किसी वक्त निगोड़े हमला न कर बैठें।

रहमतअली—हमला करना ख़ालाजी का घर नहीं है! दाँत खट्टे हो जायँगे! मुक़ाबिला पड़े, तो हाल खुले। हिंदुओं को छठी का दूध याद न आ जाय, तभी कहना।

सआदतख़ाँ—हिंदुओं में इत्तिफ़ाक़ (मेल) तो है ही नहीं, हमला क्या खाक करेंगे ? जिस वक़्त भगड़ा हुआ, तो एक भी बाहर न दिखाई पड़ेगा, सब अपने-अपने दरवाज़े बंद करके बैठ रहेंगे । निहायत बोदी क्रौम है ।

रहमतअली की मा—लाख बोदी हो, मगर तादाद में तो ज़ियादा है । मसल मशहूर है “दबने पर चींटी भी काट खाती है ।” दुश्मन से कभी बेव्रौफ़ न रहना चाहिए ।

रहमतअली—हाँ, यह तो दुरुस्त है—“दुश्मन नातवाँ हज़ीर व बेचारा शूमर्दा ।” दुश्मन को कभी हज़ीर (तुच्छ) न समझना चाहिए ।

सआदतख़ाँ—कल मेरी शेख़ रहमतअली से इसी बारे में गुप्ततगू हुई थी । अजीब क्रिमाश के आदमी हैं । मैंने तो ऐसा आदमी ही नहीं देखा ।

रहमतअली की मा—क्या कहते थे ?

सआदतख़ाँ—वह तो बस, हर बात में यही कहते थे कि मिल-जुलकर रहना चाहिए ।

रहमतअली—अजी, आप भी किस काफ़िर की बातें करते हैं । वह तो आधा हिंदू है । मरदूद जब देखो, हिंदुओं की हिमायत करता रहता है ।

सआदतख़ाँ—हिंदुओं से उसका मेल-जोल भी ख़ूब है ।

रहमतअली—अजी, मैं तो ऐसे मेल-जोल पर लानत भेजता हूँ ! हिंदू और मुसलमान का मेल ही क्या । कुजा (कहाँ) स्याही, कुजा सफ़ेदी ।

रहमतअली की मा—हमारे पड़ोस में जो पंडितजी रहते हैं, यह तो भले आदमी हैं ।

रहमतअली—कौन, पं० गंगाधर !

मा—हाँ ।

रहमत—भले-बले कुछ नहीं हैं, सब स्याह-कल्ब (कलुषित-हृदय) हैं । इन काफ़िरों का कोई एतबार नहीं ।

सआदत—हशमतअली से उनकी राहोरस्म खूब है ।

रहमत—मैंने कहा न, वह तो आधा हिंदू है । अब्बाजान, कज़ मैं जामा-मसजिद गया था । वहाँ एक मौलवी साहब ने हिंदुओं के बारे में ऐसी-ऐसी बातें बतलाई कि खूब जोश खाने लगा । वल्लाह, यही जी चाहता था कि इन बेदीनों से कोई तअल्लुक न रखे । मुसलमानों को ये बड़ी हिक्कारत की नज़र से देखते हैं ।

सआदतख़ाँ—यह बात तो ज़ाहिर है कि ये लोग हमारा छुआ नहीं खाते । हालाँकि सच पूछो, तो मुसलमानों को ही इनका छुआ न खाना चाहिए ।

रहमत—मैं तो जब इन लोगों के इस बर्ताव पर ग़ौर करता हूँ, तो बेअख़्तियार तैश (क्रोध) आता है ।

मा—तू कहीं किसी से लड़ न बैठना । तुझे बड़ी जल्दी गुस्सा आता है ।

रहमत—अम्मा, लड़ाई तो एक बार होगी, और ज़रूर होगी, यह हक़ नहीं सकती ।

मा—उई अल्लाह, बेटा, मेरे सामने लड़ाई-भगड़े का ज़िक्र मत करो, मेरा दम तुरक़ होता है ।

उसी समय रहमतअली की षोडशवर्षीया भगिनी उस स्थान पर आई । उसने पूछा—अम्मीजान, कहाँ लड़ाई होगी ?

मा—लड़ाई-वड़ाई कहीं कुछ नहीं है, ऐसे ही बातचीत हो रही है ।

कन्या—कल भाई साहब एक अख़बार लाए थे, मैंने उसमें पढ़ा था, एक जगह—देखो, नाम याद नहीं आता—बड़ी लड़ाई हुई, हिंदू-मुसलमान आपस में कट मरे ।

मा—हुई होगी, तुझे इन भगड़ों से क्या मतलब ? आज अभी

तू सोई नहीं, और दिन तो चिराय जलते ही पलंग पर पहुँच जाती थी ?

कन्या ने कुछ लजाकर मुस्किराते हुए कहा—आज नींद नहीं आई।

मा—तो जा, सो जाकर।

कन्या—एक पान खिला दो, तो जाऊँ।

मा—दूर निगोड़ी, पान खाके सोएगी !

मा ने एक पान लगाकर दे दिया। कन्या पान लेकर चली गई। उसके चले जाने पर मा बोली—बेटा रहमत, तुम घर में ऐसे-वैसे अन्धबार मत लाया करो। कुलसूम (कन्या का नाम) पढ़ती है, इसका खून बड़ा हलका है, बड़ी जल्दी दहशत (भय) खा जाती है। देखा न, ज़रा कान में भनक पड़ गई, फौरन दौड़ी आई।

पिता-पुत्र दोनों भोजन करके उठे। मा ने पुकारा—नसीबन, ऐ नसीबन ! मुई कहीं ग़ारत हो गई !

कन्या ने पूछा—क्या है अम्मीजान ?

मा—यह नसीबन निगोड़ी कहाँ मर गई ?

कन्या—नसीबन तो यहाँ पड़ी खरटि ले रही है।

मा—लो, मुई को शाम ही से साँप सूँघ गया ! जला दे मुरदार को। कुछ देर में नसीबन लौंडी आँखें मलती हुई आई। रहमत-अली की मा बाली—ऐसी शाम ही से कहाँ की नींद फट पड़ी ? दिन-दिन शऊर को दीमक लगती जा रही है !

नसीबन—मैं तो बीबी कुलसूम को कहानी सुना रही थी। सुनाते-सुनाते सो गई।

मा—जा, भटपट आप्रताबा और सिलक़ची लाकर हाथ धुला।

नसीबन ने जल लाकर पिता-पुत्र के हाथ धुलाए। हाथ धोकर दोनों ने पान खाए। पुत्र तो सोने के लिये अपनी शय्या पर चला गया, पिता वहीं खड़ा रहा। पुत्र के चले जाने पर पत्नी ने पति से

कहा—तुम ज़रा रहमत को दावे रहा करो। लड़का जन्मी है, किसी रोज़ किसी से लड़ बैठा, और इसे कुछ हो गया, तो मैं तो जिंदा दर-गोर हो जाऊँगी।

सआदत—ऐसा बेवकूफ़ थोड़े ही है, जो ख्वाहमख्वाह किसी से लड़ बैठे।

पत्नी—गुस्से में बड़े-बड़े दाना (बुद्धिमान) नादान बन जाते हैं। गुस्सा बड़ी बुरी बला है, खुदा बचावे, इंसान अंधा हो जाता है। और, अल्लाह जानता है, मुझे तो इन बातों से नफ़रत है। हिंदू-मुसलमान, दोनो खुदा के बंदे हैं। यह माना कि एक गुमराह (पथ-भ्रष्ट) है, तो इससे क्या होता है। जब खुदा ही ने हिंदुओं को गुमराह पैदा किया है, तो बंदा क्या कर सकता है? खुदावंद-ताला ने सबके लिये सज़ा व जज़ा मुकर्रर कर दी है। तब बंदा ख्वाहमख्वाह उसमें दख़ल देकर गुनहगार क्यों बने?

सआदत—तुम औरत-ज़ात इन दीनी मसलों को क्या समझो? मज़हब की बारीक़ियाँ समझना हर कसोनाकस (सर्व-साधारण) का काम नहीं। इसे उल्मा (विद्वान्) लोग ही समझ सकते हैं। हम लोग तो महज़ उनके बताए हुए रास्ते पर चलते हैं। ये काफ़िर हमेशा गर्दन-ज़दनी (गर्दन मारने) के योग्य हैं।

पत्नी—तौबा तौबा! मैं खुदा व रसूल के एहकाम (आज्ञाओं) के खिलाफ़ तो कुछ कह नहीं सकती, मगर इतना जानती हूँ, इंसान को मिल-जुलकर रहना चाहिए, और वक्त पर एक दूसरे की मदद करनी चाहिए। सब बंदे खुदा के हैं।

सआदतज़ाँ ने इसका कुछ उत्तर न दिया, चुपचाप वहाँ से चले गए।

(४)

हिंदू-मुसलमानों में प्रतिदिन तनातनी बढ़ती ही चली गई।

दोनों और ऐसे लोगों का आधिक्य था, जो लोगों में एक दूसरे के प्रति घृणा तथा क्रोध की आग भड़काने में लगे हुए थे। रुई की आग की तरह यद्यपि बाहर से असंतोष तथा द्वेष के कोई स्पष्ट चिह्न प्रतीत नहीं होते थे, परंतु भीतर-ही-भीतर जब आग फैल रही थी। मुसलमान हिंदुओं के और हिंदू मुसलमानों के रक्त के प्यासे हो रहे थे।

पं० गंगाधर उन इने-गिने आदमियों में से थे, जिन्हें धार्मिक द्वेष छू तक नहीं गया था। जिस प्रकार वह मंदिर के अनादर को सहन नहीं कर सकते थे, उसी प्रकार मसजिद के अनादर को भी। उनका सिद्धांत था कि सभी धर्मों में कुछ-न-कुछ सार अवश्य है। जो जिस धर्म में उत्पन्न हुआ है, उसे अपने ही धर्म में रहना और दूसरों के धर्म का आदर करना चाहिए। धार्मिक स्वतंत्रता सबको समान रूप से प्राप्त रहनी चाहिए। जो धर्म दूसरे धर्म का अनादर करने की शिक्षा देता है, वह धर्म नहीं, अधर्म है। जब कभी उनसे और किसी हिंदू से बातचीत होती, और वह इनके सिद्धांत सुनता, तो यह समझता था कि पांडेयजी मुसलमानों का पक्ष लेते हैं। उनके मुँह पर तो नहीं, परंतु पीठ-पीछे लोग कह दिया करते थे—“आज़िर मुसलमानों के पड़ोस में रहते हैं न, कहाँ तक प्रभाव न पड़े ! ऐसे ही लोग समय पड़ने पर चोटी कटाकर मुसलमान हो जाते हैं।” कभी-कभी पांडेयजी के कानों तक भी यह बात पहुँच जाती थी ; परंतु वह सुन लेते और मुस्किराकर चुप रह जाते थे।

एक दिन रात को मुहल्ले के तीन-चार आदमी पांडेयजी के मकान पर पहुँचे। उस समय वह भोजन करके कमरे में बैठे ‘लीडर’ पढ़ रहे थे। लोगों को देखते ही उन्होंने मुस्किराकर कहा—आइए, आज यह दल किधर भूल पड़ा ?

उनमें से एक बोला—आप ही के पास आए हैं ।

पांडेयजी—कहिए, क्या आज्ञा है ?

पहला—बात यह है कि आजकल शहर की हालत जैसी है, वह आप जानते ही हैं ।

पांडेयजी—हाँ-हाँ ।

दूसरा—यह भी आपको ज्ञात है कि इस मुहल्ले में चार-पाँच घर मुसलमानों के भी हैं ।

पांडेयजी—हाँ-हाँ ।

पहला—तो ऐसी दशा में हम लोगों की रक्षा का क्या उपाय है ?

पांडेयजी मुस्कराए । उनके मुख पर कुछ घृणा का भाव उत्पन्न हुआ । कुछ देर तक चुप रहकर उन्होंने कहा—इस मुहल्ले में अधिकतर तो हिंदू ही हैं । यह आप मानते हैं न ?

पहला—हाँ, मानेंगे क्यों नहीं ।

पांडेयजी—तो ऐसी दशा में रक्षा का अधिक विचार मुसलमानों के हृदय में उत्पन्न होना चाहिए, क्योंकि वे लोग कम हैं । आप लोग क्यों चिंता करते हैं ? आपका तो मुहल्ला ही है ।

दूसरा—अजी पांडेयजी, इन लोगों को आप जानते हैं, जहाँ एक ने अल्लाहोअकबर की आवाज़ लगाई, वहाँ चींटियों की तरह ताँता बँध जायगा । हम लोगों में से तो कोई घर के बाहर भी न निकलेगा ।

पांडेयजी—तो इसमें किसका अपराध है ? जब आप संख्या में अधिक होते हुए भी अपनी रक्षा करने में असमर्थ हैं, तो मुसलमानों को दोष देना व्यर्थ है ।

तीसरा—हमारा अभिप्राय यह है कि आपका मुसलमानों से मेल-जोल अधिक है, इस कारण आप उनके इरादों को जानते होंगे । हम लोग तो इन यवनों से बात करना भी उचित नहीं समझते ।

पांडेयजी—आप लोग बात करना उचित समझते होते, तो आज यह नौबत ही क्यों आती ?

दूसरा—वैर, इससे कोई बहस नहीं । अब यह बताइए कि हम लोगों को क्या करना चाहिए ?

पांडेयजी—मैं तो यह जानता हूँ कि आप लोग अपने-अपने घर में बैठें, और अपनी रक्षा का यथेष्ट प्रबंध रखें । स्वयं किसी पर आक्रमण करने का स्वप्न में भी विचार न करें । हाँ, यदि आप पर आक्रमण हो, तो उससे बचें, और समय पड़ने पर धैर्य तथा साहस के साथ एक-दूसरे की सहायता करें । हिंदुओं में यह बड़ा भारी दोष है कि वे केवल अपना स्वार्थ देखते हैं । यदि एक हिंदू पिट रहा है, तो दूसरा खड़ा-खड़ा देखेगा, उसकी सहायता कभी न करेगा । यह बुरी बात है । यही दशा देखकर दूसरों को हिंदुओं पर आक्रमण करने का साहस होता है !

इसी प्रकार समझा-बुझाकर पांडेयजी ने उन्हें बिदा किया । दो-तीन दिन इसी प्रकार व्यतीत हो गए । एक दिन संध्या को सआदतग्याँ के मकान से मिले हुए एक हिंदू के मकान में सत्यनारायण की कथा थी । अतएव शंख और घड़ियाल बजाना स्वाभाविक था । इस पर सआदतग्याँ ने आपत्ति की । परंतु उनकी बात पर किसी ने कान न दिया । यह देखकर उस समय तो वह चुप हो गए, पर दूसरे दिन शाम को दस-बारह लठ-बंद मुसलमान उस हिंदू के द्वार पर आकर जमा हो गए, और लगे गालियाँ बकने । वह बेचारा घर का द्वार बंद कर बैठा रहा । यह देख मुसलमान किवाड़े तोड़कर भीतर घुसने की चेष्टा करने लगे । इसकी सूचना पं० गंगाधर को मिली । सुनते ही वह घबरा उठे । उन्होंने तुरंत एक लाठी अपने हाथ में ली, और एक अपने नौकर को, जो ठाकुर था, देकर उसे साथ लिया, और निकल पड़े । बाहर आकर उन्होंने देखा,

शेख साहब अपने दोमंज़िले पर खड़े हैं, और नीचे सआदतख़ाँ और उनका लड़का खड़ा है। सआदतख़ाँ शेख साहब को गालियाँ दे रहे थे—अबे ओ काफ़िर, नीचे उतर, आज तुझे भी हिंदुओं के साथ जहन्नम पहुँचा दूँ ! अबे ओ मरदूद, उतरता क्यों नहीं ! जब देखो, हरामज़ादा हिंदुओं की हिमायत करता रहता है। अब कुछ हिम्मत हो, तो मर्दों के सामने आ।

यह देख पहले तो पांडेयजी ने एक ज़ोर की आवाज़ लगाई कि हिंदू भाइयो, तुम्हें शर्म नहीं आनी ! तुम्हारे एक भाई के प्राण संकट में हैं, और तुम सब चूड़ियाँ पहने घर में बैठे हो। इससे तो तुम जन्म लेते ही मर गए होते, तो अच्छा था ! देखो, मैं आगे चलता हूँ। जिसे आना हो, मेरे पीछे आवे।

यह कहकर पांडेयजी अपने नौकर-सहित उधर चले। पहले सआदतख़ाँ से मुठभेड़ हुई। पांडेयजी ने कहा—सआदतख़ाँ, शेख साहब को क्यों गालियाँ देते हो ! उनका क्या क्रूर ! जो कुछ कहना हो, मुझसे कहो।

पांडेयजी को देखते ही सआदतख़ाँ चिल्ला उठा—इस हरामज़ादे को मारो, खूब मारो ! यही सारे फ़साद की जड़ है।

यह सुनते ही तीन-चार मुसलमान पांडेयजी की ओर बढ़े।

पांडेयजी ने सआदतख़ाँ से कहा—ख़ाँ साहब, अफ़सोस यही है कि आप मेरे पड़ोसी हैं। मैं पड़ोसी और भाई का एक ही दर्जा समझता हूँ, वरना अभी तक आपकी लाश पड़ी होती।

यह सुनते ही रहमतख़ाँ ने लाठी उठाकर यह कहते हुए पांडेयजी पर वार किया—ओ नजिस कुत्ते, तेरा भाई कहीं जहन्नम में पड़ा होगा !

पांडेयजी लाठैत आदमी थे, इस लाँडे के वार को क्या समझते। उन्होंने अपनी लाठी पर उसकी लाठी रोककर तुरंत उलभावे से लाठी

निकाली, और 'श्वबरदार' कहकर एक हलका-सा हाथ जो मारा, तो रहमतख़ाँ मुँह के बल ज़मीन पर आ रहा ।

पांडेयजी सआदतख़ाँ से बोले—आपने इस लौंडे को बड़ा गुस्ताख़ बना रक्खा है । अपने बड़ों से भी गुस्ताख़ी करता है । इतना सुनते ही सब मुसलमान क्रोधांध होकर पांडेयजी पर दूट पड़े । खटाखट-खटाखट के अतिरिक्त न तो कुछ सुनाई पड़ता था और न दिखाई । पाँच मिनट तक वही दशा रही । पाँच मिनट बाद अन्य मुसलमान तो भाग खड़े हुए, केवल सआदतख़ाँ और रहमतख़ाँ भूमि पर पड़े कराह रहे थे । पांडेयजी के सिर से भी रक्त बह रहा था, और उनके नौकर के भी चोट लगी थी ।

पांडेयजी उन दोनों को वहीं छोड़कर चले आए । घर आकर उन्होंने अपना सिर धोया, और पट्टी बाँधी । नौकर ने भी अपने घाव धोकर पट्टी बाँध ली ।

बीस मिनट बाद ही फिर शोर मचा । पांडेयजी ने नौकर से कहा—मालूम होता है, मुसलमान फिर आ गए । यह कहकर उन्होंने फिर लाठी उठाई । नौकर भी अपनी लाठी लेकर साथ चला ।

घटना-स्थल पर पहुँचे, तो देखा, सआदतख़ाँ शोर मचा रहा । पांडेयजी को देखते ही बोला—पंडितजी, खुदा के लिये मेरी आबरू बचाइए । आपके जाते ही दस-बारह हिंदू लाठी लेकर आए । पहले मुझे और मेरे लड़के को मारा, अब मेरे घर में घुस गए हैं—मेरे घर की औरतों को बेइज़्ज़त कर रहे हैं ।

यह सुनते ही पांडेयजी की आँखों-तले अँधेरा छा गया । वह तुरंत सआदतख़ाँ के घर में घुसे । उन्होंने देखा, सआदतख़ाँ की पत्नी को दो-तीन हिंदू पकड़े खड़े हैं, और एक व्यक्ति उनकी युवती कन्या को पकड़कर घसीट रहा है ।

यह देखते ही पांडेयजी ने गरजकर कहा—कायरो, यह क्या करते

हो ! जब तुम्हारे बाप आए थे, तब तो सब अपनी-अपनी जोरझोरों के लहँगों में घुसे बैठे रहे, और अब उसे निस्सहाय पाकर यह अत्याचार कर रहे हो ! अलग हटो, नहीं मारे लाठियों के सबकी खोपड़ी तोड़ दूँगा ।

पांडेयजी की गर्जना सुनते ही लोगों ने भयभीत होकर स्त्रियों को छोड़ दिया । एक हिंदू-युवक आगे बढ़कर बोला—इन मुसलमानों ने हमारे एक भाई के घर में घुसकर औरतों को बेइज्जत करना चाहा था, तो हम भी क्यों न वैसा ही करें ?

पांडेयजी पुनः गरजकर बोले—उस समय तुम सब कहाँ मर गए थे ? उनको परास्त करके ऐसा करते, तो कुछ वीरता भी थी । और, यदि मुसलमान जहन्नम में जायँ, तो तुम भी क्या उनके साथ जाओगे ? एक सच्चे हिंदू का यह कर्तव्य नहीं कि निस्सहाय मर्द पर भी ऐसा अत्याचार करे, न कि अबलाओं पर । स्त्रियाँ, बच्चे और देवस्थान, ये सबके बराबर हैं । इन पर जो अत्याचार करता है, वह कायर है, नारकी है, चाहे वह किसी भी जाति का हो । स्त्री किसी भी जाति की हो, वह सदैव अबला है । प्रत्येक पुरुष को उसकी रक्षा करनी चाहिए । बच्चा किसी भी क्रौम का हो, सदैव दया के योग्य है । इन पर अत्याचार करनेवाला मनुष्य नहीं, दैत्य है, पिशाच है, पशु है ।

कहते-कहते पांडेयजी के मुँह में फेना आ गया । एक हिंदू ने पुनः साहस करके कहा—आप इस भगड़े में न पड़िए, अपने घर जाइए; हम लोग जैसा उचित समझेंगे, वैसा करेंगे ।

पांडेयजी की आँखों से खून बरसने लगा । उन्होंने दाँत पीसकर कहा—जब तक मेरी लाश न गिरेगी, तब तक तुम इन स्त्रियों के हाथ नहीं लगाने पाओगे । एक पाप तो तुमने यह किया कि पर्दानशीन स्त्रियों के आकर हाथ लगाया । अब दूसरा पाप नहीं करने पाओगे । नामदौं, तुम्हें उचितानुचित का ज्ञान है कहाँ ? उचित-

नुचित का ज्ञान होता, तो लहँगे पहनकर घर में घुसे बैठे रहने ! तुम्हारे ही जैसे ज़नानों ने हिंदू-जाति को बदनाम किया, और मुसलमानों का साहस बढ़ाया । पुरुषों के सामने तो निकलते नानी मरती थी, अब स्त्रियों को अपनी वीरता दिखाने आए हो ? जाओ, गंगा में जाकर डूब मरो । तुम लोगों के मरने से हिंदू-जाति साफ़ हो जायगी । फिर एक हिंदू ने कहा—मुसलमान हमारी मा-वेष्टियों को बेइज्जत करते हैं । आप उनको यह व्याख्यान क्यों नहीं सुनाते ?

पांडेयजी—मैं हिंदू हूँ, हिंदुओं से कहने का मेरा अधिकार है । इसके अतिरिक्त, मूर्खों, तुम मुसलमानों के अवगुणों की नक़ल करते हो ! यदि नक़ल करना है, तो उनमें निर्भयता, साहस, संगठन आदि जो गुण हैं, उनकी नक़ल करो । परंतु यह तो म्याऊँ का ठौर है न, इसे कैसे कर सकते हो ! अबलाओं और बच्चों को मुलायम चारा पाया, इसलिये इस बात में झट मुसलमानों की नक़ल करने दौड़े । बस, मैं कहता हूँ, चुपचाप चले जाओ, अन्यथा एक-एक को गिन-गिनकर यहीं सुला दूँगा ।

यह कहकर पांडेयजी ने लाठी धुमाई । यह देखते ही सब हिंदू घबराकर वहाँ से हटे, और बाहर चले आए ! सत्रादतख़ाँ भी पांडेयजी के पीछे-पीछे चला आया था, और एक खंभे की आड़ में खड़ा होकर यह सब लीला देख रहा था । जब हिंदू चले गए, तो पांडेयजी ने सत्रादतख़ाँ की पत्नी से कहा—बहन, तुम बेझौत होकर बैठो । मेरे रहते तुम पर कभी आँच न आने पावेगी । हम मर्द-मर्द आपस में लड़ें या कटें, पर तुम्हारी हिफ़ाज़त अपनी जान देकर करेंगे ।

सत्रादतख़ाँ की पत्नी ने रोते हुए कहा—भैया, मैं हमेशा इनको मना करती रही कि हिंदुओं से दुश्मनी क्यों मोल लेते हो ? सब खुदा के बंदे हैं । मगर इन्होंने न माना । आज तुम न आ जाते; तो हमारी आबरू जाने में बाकी ही क्या रह गया था !

पांडेयजी नेत्रों में आँसू भरकर बोले—बहन, मैं अच्छी तरह यक्रीन करता हूँ, तुमने जरूर इनको मना किया होगा। औरतों का दिल ही ऐसा होता है। वे कभी लड़ाई-भगड़ा पसंद नहीं करतीं-हमेशा अमन चाहती हैं। उनका दिल इतना सख्त कभी नहीं हो सकता कि वे खून-खराबी देख सकें। ऐसे औसाफ़ (गुण) रखने-वाली औरत पर जो जुल्म करे, वह संगसार (पत्थरों से मार डालना) करने के काबिल है।

सआदतख़ाँ खंभे की आड़ से निकलकर पांडेयजी के चरणों पर गिर पड़ा, और रोते हुए बोला—पंडितजी, मेरी ख़ता मुआफ़ कीजिए। मैं नहीं जानता था, आपका दिल इतना वसीअ (विशाल) है। आप इंसान नहीं, फ़रिश्ते हैं।

पांडेयजी उसे उठाकर बोले—सआदतख़ाँ, तुम अपने नाजायज़ तअस्सुब की वजह से इतना तूल दे दिया। तुम्हारे ही जैसे हिंदू-मुसलमान फ़साद कराते हैं, और बदनाम कुल क़ौम होती है। तुम्हारे पड़ोसी शेख़ साहब भी तो मुसलमान हैं, और तुमसे ज़ियादा उन्हें अपने मज़हबी उमूलों की मालूमात है। मगर उनका बर्ताव देखो। हिंदू-मुसलमानों से एक तरीक़े पर मिलते हैं; मज़हबी इस्तिफ़ाक़ (प्रभेद) कभी ज़ाहिर भी नहीं होता। तुमने बड़ी नादानी की थी। ख़ैर, “रसीदः बूद कलाए वले बख़्शैर गुज़श्त।” अब इस तअस्सुब को छोड़ो, और सबसे मुहब्बत का बर्ताव करो।

उसी समय शेख़ साहब भी आ गए, और सआदतख़ाँ से बोले—ख़ाँ साहब, आज देखा तुमने, इसी वजह से मैं हिंदुओं की हिमायत करता था। मैं जानता हूँ, हिंदुओं में भी शरीक़ और फ़रिश्ता-ख़सलत (देव-तुल्य) इंसान मौजूद हैं, और मुसलमानों में भी शयातीन (पिशाच) भरे हैं। आज यह न होते, तो तुम्हारी आबरू पर पानी फिर जाता।

सआदतखाँ ने कहा—मैं आज से तोबा करता हूँ। कभी हिंदुओं से तअस्सुब न रखूंगा।

यह कहकर सआदतखाँ पांडेयजी से लिपट गया, और बोला—पंडितजी, आज से आप मेरे भाई हैं।

पंडितजी मुस्किराकर बोले—मैं तो तुम्हें हमेशा भाई समझता रहा। शुक्र है, आज तुमने भी भाई को पहचान लिया। मैंने कोई एहसान नहीं, केवल अपने कर्तव्य का पालन किया है।

ईश्वर का डर

(१)

ठाकुर चंदनसिंह दस मौजों के ज़मींदार हैं। उनकी ज़मींदारी उनके निवास-ग्राम के चारों ओर के ग्रामों में है। अतएव छ-सात कोस के इर्द गिर्द उनका पूरा राज्य है। ठाकुर चंदनसिंह वैसे ही ज़मींदार हैं, जिन्होंने सहृदयता तथा मनुष्यता का मूल्य समझनेवालों के हृदयों में ज़मींदारी के प्रति घृणा-पूर्ण विरोध का भाव उत्पन्न कर दिया है। वह गरीब प्रजा का रक्त चूसना ज़मींदारी का भूषण समझते हैं। अनुचित बेगार लेना उनका जन्म-सिद्ध अधिकार है। साधारण सड़ी-सी बात पर दीन-दुखियों को पिटवा देना उनके लिये एक ज़मींदारी शान है। जो ग्राम उनकी ज़मींदारी में नहीं हैं, उनकी प्रजा भी उनसे थर-थर काँपती है। क्या मजाल कि ठाकुर चंदनसिंह के प्रतिकूल कोई चूँ तक कर सके !

दोपहर का समय था। ठाकुर चंदनसिंह अपने पक्के मकान की चौपाल में बैठे हुक्क़ा पी रहे थे। उनके पास उनके दो-चार मुसाहब भी बैठे थे। उसी समय एक कृषक उजली मिरज़ई और मोटी सफ़ेद धोती (जो घुटनों के कुछ ही नीचे तक थी) पहने तथा सिर पर एक धुला कपड़ा लपेटे ठाकुर साहब के सामने आया, और बोला—“जुहार मलिकौ !” ठाकुर साहब ने केवल ज़रा यों ही सिर हिला दिया। कृषक एक ओर भूमि पर बैठ गया। ठाकुर साहब कुछ देर उसकी ओर देखते रहे। तत्पश्चात् बोले—“कौन है रे ?”

कृषक बोला—सरकार, मैं तो आपका अहीर हूँ, कालका।

ठाकुर साहब बोले—कालका है—हूँ—अब तो पहचान ही नहीं पड़ता। बहुत दिनों में दिखाई पड़ा। कहाँ था ?

कालका—मालिक, सहर चला गया था। साल-भर वहीं रहा।

ठाकुर—शहर में क्या करता रहा ?

कालका—नौकरी करता हूँ।

ठाकुर—काहे में नौकर है ?

कालका—डेरी फ़ारम में।

ठाकुर—क्या सरकारी डेरी फ़ारम में ?

कालका—नहीं मालिक, एक मटाजनी डेरी फ़ारम है।

ठाकुर चंदनसिंह 'हूँ' करके चुप हो गए। उनके माथे पर बल पड़ गए। थोड़ी देर तक चुपचाप हुक्का पीते रहे। फिर बोले—सुनो कालका, आज तो हम तुम्हें छोड़े देते हैं, पर अब जो कभी हमारे सामने यह ठाट बनाकर आए, तो ठीक न होगा। जैसे हो, वैसे ही रहना ठीक है।

कालका काँप उठा। उसे स्वप्न में भी यह आशा न थी कि ठाकुर साहब को उसके इन साधारण कपड़ों में भी ठाट की झलक दिखाई पड़ेगी। उसने सोचा, यहाँ से टल जाना ही अच्छा है। यह सोच वह 'जुहार' करके वहाँ से चलता बना।

उसके चले जाने पर ठाकुर चंदनसिंह बोले—मालूम होता है, इसने शहर में रहकर माल पैदा किया है। बाप की तो गोबर दोते-दोते उमर बीत गई, और साबित लँगोटी तक न जुरी !

एक मुसाहब, जिसका नाम सुधरसिंह था, बोला—मालिक, इसने रुपया कमाया है। अभी उस रोज़ एक सत्तर रुपए की भैंस मोल ली है। तकिए के मेले से एक जोड़ी बैलों की भी लाया है।

ठाकुर चंदनसिंह बोले—हाँ ?

सुधरसिंह—मैं आपसे झूठ थोड़े ही कहता हूँ।

ठाकुर चंदनसिंह बोले—इतना माल पैदा किया, और हमें दो रुपए नज़र तक के न दिए !

एक दूसरा मुसाहब बोला—सरकार, यह मोटा हो गया है। नीच जाति के पास जहाँ चार पैसे हुए, वहाँ फिर वह अँगूठों के बल चलने लगता है। कहावत ही है—“गगरी दाना, सूद उताना।”

ठाकुर चंदनसिंह ‘हूँ’ करके कुछ सोचते रहे।

दूसरे दिन ठाकुर साहब ने उसी गाँव के, जिसमें कालका अहीर रहता था, एक ब्राह्मण को बुलाया, और उससे अलग ले जाकर कुछ देर तक बातें करते रहे। बातें कर चुकने पर उससे बोले—अच्छा, जाओ। पर देखो महाराज, जैसा कहा है, उसमें फ़रक़ न पड़े। नहीं तो चूतर कटवा दूँगा। यह याद रखना !

ब्राह्मण देवता हाथ जोड़कर बोले—नहीं मालिक, फ़रक़ कैसे पड़ सकता है।

दूसरे दिन प्रातःकाल एक आदमी ठाकुर साहब के पास आया। ठाकुर साहब शौच से निवृत्त होकर बैठे दत्तन कर रहे थे। वह व्यक्ति ठाकुर साहब से बोला—सुना, नरायनपुर में कल रात को बिंदा महाराज के यहाँ चोरी हो गई।

ठाकुर साहब लापरवाही से बोले—हो ससुर गई होगी, अपने से क्या। देहात में चोरी-चकारी हुआ ही करती है।

वह व्यक्ति बोला—कुछ हल्ला-सा सुना है। ठीक पता नहीं, क्या बात है।

ठाकुर साहब ने कुछ उत्तर न दिया। एक घंटे बाद बिंदा महाराज ‘हाय-हूय’ करते हुए आए। दूर ही से बोले—दोहाई है सरकार की ! गरीब ब्राह्मण लुट गया ! आपके राज में ऐसा कभी नहीं हुआ।

यह वही ब्राह्मण देवता थे, जिनसे ठाकुर साहब ने एकांत में बातें की थीं।

ठाकुर साहब बोले—अरे, हुआ क्या ?

ब्राह्मण देवता आँसू पोछते हुए बोले—सरकार, लुटिया-थाली सब चली गई। मैं तो, सरकार, मर गया। पेट काट-काटकर बाल-बच्चों के लिये जो कुछ जोड़ा था, सब चला गया !

ठाकुर साहब—क्या हुआ ? चोरी हो गई क्या ?

बिंदा—हाँ सरकार, सब चला गया। महाराजिन के पास जो सौ-पचास रुपए का गहना था, वह भी चला गया !

ठाकुर साहब—यह तो बड़ी बेजा बात हुई। तुम्हारा किसी पर संदेह है ?

बिंदा—अब बिना देखे किसको कहूँ सरकार ! हाँ, ढकना चमार कहता है कि रात के दस बजे जब वह पेशाब करने उठा था, तो उसने कालका अहीर को एक आदमी के साथ कुछ खुसुर-पुसुर करते देखा था।

ठाकुर साहब—कौन कालका ?

बिंदा—वही सधुवा का लड़का, जो अभी थोड़े दिन हुए आया है, शहर में नौकरी करता है।

ठाकुर साहब—अरे, वह तो बेचारा बड़ा भला आदमी है। वह ऐसा काम नहीं कर सकता।

बिंदा—सरकार, यही तो मैं भी कहता हूँ।

ठाकुर साहब बोले—मगर यह भी हम नहीं कह सकते कि यह उसका काम नहीं है। किसी के पेट का क्या पता ? अच्छा, ढकना चमार को बुलाओ तो।

उसी समय एक गुडैत दौड़ाया गया। वह ढकना चमार को बुला लाया।

ठाकुर साहब ने पूछा—क्यों रे ढकना, क्या बात है ? ठीक-ठीक कह।

ढकना बोला—सरकार, बात यह है कि कल रात के कोई दस

बजे हों चाहे ग्यारह, बस, ऐसा ही बखत होगा, तब मैं पेशाब करने को उठा। पेशाब करके जब लौटने लगा, तो मैंने बिंदा महाराज के घर के पास दो आदमियों को खड़े कुछ बातें करते देखा। बस, सरकार, मैंने खखारा। मेरा खखारना सुनकर वे दोनों चुप हो गए, और वहाँ से चल दिए। मैंने पूछा—कौन है? इस पर वे न बोले! तब फिर मैंने डौंटेकर पूछा—कौन जाता है? बोलता नहीं? तब सरकार, एक बोला—हम तो कालका हैं। बस सरकार, फिर मैं घर में जाकर सो रहा। सबेरे उठकर सुना, बिंदा महाराज के यहाँ चोरी हो गई। इतनी बात, जो मैंने आँखों से देखी, वही इनसे भी कह दी। और कुछ मैं जानता-वानता नहीं।

ठाकुर साहब कुछ देर तक सोचकर बोले—सबूत तो पूरा है। अच्छा, कालका को बुलवाओ।

तुरंत आदमी गया, और कालका को बुला लाया। साथ में कालका का वृद्ध पिता सधुवा भी लाठी टेकता हुआ आया।

ठाकुर चंदनसिंह ने उससे कहा—कल रात को बिंदा महाराज के यहाँ चोरी हो गई है।

कालका बोला—हाँ मालिक, सबेरे मैंने भी हल्ला सुना था। बड़ा ग़ज़ब हुआ।

ठाकुर—कल रात को तुम कहाँ थे?

कालका कुछ भयभीत होकर बोला—कल तो, मालिक, मैं घर ही पर था।

कालका का पिता सधुवा बोल उठा—सरकार, यह तो कल साँभ ही से खा-पीकर सो गया था।

ठाकुर साहब ने कहा—कल रात को ग्यारह बजे लोगों ने तुम्हें बिंदा महाराज के घर के पास एक आदमी से बातें करते देखा था।

कालका अधिकतर भयभीत होकर बोला—किसे ? मुझे ? अरे नहीं सरकार, मैं तो कल रात को पेशाब करने तक नहीं उठा ।

सधुवा बोला—कौन ससुर कहता है ?

ठाकुर साहब ने कहा—यह ढकना चमार ... ६ ।

सधुवा ने ढकना की ओर देखकर पूछा—क्यों रे, क्या कहता है ?

ढकना चुप खड़ा रहा । कुछ उत्तर नहीं दिया ।

ठाकुर साहब ने ढकना से कहा—अवे, जो देखा है, सो कहता क्यों नहीं ?

ठाकुर साहब ने गुप्त रूप से ढकना पर एक तीव्र दृष्टि डाली ।

ढकना ने कहा—सरकार, कालका को एक आदमी से बातें करते देखा था ।

ठाकुर साहब—कहाँ देखा था ?

ढकना—विंदा महराज के घर के पास ।

सधुवा ढकना को गाली देकर बोला—अपना सिर देखा था । साले को दिन में तो सूझता नहीं, रात को देखा था । क्यों भैया, हमने तुम्हारे साथ कौन दगा की है ? एक तो मेरा बच्चा गाँव छोड़े परदेस में पड़ा है । चार दिन की खातिर घर आया है, तो अब यह पाप लगाओगे । अरे, ज़रा भगवान् को डरो । ऐसा अंधेर न करो !

ढकना फिर चुप हो गया । उसके मुँह पर हवाइयाँ उड़ने लगीं ।

ठाकुर साहब ने उसे फिर घूरा । वह बोला—भैया, जो देखा, सो कह दिया । पाप तो हम किसी को लगाते नहीं ।

सधुवा बोला—पाप नहीं लगाते, तो करते क्या हो ? मुँह पर खड़े सरासर झूठ बोल रहे हो, और ऊपर से कहते हो, पाप नहीं लगाता ।

ठाकुर साहब ने कहा—अच्छा, खैर, इस भगड़े से क्या मतलब । थाने में रपट हो जानी चाहिए । थानेदार आप पता लगा लेंगे ।

सधुवा बोला—मालिक का बेटा जिए । बस, यह ठीक है । जो चोर हो, सो डरे ; जब कर नहीं, तो डर काहे का ।

(२)

थाने में सूचना दे दी गई । दूसरे दिन थानेदार घोड़े पर सवार होकर दो सिपाहियों को साथ लिए हुए आ धमके । पहले ठाकुर साहब से मिले । ठाकुर साहब ने उन्हें एकांत में ले जाकर बातचीत की ; थानेदार ने पूछा—कहिए सरकार, मामला क्या है ?

ठाकुर साहब बोले—मामला क्या, आपकी पाँचों घी में है ।

थानेदार साहब की बाछें खिल गईं ; बोले—सच ?

ठाकुर साहब बोले—भूठ तो मैं कभी बोलता ही नहीं ।

थानेदार—कौन है ?

ठाकुर साहब—सधुवा अहीर का लड़का, कालका अहीर ।

थानेदार—चोरी बिंदा महराज के यहाँ हुई है ?

ठाकुर साहब—चोरी किस ससुरे के हुई है । यह सब आपकी खातिर है ।

थानेदार—आपके भरोसे तो हम यहाँ जंगल में पड़े ही हैं । नहीं तो यहाँ धरा क्या है । हाँ, यह तो बताइए, कुछ सबूत भी है ?

ठाकुर साहब—एक चमार कहता है, उसने रात को कालका को बिंदा महराज के घर के पास एक आदमी से बातें करते देखा था । तलाशी लेने के लिये इतना ही काफ़ी है ।

यह कहकर ठाकुर साहब हँसने लगे ।

थानेदार साहब बोले—फिर क्या है, कहाँ जाता है । हाँ, यह तो बताइए, कालका के पल्ले भी कुछ है ?

ठाकुर साहब—आप तो बच्चों की-सी बातें करते हैं । पल्ले न

होता, तो यह सब बाँधनू बाँधने की आवश्यकता ही क्या थी। आपने मुझे कोई लौंडा समझ रक्खा है।

थानेदार साहब दाँतों-तले जीभ दबाकर बोले—आप हमारे मालिक हैं। हम भला, ऐसा समझ सकते हैं !

कुछ देर तक दोनों इसी प्रकार की बातें करने लगे। इसके बाद ठाकुर साहब बोले—अब आप जाइए। दकन कमर के बयान पर कालका के यहाँ तलाशी लीजिए।

यह कहकर ठाकुर साहब ने कुरते की जेब में दो चाँदी के गहने निकाले, और थानेदार साहब के हाथ में देकर कहा—लीजिए, यह तलाशी के लिये मसाला।

थानेदार साहब ने मुस्कराकर दोनों गहने जेब में रख लिए। फिर उठकर बोले—अच्छा, तो जाता हूँ।

ठाकुर साहब—हाँ, जाइए।

थानेदार साहब नरायनपुर चले गए।

दो घंटे बाद थानेदार साहब लौटे। आगे-आगे थानेदार साहब थे, और पीछे दोनों सिपाही कालका की कमर में रस्सी बाँधे उसे ला रहे थे। हाथों में हथकड़ियाँ पड़ी थीं। पीछे कालका का पिता सधुवा रोता हुआ आ रहा था। साथ में चार-छ आदमी और भी थे।

थानेदार साहब ने सब हाल कहा, और दोनों गहने ठाकुर साहब के सामने रख दिए।

ठाकुर साहब सब देख-सुनकर बोले—थानेदार साहब, कालका बेचारा बड़ा भला आदमी है। उसने ऐसा काम कैसे किया, कुछ समझ में नहीं आता।

थानेदार बोले—समझ में आवे या न आवे, इसको क्या करें ? जब सुबूत सामने रक्खा है, तब कानूनी काररवाई करनी ही पड़ेगी।

ठाकुर साहब—हाँ, यह तो ठीक ही है; पर इतना मैं कह सकता हूँ कि यह काम कालका का नहीं है।

सधुवा रोता हुआ बोला—मालिक दूधों नहायँ, पूतों फलें। मालिक ने सच्ची बात कही। मेरा बच्चा यह काम नहीं कर सकता। इन गाँववाले सालों ने दगा की है। भगवान् करे, उन पर गाज गिरे! सालों के यहाँ कोई रोने-धोनेवाला न रहे। जैसे मेरे बच्चे को फँसाया है, भगवान देखनेवाला है।

यह कहकर सधुवा फूट-फूटकर रोने लगा।

ठाकुर साहब ने सधुवा को बुलाया—यहाँ तो आ रे!

सधुवा फास आया। ठाकुर साहब उसे अलग ले जाकर बोले—सधुवा, यह हमें विश्वास है कि यह काम कालका का नहीं है। पर जब तलाशी में गहने निकले हैं, तो अब बिना सज़ा पाए नहीं बचेगा। लंबी सज़ा होगी।

सधुवा बोला—अरे मालिक, ऐसा न कहो। मेरा बुढ़ापा बिगड़ जायगा। बे-मौत मर जाऊँगा। कोई उपाय करो। जो कुछ खर्च पड़ेगा, मैं दूँगा। वकील-बालिस्टर की फीस जो पड़ेगी, दूँगा। अपनी लुटिया-थाली बेच डालूँगा। बच्चा बना रहेगा, तो तुम्हारी गुलामी करके बहुत कमा लेगा।

ठाकुर साहब बोले—तो हमारी सलाह मानो। कचहरी-अदालत का झगड़ा न रखो। वहाँ न-जाने चित पड़े या पट। थानेदार को वहीं कुछ दे-लेकर मामला रफ़ा-दफ़ा कर डालो।

सधुवा—थानेदार मान जायँगे?

ठाकुर साहब—मानेंगे क्यों नहीं? हम कहेंगे, तो मान जायँगे।

सधुवा—ऐसा करा देव, तो मालिक, मैं जनम-भर गुन मानूँगा।

ठाकुर साहब—अच्छी बात है।

यह कहकर ठाकुर साहब थानेदार को अलग ले गए। कहा—
सब ठीक है। कितना दिलवाऊँ ?

थानेदार—जो आपकी परवरिश हो। मुझे क्या, जो कुछ भी मिल
जायगा, वही बहुत है।

ठाकुर साहब—अच्छी बात है।

ठाकुर साहब ने सधुवा को बुलाकर कहा—तीन सौ रुपए
माँगते हैं।

सधुवा—मालिक, इतना तो मेरे किए न होगा, मर जाऊँगा।
बहुत गरीब आदमी हूँ।

ठाकुर साहब—इससे कम में राज़ी न होंगे।

सधुवा—नहीं मालिक, ऐसा न कहो। आप सब कुछ कर
सकते हैं।

ठाकुर—तो तुम क्या दे सकते हो, वह भी तो बताओ ? यह
समझ लेना कि अदालत में भी तुम्हारे तीन-चार सौ रुपए खर्च हो
जायँगे, और फिर भी यह नहीं कहा जा सकता कि छूट ही जायगा।
छूटे, न छूटे; कौन जाने। हाकिम की क्या जानें क्या समझ में आवे।

सधुवा—तो सरकार, आधे पर मामला तय करा दो।

ठाकुर डेढ़ सौ पर ?

सधुवा—हाँ मालिक, यह भी पेट मसोसकर जब बैल-बधिया
बेचूँगा, तब होगा। क्या करें। भाग फूट गया, बैठे-बिठाए डाँड़ देना
पड़ रहा है। कलेजा नुचा आता है। इन गाँववालों की.....न-
जाने सालों ने कब का बैर चुकाया।

ठाकुर साहब ने कहा—अच्छा, देखो कहता हूँ, जो माँगा जायँ।

इसी प्रकार ठाकुर साहब ने दो-तीन बार इधर-उधर करके
दो सौ में फ़ैसला किया। सधुवा से बोले—थानेदार साहब दो सौ
से कम पर किसी तरह राज़ी नहीं होते।

सधुवा—तो जैसा सरकार कहें ।

ठाकुर—कहना क्या है, देखो । पचास रुपए की तो बात ही है । सब मामला यही रफ़ा-दफ़ा हुआ जाता है ।

सधुवा उसी समय घर दौड़ा हुआ गया । लौटकर उसने डेढ़ सौ रुपए ठाकुर साहब के हाथ में धरे । रुपए देते समय उसकी बुरी दशा थी, मानों अपने पुत्र को बचाने के लिये अपना कलेजा निकालकर दे रहा हो ।

ठाकुर—ये तो डेढ़ ही सौ हैं ।

सधुवा—हाँ मालिक, इतने ही थे । पचास तुम अपने पास से दे दो । चाहे फसल पर सूद-ब्याज लगाकर ले लेना, और चाहे मेरी भैंस सत्तर रुपए की है, वह ले लो । रुपए तो और हैं नहीं ।

ठाकुर—अच्छी बात है ।

ठाकुर साहब ने थानेदार को अलग ले जाकर पचास रुपए थमाए, और बोले—गरीब आदमी है । इससे अधिक नहीं दे सकता ।

थानेदार साहब ने कौन गेहूँ बेचे थे । इतने भी उन्हें ठाकुर साहब की कृपा से पड़े मिले । अतएव उन्होंने धन्यवाद-पूर्वक रुपए ले लिए । कालका उसी समय छोड़ दिया गया ।

अधिकांश लोगों ने यही समझा कि कालिका दोषी था, पर ठाकुर साहब की कृपा से छूट गया । जो समझदार थे, और जिन्होंने कुछ समझा, वे भी चुप रहने के सिवा और क्या कर सकते थे । किसकी मजाल थी कि ठाकुर साहब और थानेदार के विरुद्ध कुछ कह सके ।

(३)

रात को सधुवा, कालका तथा गाँव के दो-चार अन्य आदमी सधुवा की चौपाल में बैठे बातें कर रहे थे । एक आदमी कह रहा था—भैया, नाक-नाक बदता हूँ, यह सब चाल ठाकुर साहब की ही है । न कहीं चोरी हुई, न चबारी ।

कालका—अब उनका दीन-ईमान जाने, हमारी तो लोटा-थाली बिक गई। काहे ननकू काका, बेजा कहता हूँ ?

ननकू—नहीं बबुआ, बेजा क्या है। अरे, सब गाँव जानता है, जैसे ठाकुर साहब हैं। पर क्या किया जाय, जबरदस्त का ठेंगा सिर पर ! यही ठाकुर साहब हैं, पर साल हमें बुलाया, और बोले—कहो ननकू, अब कुछ रुपए-उपए नहीं लेते। मालूम होता है, बड़े मालदार हो गए हो। मैंने कहा—मालिक, करज लेने का बूता नहीं है। लेना सहज है, पर देना कठिन पड़ जाता है। बोले—इतना कमाते हो, कुछ हमें भी तो दिया करो। मैं कुछ नहीं बोला। दूसरे दिन गाँववालों ने कहा—ठाकुर साहब से कुछ करज ले लेओ, नहीं तो किसी इज्जत में फँसा देंगे। तब भैया, पचीस रुपए उनसे लिए। इकजी रुपए का ब्याज देता हूँ।

कालका—तो बिना जरूरत ले लिए ?

ननकू—क्या करें बबुआ, डेढ़ रुपया महीना उन्हें बैठे-बिठाए देते हैं। न दें, तो भला, कल से बैठने पावें ?

दूसरा व्यक्ति बोला—ननकू भैया, तुम्हारा हाल जाना हो या न हो, अभी थ्योरस ऐसे ही कलुआ काछी से कहा था। उसने उनकी बात पर कुछ ध्यान नहीं दिया। बस, तीसरे ही दिन रात को सारा खेत उजाड़ दिया; रात-भर में सब बाली काट ली गई, खाली पौदे ठूँठ-ऐसे ग्वड़े रह गए ! कलुआ बहुत दौड़ा-धूपा, रपोट की, पर कुछ न हुआ। पता ही न लगा। गरीब पेट मसोसकर रह गया। ढाई-तीन सौ रुपए के मत्थे गई।

सधुवा एक लंबी साँस खींचकर बोला—एक-न-एक दिन भगवान् गरीबों की सुनेंगे ही।

ननकू—अरे, जब सुनेंगे तब; अभी तो सबको पेरे डाल रहे हैं। न किसी को खाते देख सकें, न पहनते। हमारे काका जब इनके पास

जाते हैं, तो फटी लँगोटी लगाकर । उनका कहना है कि जहाँ ठाकुर साहब ने किसान के पास साबुत कपड़े देखे कि बस, उन्होंने समझा, इसके पास माल हो गया है, नोचो साले को ।

कालका—भला, इनसे कोई खुस भी है ?

ननकू—खुस कोई नहीं । इन गुनों से कौन खुस होगा । किसी को छोड़ा हो तब न !

कालका —कोई खुस नहीं, तब भी यह हाल है । बुरा न मानना ननकू काका, अभी ये बातें करते हो, मगर अभी जो ठाकुर कहें, तो तुम्हीं हमारा गला काटने को तैयार हो जाओ ।

दूसरा व्यक्ति बोला—भैया, क्या करें, कुछ खुसी से थोड़े ही ऐसा करते हैं । डर के मारे करना पड़ता है । न करें, तो घर न फूँक दिया जाय ।

ननकू—यही बात है भैया, अपनी जान और माल सबको प्यारा होता है । इसी खातिर सब करते हैं ।

सधुवा—कबहुँ तौ दीनदयाल के भनक परैगी कान । कभी तो भगवान् गरीबों की सुनेंगे ।

ननकू—परसाल ठाकुर ने भट्ठा लगवाया था । आस-पास के गाँवों के दस-बीस आदमी पकड़ बुलाए जाते थे । दिन-भर काम कराते थे, और साँझ को आठ पैसे देते थे । तुम्हीं बताओ, आठ पैसे में कौन दिन-भर खुसी से मरने जाता था ? पर क्या करें, सब करना पड़ता था ।

दूसरा व्यक्ति—हाँ भैया, ऐसी ही बात है । दिन-भर जी तोड़कर काम करते थे, फिर भी ठाकुर की निगाह टेढ़ी ही रहती थी । एक दिन मैंने कहा—‘मालिक, चार दिन की छुट्टी दे दो, तो खेब सींच लें, सूखे जा रहे हैं ।’ बोले—‘खेतों में आग लगा दो । हमारा काम हो जायगा, तब अपना काम करने पाओगे ।’ मैं चुप हो गया ।

और कुछ कहता, तो मार पड़ती। फिर यही हुआ कि अपने काम के लिये पाँच आने रोज़ का मजूर रखना पड़ा। दो आने हमें मिलते थे, और पाँच आने हम देते थे।

कालका—भट्ठा काहे को लगवाया था ?

वही व्यक्ति—जो सिवाला बनवाया है, उसी के लिये भट्ठा लगवाया था।

कालका—गरीबों का गला काटकर सिवाला बनवाने में बौन पुत्र है ?

ननकू—अब यह उनसे कौन पूछे ?

वही व्यक्ति—भैया की बातें ! इतना पृच्छना तो बड़ा काम है। जरा-जरा-सी बातों में तो पीठ की खाल उड़ा दी जाती है। इतना जो कोई कह दे, उनसे न सही, किसी दूसरे ही से कहे, और वह सुन पावे, तो खोदके गड़वा दें। दिल्लगी थोड़े है। छोटे-मोटे जर्मादारों की तो मजाल ही नहीं कि उनकी बात को दुलखें, फिर किसान बेचारे किस गिनती में हैं।

सधुवा—भैया, हमारे तो सब करम हो गए। आबरू-की-आबरू गई, और माल गया घाते में।

ननकू—माल तो, हाँ, गया ही, पर आबरू जाने की कोई बात नहीं। गाँव-भर समझ गया है कि यह ठाकुर साहब की गड़ंत थी।

कालका—हाँ, सब जान भले गए हों, पर कहने-सुनने को तो हो गया। वह जो कहते हैं कि 'थाली फूटी या न फूटी, भनकार तो हुई।'।

सधुवा—जो कुछ पल्ले था, वह चला गया, ऊपर से ठाकुर साहब के पचास रुपए के कर्जदार हो गए। मैं पर ठाकुर का दाँत है। सो मैं तो हम दिवाल हैं नहीं, रुपया और ब्याज दे देंगे।

ननकू—यही तुम्हारी भूल है। मैं दे दोगे, तो मजे में रहोगे।

ठाकुर का कर्न रखना ठीक नहीं । क्यों भाई रामचरन, झूठ कहता हूँ !

रामचरन—जिने हम अभी तक 'वही व्यक्ति' लिखते आए हैं, बोला—यह बात तो ननकू भाई की सोलहो आने ठीक है । जनम-भर देते रहोगे, तब भी ठाकुर से उरिन नहीं हो पाओगे । समझे साधू भाई ? भैसे दे डालो । तुम्हारी जिंदगी है, तो भैसें ससुरी पचास हो जायँगी । कंचना अहिर के बाप ने ठाकुर से पंद्रह रुपए लिए थे । पाँच बरस तक बाप देते-देते मर गया, और चार बरस से कंचना दे रहा है, फिर भी पाँच रुपए बकाया में घुसेड़े बैठे हैं । इस फसल में ब्याज दिया जाता रहा, और दो-तीन रुपए असल में, फिर भी अभी तक रुपए नहीं पटे ।

कालका—तो किसी हिसाब ही से लेते होंगे ।

रामचरन—हिसाब-किताब कुछ नहीं । जो वह ठीक समझे, वही हिसाब है । इसके सिवा न कोई हिसाब है न किताब ! त्योंरुस साल कंचना ने कहा—मालिक, मेरे हिसाब से तो रुपए आपके सब अदा हो गए । ठाकुर बोले—अभी आठ रुपए बाक़ी हैं । कंचना बोला—नहीं मालिक, अब तो एक पैसा नहीं रहा । बस, ठाकुर आग हो गया । बोला—मार तो साले के पचास जूते । साला हमें बेचमार बनाता है । उसी बखत दस-पंद्रह जूते बेचारे के पड़ गए । फिर ठाकुर बोले—अब साले, तुम्हें दस देने पड़ेंगे । दो रुपया ज़रीमाना किया । बेचारा भाड़-पोंछ के चला आया । अब वही दस अदा कर रहा है ।

कालका—फिर ननकू काका, तुमने ठाकुर से पचीस रुपए काहे को लिए !

ननकू—तो बबूआ, कुछ अदा करने के लिये थोड़े लिए हैं । खाली डेढ़ रुपया महीना ब्याज दे देता हूँ । असल में एक पैसा

नहीं देता, और न कभी दूँगा। जब ठाकुर आप असल में माँगेंगे, तो एकदम पचीस रुपए फेक दूँगा। दो-दो, चार-चार करके तो इन्हें कभी दे ही नहीं; नहीं तो जनम-भर नहीं पटेंगे। कुछ-न-कुछ बाकी लगी ही रहेगी। हमने तो समझ लिया है कि जहाँ अपने बाल-बच्चों के लिये कमाते हैं, वहाँ डेढ़ रुपए महीना देकर ठाकुर का भी मुँह भुलसते रहेंगे।

(४)

यदि लोगों से पूछा जाय कि संसार में पाप कौन अधिक करता है, तो अधिकांश लोग यही उत्तर देंगे कि निर्धन आदमी। परंतु यदि हमसे पूछा जाय, तो हम यही कहेंगे कि धनी आदमी जितना पाप करता है, उसका दशांश भी निर्धन आदमी नहीं करता। यदि औसत निकाला जाय, तो बेईमानों, व्यभिचारियों, चोरों, भूठों और बदमाशों की अधिक संख्या धनाढ्यों में ही मिलेगी। धनी आदमी को पाप करने का अवसर जैसे आसानी से मिल जाता है, वैसे निर्धन को नहीं। पाप करने के लिये जितना साहस धनी के हृदय में होता है, उतना निर्धन के हृदय में नहीं। और, जितनी जल्दी निर्धन का पाप प्रकट हो जाता है, उतनी जल्दी बड़े आदमी का नहीं। छोटे आदमी पर लोगों को जल्दी संदेह होता है, और इसलिये उसका पाप प्रकट हो जाता है। पाप प्रकट हो जाने पर निर्धन के पास अपने को निर्दोष प्रमाणित करने का कोई साधन नहीं रहता, इस कारण वह शीघ्र दंड पा जाता है। इसके प्रतिकूल, धनी बड़े आदमी पर संदेह करने का साहस लोगों में बहुत कम होता है, इसलिये उसका पाप प्रकट नहीं होता। यदि प्रकट भी हो गया, तो धन के बल से वह प्रायः उसके लिये दंड पाने से बच जाता है। कभी-कभी ऐसा भी होता है कि बड़े आदमियों के पाप के लिये छोटे आदमी दंड पाते हैं, और बड़े आदमी साफ़ बच जाते हैं।

पूर्वोक्त घटना हुए एक वर्ष व्यतीत हो गया ।

शाम का समय था । सधुवा एक नीम के वृक्ष के तले बैठा तंबाकू पी रहा था । गाँव के दो-चार आदमी उसके पास बैठे हुए थे । उसी समय एक आदमी घबराया हुआ आया, और सधुवा से बोला—काका, बड़ा गजब हो गया !

सधुवा बोला—क्या हुआ ?

वह बोला—सिवदीन मर गया ।

सधुवा ने चकित होकर पूछा—मर गया ?

वह बोला—हाँ ।

सधुवा—कैसे ? सवेरे तो अच्छा-भला काम पर गया था !

वह—ठाकुर ने मरवा डाला ।

सधुवा—ऐं ! तू बकता क्या है ?

वह—बकता नहीं, ठीक कहता हूँ ।

सधुवा—कैसे मरवा डाला ?

वही व्यक्ति—वह काम कर रहा था । इतने में उसे प्यास लगी । वह पानी पीने गया । पानी पीने के बाद थोड़ी देर बैठा रहा । इतने में ठाकुर उधर आ निकले । उन्होंने डोटकर कहा—क्यों रे, बैठा क्या करता है, काम नहीं करता । सिवदिनवा बोला—मालिक, अभी-अभी पानी पीने को आया था । अब जाता हूँ । ठाकुर बोले—उठ जल्दी । उसने कहा—मालिक, अभी जाता हूँ, जरा सुस्ता लूँ । इतना सुनते ही ठाकुर ने एक लात मारी, और कहा—साले, सुस्ताने आया है या काम करने ? बस, इतना सुनना था कि सिवदिनवा बोला—वह क्या बोला, उसके सिर पर मौत खेलती थी, उसी ने बुलवाया—मालिक, दिन-भर तो काम किया । हम भी आदमी हैं, कोई जानवर नहीं हैं । ऐसी मजुरी हमें नहीं करनी । कल से हम नहीं आवेंगे । और कोई आदमी दूढ़ लेना । वह कहकर वह

उठ खड़ा हुआ। इतना सुनते ही ठाकुर का मुँह लाल हो गया। उन्होंने म आवा देखा न ताव, तड़ से एक डंडा मार ही तो दिया। डंडा खाकर सिवदिनवा बोला—बस मालिक, अब न मारना, नहीं अच्छा न होगा। बस काका, ठाकुर का मुँह अंगारा हो गया। उन्होंने उसी वक्त एक गुड़ैत को बुलवाया, और कहा—मारो साले को, खूब मारो। गुड़ैत डंडा लेकर जुट गया। उसे किस बात का डर था। जब ठाकुर सामने खड़े कह रहे थे, तब डर काहे का। उसने तीन-चार लाठियाँ जो मारीं, तो बस काका, सिवदिनवा पसर गया। उसने आँखें फाड़ दीं, फिर भी ठाकुर बोले—साला ढोंग करता है। मारे जाओ। गुड़ैत ने तीन-चार लाठियाँ और मारीं। बस, गरीब सिवदिनवा के परान निकल गए।

सधुवा—फिर क्या हुआ ?

वही—हुआ क्या। उसी बखत उधर से लछमीपुर के जमींदार अपने गाँव जा रहे थे। सहर से दो बजेवाली गाड़ी में आए थे। हल्ला जो हुआ, तो वह भी उतर पड़े। उन्होंने जब देखा कि सिवदिनवा मर गया, तो उसी बखत थाने पर रपोट करवाई। उनकी और ठाकुर चंदनसिंह की तो लाग-डॉट चली ही आती है। थानेदार आए। जमींदार ने अपने सामने गुड़ैत के बयान लिवाए। गुड़ैत ने कह दिया कि ‘पहले ठाकुर ने आप मारा, फिर मुझसे मारने को कहा। मैंने भी दो-तीन लाठियाँ मारीं। बस, मर गया!’ अब लहास थाने पर गई है ! ठाकुर चंदनसिंह और गुड़ैत भी पकड़े गए हैं !

सधुवा—यह तो बड़ा गजब हुआ। अब ठाकुर बिना सजा खाए नहीं बचेंगे।

एक दूसरा आदमी बोला—भगवान् ने गरीबों की सुन ली। बड़ा उत्पात मचा रक्खा था। ठाकुर गरीबों को मारे डालता था। अब पाप का घड़ा फूटा है।

इस घटना से आस-पास बड़ी सनसनी फैली। परंतु सब प्रसन्न थे। इधर कुछ दिनों से ठाकुर साहब और थानेदार में भी लाग-झाँट हो गई थी। उसने जी खोलकर ठाकुर साहब को फाँसने की चेष्टा शुरू कर दी। लक्ष्मीपुर के जमींदार गजराजसिंह और चंदनसिंह में काफी शत्रुता थी। कई बार मुकदमेबाजी भी हो चुकी थी। इस कारण उनकी गवाही अधिक ज़ोरदार न थी। पुलिस ने आस-पास के गाँवों के किसानों को गवाही में लेना शुरू किया, और बहुत-से सच्चे-भूटे गवाह तैयार कर लिए। ठाकुर साहब से सब जलते ही थे, अतएव जिनके सामने यह घटना हुई थी, वे तो तैयार ही हो गए, परंतु जो वहाँ उपस्थित न थे, वे भी भूठी गवाही देने को तैयार हो गए। सधुवा पर भी पुलिस का ज़ोर पड़ा! इधर गाँववालों ने भी कहा—तुम्हारे साथ भी तो ठाकुर ने कुछ नहीं उठा रखा था। अब बदला लेने का समय आ गया है। कम-से-कम कालेपानी तो भिजवाओ।

सधुवा ने बहुत कुछ बचना चाहा—बोला, “भूठी गवाही तो हम न देंगे”, पर उसकी एक न चली। थानेदार ने आँखें नीली-पीली करके कहा—सुनता है वे, तुम्हें गवाही देनी ही पड़ेगी। चीं-चपड़ करेगा, तो तुम्हें भी चार साल का भिजवाऊँगा।

सधुवा ने विवश होकर स्वीकार कर लिया।

ठीक समय पर मुकदमा पेश हुआ। पुलिस ने गवाहों को सिखाया था कि कहना, ठाकुर और गुडैत, दोनों ने मिलकर मारा है। ठाकुर डंडे से पीट रहे थे, और गुडैत लाठी से।

इधर सधुवा ने कालका से कहा था—बबुआ, भूठी गवाही देना बड़ा पाप है, फिर खून के मामले में। पर पुलिस नहीं मानती।

कालका ने कहा—चाचा, भूठी-सच्ची न देखो। उसने हमारे

साथ कौन नेकी की है ? गवाही जरूर दो। बात तो ठीक हुई है, फिर पाप-पुत्र काहे का।

सधुवा—ठीक तो है, पर वहाँ तो कहना पड़ेगा कि हमने अपनी आँखों से देखा है। मैं तो उस बखत वहाँ था नहीं।

कालका—इस सोच-विचार में न पड़ो। सब ठीक है। ऐसे के साथ ऐसा ही करना चाहिए।

सब गवाहों ने वैसा ही कहा, जैसा पुलिस ने सिखाया था। जब सधुवा की बारी आई, तब उसका सारा शरीर काँप रहा था। जब उससे प्रश्न किया गया, तो वह बोला—हजूर, मैं उस बखत वहाँ नहीं, अपने गाँव में था। मुझे नहीं मालूम, किसने मारा। हाँ, मैंने यह जरूर सुना कि ठाकुर ने सिवदीन को गुडैत से पिटवाया था।

मैजिस्ट्रेट—गुडैत से पिटवाया, और खुद भी मारा ?

सधुवा—नहीं हजूर, खुद तो खाली दो-एक डंडे मारे थे। उनकी मार से वह नहीं मरा, मरा गुडैत की मार से।

मैजिस्ट्रेट—तुम वहाँ मौजूद था ?

सधुवा—नहीं सरकार, मैंने सुना था।

मैजिस्ट्रेट—किससे सुना ?

सधुवा—गाँव के सब आदमी यही कहते थे।

मैजिस्ट्रेट को यह बात जँच गई कि सधुवा सच्ची गवाही दे रहा है। उन्होंने ठाकुर साहब को तीन बरस की सख्त कैद की सज़ा दी, और गुडैत को सेशन सिपुर्द कर दिया।

×

×

×

जेल जाते समय ठाकुर साहब ने सधुवा को अपने पास बुलाया, और रोते हुए कहा—मैंने तुम्हारे साथ जो कुछ किया था, उसे भूलकर तुमने मेरे साथ यह नेकी की है। इसे मैं जन्म-भर नहीं भूलूँगा। सधुवा, तूने गरीब होते हुए भी यह दिखा दिया कि संसार में सच्चे

और ईश्वर से डरनेवाले मनुष्यों का अभाव नहीं। भाई, मेरा अपराध क्षमा करना।

सधुवा की आँखों से भी अश्रु-पात होने लगा। उसने गदगद कंठ से कहा—मालिक, भगवान् आपका भला करें।

सधुवा लौटकर गाँव नहीं गया। वह शहर में अपने पुत्र ही के पास रहने लगा।

दूसरे दिन चंदनसिंह के पुत्र सधुवा के पास पहुँचे, और उन्होंने उसके सामने एक हजार रुपए की थैली रख दी। सधुवा चकित होकर बोला—यह क्या? चंदनसिंह के पुत्र ने कहा—पिताजी ने ये रुपए तुम्हें दिलवाए हैं।

सधुवा बोला—बबुआ, क्या ठाकुर यह समझे कि मैंने रुपए के लोभ से सच्ची बात कही? राम-राम! बबुआ, जो कुछ मैंने किया, वह भगवान् के डर से। मुझे रुपए-पैसे की जरूरत नहीं। इन्हें ले जाओ।

चंदनसिंह के पुत्र ने बहुत कुछ कहा, पर सधुवा ने एक पैसा न लिया। उसकी उस सचाई का कारण केवल ईश्वर का डर था।
